

Visit

Dwarkadheeshvastu.com

For

FREE

**Vastu Consultancy, Music, Epics, Devotional Videos
Educational Books, Educational Videos, Wallpapers**

All Music is also available in **CD** format. **CD Cover** can also be print with your Firm Name

We also provide this whole Music and Data in **PENDRIVE** and **EXTERNAL HARD DISK**.

Contact : Ankit Mishra (+91-8010381364, dwarkadheeshvastu@gmail.com)

Mandukyopanishad-Gujrati

VISIT...

LANZAROTE
Caliente.COM

અનુક્રમણિકા

પ્રકાશકનું નિવેદન

૩

ખંડ ૧

માંડૂક્યોપનિષદ

પ્રાર્થના

૩

પ્રસ્તાવના

૫

શાંતિપાઠ

૭

૧. ઈકાર એટલે શું	૧૧
૨. સર્વમ્ અને બાત્મા બ્રહ્મ છે	૨૩
૩. આત્મા ચતુષ્પાદ છે	૩૨
૪. પહેલો પાદ - વૈશ્વાનર	૩૫
૫. બીજો પાદ - તૈજસ	૪૪
૬. ત્રીજો પાદ - પ્રાણ	૪૮
૭. પ્રાણ સર્વેશ્વર, સર્વજ્ઞ, અંતર્યામી છે	૫૬
૮. ચતુષ્પાદ આત્મા	૬૧
૯. આત્માનું અસલ સ્વરૂપ	૭૦
૧૦. આત્મા અને ઈકારની એકવાક્યતા	૮૬
૧૧. વૈશ્વાનર પાદ અને અકાર માત્રા	૯૨
૧૨. તૈજસ પાદ અને ઉકાર માત્રા	૯૫
૧૩. પ્રાણ પાદ અને મકાર માત્રા	૯૮
૧૪. ચતુર્થ આત્મા અને અમાત્ર ઈકાર	૧૦૧
શાંતિપાઠ	૧૦૩
ઉપસંહાર	૧૦૪

ખંડ ૨ ગૌડપાઠની કારિકાઓ

ઉપોદ્ધાત	૧૧૧
૧. ઓમ્કાર-પ્રકરણ	૧૨૨
૨. તથ્ય-રહિતપણું	૧૨૭
૩. અદ્વૈત પ્રકરણ	૧૩૧
૪. અસ્પર્શયોગ	૧૩૬
પરિશિષ્ટ : મંત્રોનો ગુજરાતી પાઠ	૧૪૩
પદસૂચિ	૧૪૮

પ્રાર્થના

ચાર પગલે જોનું આકલન તથા ચિંતન-મનન અને દર્શન થઈ શકે છે, એવાં ચતુષ્પાદ આત્માનું સ્મરણ કરીને, એના સંકીર્તનરૂપ આ માંડુકચ ઉપનિષદનો સ્વાધ્યાય શરૂ કરું છું.

એ એક અક્ષરબ્રહ્મરૂપ આત્માની સ્તુતિ ગીતાકારે નીચેનાં રસાળ પદો દ્વારા કરી છે તે યાદ કરીને, ઐકાર-સ્વરૂપ એ આત્મ-પુરુષ વિશેના પ્રવચનરૂપી આ ઉપનિષદનો સ્વાધ્યાય શરૂ કરું છું :

યદક્ષરં વેદવિદો વદન્તિ

વિશન્તિ યદ્ યતયો વીતરાગાઃ ।

યદિચ્છન્તો બ્રહ્મચર્યં ચરન્તિ

તત્ તે પદં સંગ્રહેણ પ્રવક્ષ્યે ॥

॥ ઐક્યેકાક્ષરં બ્રહ્મ ॥

(અ. ૮-૧૧, ૧૩)

તતઃ પદં તત્ પરિમાર્ગિતવ્યમ્

યસ્મિન્ ગતા ન નિવર્તન્તિ ભૂયઃ ।

તમેવ ચાદ્યં પુરુષં પ્રપદ્યે

યતઃ પ્રવૃત્તિઃ પ્રસૂતા પુરાણી ॥

(અ. ૧૫-૪)

નિર્માનમોહા જિતસંગદોષા

અધ્યાત્મનિત્યા વિનિવૃત્તકામાઃ ।

દ્વન્દ્વૈર્વિમુક્તાઃ સુખદુઃસ્વસંજૈઃ

ગચ્છન્ત્યમૂઢાઃ પદમવ્યયં તત્ ॥

(અ. ૧૫-૫)

જેને કહે 'અક્ષર' વેદવેતા,
જેમાં વિરાગી યતિઓ પ્રવેશે;

જે ચાહનારા ધરે બ્રહ્મચર્ય,
કહું તને તે પદ સાર રૂપે —

ૐ એકાક્ષરમ્ બ્રહ્મ.

(એક - અક્ષર - બ્રહ્મ એ છે.)

શોધી પછી તે પદને પ્રયત્ને —
જ્યાં પૂછાંચનારા ન પડે ફરીથી —

તે પામવું આદિ પુરુષ રૂપ,
પ્રવૃત્તિ જ્યાંથી પ્રસરી પુરાણી.

નિર્માન, નિર્મોહ, નિઃસંગદોષ,
અધ્યાત્મસેવી નિત, શાંતકામ;

છૂટેલ દંદો સુખદુઃખરૂપી,
અમૂલ્ય તે અવ્યય ધામ પામે.

ત્રીજો પાદે પ્રાણરૂપે પ્રતીત થતા એવા એ સર્વેશ્વર, સર્વશ,
ભૂતમાત્રના કર્તાહર્તા અને અંતર્યામી પુરુષોત્તમ રૂપી આત્માનું
અંતઃકરણમાં સ્મરણ કરીને આ સ્વાધ્યાય શરૂ કરું છું.

સર્વ પૂર્વાચાર્યોની સ્તુતિ કરીને આ ૐકારની ગાથારૂપી
ઉપનિષદનો સ્વાધ્યાય શરૂ કરું છું.

ૐ શાંતિઃ શાંતિઃ શાંતિઃ

પ્રસ્તાવના

૧

માંડૂક્ય ઉપનિષદ નાનાં ઉપનિષદોમાંય નાનું છે. તેમાં ૧૨ મંત્ર છે. પરંતુ તેમાં નિરૂપેલી વાત તેવી જ મહાન અને અપૂર્વ છે. તેથી સમજવાં કઠણ ગણાતાં ઉપનિષદોમાં તે ગણાય છે. ત્યારે તેનો મહિમા પણ તે પ્રમાણે જ છે.

મુક્તિકોપનિષદમાં શ્રીરામચંદ્રજીને હનુમાન પ્રશ્ન કરે છે —

इयं कैवल्यमुक्तिस्तु

केनोपायेन सिध्यति ?

(હે રામચંદ્રજી, આ પ્રકારની કૈવલ્યમુક્તિ કયા ઉપાયે કરીને સિદ્ધ થાય ?)

રામચંદ્રજી જવાબ આપે છે —

मांडूक्यमेकमेवालम्

मुमुक्षाणां विमुक्तये ॥ ૨૬ ॥

(હે મારુતિ, મુમુક્ષુઓની વિમુક્તિ માટે માંડૂક્ય ઉપનિષદ એકલું જ બસ છે.)

મતલબ કે, ૧૦૮ ઉપનિષદોનો સાર કે અર્ક આ ઉપનિષદમાં આવી જાય છે. સાર તો ટૂંકા અને મિતાક્ષરી જ હોય. તે મુજબ આ ઉપનિષદ પણ ટૂંકું અને મિતાક્ષરી જ છે, અને એનું રહસ્ય પણ એનું જ ઊંડું અને બીજરૂપે કહેલું જેવા મળે છે.

આવો તેનો ગંભીર અને બીજરૂપ અર્થ હોવાથી, એને સમજાવવાને માટે શ્રી શંકરાચાર્યના પરમગુરુ શ્રી ગૌડપાદાચાર્યે તેના ભાષ્યરૂપે વિસ્તૃત કારિકા રચી છે, તે માંડૂક્ય-કારિકા નામે ઓળખાય છે. ચાર ખંડમાં કુલ ૨૧૫ શ્લોક તેમાં છે. તેમાં ઉત્તર-મીમાંસા કે વેદાન્તનું અદ્વૈત દર્શન શું છે તે કહ્યું છે. માંડૂક્ય ઉપનિષદ

આ દર્શનનું ઉચ્ચારણ કરતું વિરલ ઉપનિષદ ગણાય છે. તેની આર્થ વાણીનો પ્રસાદ એવો જ અનુપમ છે.

૨

માંડૂક્ય અથર્વવેદનું ઉપનિષદ ગણાય છે. કાઈ ઋષિના એવા નામ ઉપરથી તેનું નામ પડ્યું હશે કે શું હશે, તે ખબર નથી. બાકી, તેનું વસ્તુ જોતાં તેને ઋકારોપનિષદ કે આત્મોપનિષદ કે એવું નામ આપવું યથાર્થ લાગે; કારણ કે તેમાં (‘ઋકાર એટલે એ અક્ષર આ બધું છે, ’) ‘ઋં હિતિ એતદ્ અક્ષરમ્’ — એ પ્રતિજ્ઞા સમજાવી છે. શું કામ ઋં એ શબ્દ પરમ સત્યનો વાચક છે એટલું જ નહીં, ઋકાર એ આત્મસત્યરૂપ જ છે એ શી રીતે, તે સમજાવનારું આ ઉપનિષદ છે.

આ સમજ અતિ ટૂંકા વિવેચનથી છતાં પૂરી સયુક્તિકતાથી તે આપે છે. અને એમ કરીને જીવનની સાધના માટે — આત્માને જાણવાને સારુ ઋકારોપાસના પણ ગર્ભિત રીતે સૂચવે છે.

આમ આ ઉપનિષદ ટૂંકમાં જીવનની તર્કશુદ્ધ અને પરિપૂર્ણ મીમાંસા કરે છે. તેમ કરવા માટે તે જ્ઞાનવિજ્ઞાનના સમગ્ર ક્ષેત્રને પોતાના વ્યાપમાં લે છે અને તેની તલસ્પર્શી સમીક્ષા કરે છે, પણ તે તેના વિવરણમાં પડ્યા વગર. આ અનુસ્યૂત રહેલા જ્ઞાનવિજ્ઞાનના વિવરણનો ફેાડ પાડીને વિચાર તેની કારિકામાં કરવામાં આવ્યો છે.

૩

આ ઉપનિષદ આવું ગહન હોઈ, એવી માન્યતા પણ લોકોમાં છે કે, તે સંન્યાસીઓને માટે છે. મુક્તિકોનિષદ કહે છે એમ, તે મુમુક્ષુઓ માટે છે. બધાં જ ઉપનિષદ તેમને માટે છે. તેમાંય આ તો સવિશેષે કરીને તેવું છે, કારણ કે તેમાં બધાં ઉપનિષદોનું તારતમ્ય મંત્રરૂપે રજૂ કરવામાં આવ્યું છે. આમ છતાં, તેની ખૂબી એ છે કે, તર્ક અને ન્યાયની શુષ્કતા વગર, — કાવ્યરસના પ્રસાદવાળી ભાષામાં અને ગેયતાભર્યા છંદમાં, તેના ૧૨ મંત્રો આ તારતમ્ય તે કહે છે.

શાંતિપાઠ

દરેક ગ્રંથની શરૂઆત પ્રાર્થના કે મંગળવાક્ય અથવા શાંતિ-પાઠથી કરવાનો આપણો જૂનો રિવાજ છે. ઉપનિષદની શરૂઆત જે પ્રાર્થનાથી થાય છે તે ‘શાંતિપાઠ’ કહેવાય છે. માંડૂક્ય ઉપનિષદ નીચેના શાંતિપાઠથી શરૂ થાય છે:-

ૐ ભદ્રં કર્ણેભિઃ શ્રુણુયામ, દેવાઃ,

ભદ્રં પશ્યેમાક્ષભિર્યજત્રાઃ ।

સ્થિરૈરંગૈસ્તુષ્ટુવાંસસ્તનૂભિર્

વ્યશેમ દેવહિતં યવાયુઃ ॥

ભદ્રં નો અપિ વાતય મનઃ ॥

ૐ શાન્તિઃ શાન્તિઃ શાન્તિઃ

પદાર્થ

ૐ ભદ્રં = કલ્યાણ (કરનારી વસ્તુઓને) કર્ણેભિઃ = કાનો વડે શ્રુણુયામ = અમે સાંભળીએ; દેવાઃ = હે દેવો ! ભદ્રં = કલ્યાણને પશ્યેમ = અમે જોઈએ અક્ષભિઃ = આંખો વડે; યજત્રાઃ = યજ્ઞધર્મનું પાલન કરતા રહેતા અમે સ્થિરૈઃ = નીરોગી અને મજબૂત એવાં અંગૈઃ = (અમારાં) અંગો વડે તુષ્ટુવાંસઃ = (તમારી) સ્તુતિ કરતા (અમે) તનૂભિઃ = (અમારાં) શરીરો વડે વ્યશેમ = (અમે) ભોગવીએ દેવહિતં = (તમે) દેવોએ (અમારે માટે) ઠરાવેલું, અથવા દેવોના હિતમાં - દેવ પ્રીત્યર્થે યદ્ = જે આયુઃ = (અમારું) આયુષ્ય (તેને).

ભદ્રં = શુભ, કલ્યાણ તરફ નો = અમારા અપિ = પણ વાતય = પ્રેરણા કર મનઃ = મનને.

અન્યથ

ૐ (હે) દેવાઃ, (વયમ્) યજત્રાઃ કર્ણેભિઃ ભદ્રં શ્રુણુયામ, અક્ષમિઃ
ભદ્રં પશ્યેમ, સ્થિરૈઃ અંગૈઃ તનૂભિઃ (ચ) તુષ્ટુવાંસઃ (વયમ્) યદ્ આયુઃ (તદ્)
દેવહિતમ્ વ્યશેમ ॥ નઃ મનઃ અપિ ભદ્રં વાતય ॥

ૐ શાન્તિઃ શાન્તિઃ શાન્તિઃ ।

અર્થ

ૐ હે દેવો, યજ્ઞધર્મનું પાલન કરતા રહેનારા અમે
કાનો વડે કલ્યાણ (કરનારી વસ્તુઓ) સાંભળીએ, આંખો
વડે કલ્યાણ (કરનારી ચીજો) જોઈએ; અમારાં નીરોગ
અને મજબૂત અંગો તથા શરીરો વડે તમારી સ્તુતિ કરતા
કરતાં, જે આયુષ (અમારે માટે તમે ઠરાવ્યું હોય) તેને,
દેવોના હિતમાં — દેવપ્રીત્યર્થે અમે ભોગવીએ !

અમારા મનને પણ કલ્યાણ તરફની જ પ્રેરણા કર.
(હે દેવો, આમ અમે માગીએ છીએ; એ પ્રમાણે
અમારો જીવનપથ કાપવાનો અમે સંકલ્પ કરીએ છીએ.)

ૐ શાંતિઃ શાંતિઃ શાંતિઃ

[આ ટૂંકી પ્રાર્થના ભારે અર્થગંભીર છે. તેમાં ટૂંકમાં છતાં
પૂરો જીવનમંત્ર કહી દીધો છે. જીવન યજ્ઞમય હોવું જોઈએ —
મનુષ્યે 'યજત્ર' યજ્ઞધર્મનું પાલન કરનારા હોવું જોઈએ. એનો જ
અર્થ ફરી ફરી આપે છે કે, અમે આખું આયુષ દેવહિતમાં, એટલે
કે યજ્ઞાર્થે વ્યતીત કરીએ. એમ યજ્ઞ-દીક્ષિત જીવનવાળા માણસની
બધી ઇંદ્રિયો અને આખું શરીર યોગાચ્છ હશે; સંયમથી તેમાં દૃઢતા
અને એકાગ્રતા સધાઈ હશે; તેવો માણસ જે કાંઈ કરે તે શ્રેયાર્થે
જ કરે. તેનાં બધાં અંગોએ એને માટે જરૂરી એવી પવિત્રતા,
દૃઢતા અને સંયમ કે એકાગ્રતા મેળવવાં જોઈએ. અથવા કહો કે,

એ બધી સાધનસંપત્તિ અને યજ્ઞમય જીવન અન્યોન્યાશ્રયે રહેલાં છે : એકમેક કાર્યકારણરૂપે એકત્રીય છે. એમ જીવન કહ્યાણુ કે શ્રેય તરફ જનારું, એટલે કે દેવપરાયણ અથવા તો ભક્તિ અને સેવા કે યજ્ઞમાં પરાયણ હોવું જોઈએ; અને આખું આયુષ્ય — વિધિએ આંકયું હોય તેવડું — તે રીતે પૂરું કરવું જોઈએ — તે જ એક આદર્શથી ભરી કાઢવું ઘટે.

અહીં આગળ ઈશોપનિષદના નીચેના મંત્ર (અથવા ગીતાનો સમગ્ર ઉપદેશ) યાદ આવે છે. તે જ વસ્તુ, સંકલ્પ કે પ્રાર્થનાની ભાષામાં આ શાંતિપાઠમાં આવી જાય છે. ઉપનિષદોનો કે યોગ યા સાધનાનો એ સાર છે.

ઈશના મંત્ર આ છે :—

ઈશાવાસ્યમિદં સર્વમ્ યત્કિંચ જગત્યાં જગત્ ।

તેન ત્યક્તેન ભુઙ્જીથાઃ મા ગૃધઃ કરયસ્વિદ્ ધનમ્ ॥૧॥

કુર્વન્નેવેહ કર્માણિ જિજીવિષેત્ શતં સમાઃ ।

एवं त्वयि नान्यथेतोऽस्ति न कर्म लिप्यते नरे ॥૨॥

‘જગતમાં જે કંઈ છે તે કરતું ચાલતું છે. એ બધું ઈશ્વર વડે વ્યાપેલું છે. તેમાં ઈશ્વરનો વાસ છે. તેના ત્યાગ દ્વારા તું (એને) ભોગવ; બીજાના ધનની લાલચ ન રાખ. આ જગતમાં (આ પ્રકારની ભાવનાથી) કર્મો કરતાં કરતાં સો વર્ષ (એટલે કે ઈશ્વરે નક્કી કરેલો મનાતો મનુષ્યના આયુનો આંકડો) જીવવા ઇચ્છવું. તારે માટે એના સિવાય બીજો રસ્તો નથી; તો જ માણસ કર્મના બંધનથી લેપાતો નથી.’

‘મનને પણ શુભ તરફ જ પ્રેર,’ એમ જણાવતું શાંતિપાઠનું છેલ્લું વાક્ય જુદું છે. તેમાં જેને સંબોધન છે, તે એકવચનમાં છે; અર્થાત્ સમગ્ર દેવોની સમષ્ટિરૂપ મૂળ દેવને જાણે તે સંબોધન છે.

ઉપરના શાંતિપાઠમાં કર્ણ, ચક્ર, તથા બાહ્ય અંગો અને શરીરોની વાત છે; તેની પૂર્તિરૂપે જાણે એ બધાં કરણોનું અંતઃ

એવું જે કરણ, એટલે કે મન, તેનો ઉલ્લેખ આમાં કર્યો છે. અમારા મનને પણ શુભગામી — કલ્યાણમુખી કર, એવી તેમાં પ્રાર્થના છે.

મન એ સર્વે કરણો — ઇન્દ્રિયો — અંગેનું ‘અંતઃ’ અંદરનું ‘કરણ’ છે અને તેથી સર્વ ઇન્દ્રિયોમાં મુખ્ય છે — રાજા છે. બીજાં અંગો જુદી દિશામાં વળ્યાં હોય તોપણ મન તે દિશામાં ન વળે એમ પણ બને. તેથી તેને પણ આ જુદા વાક્યથી આ ઉપનિષદના શાંતિપાઠમાં ઉમેરી લીધું છે.

આ શાંતિપાઠ ઉપનિષદોની શરૂઆતમાં માત્ર એક પરિપાટી કે વિધિ તરીકે નથી ઉમેરાતા. આ ઉપનિષદનો શાંતિપાઠ ઋગ્વેદનો (૧-૮૯-૮) મંત્ર છે. અને પછીનો ટુકડો ૧૦-૨૫-૧નો ભાગ છે. જુદાં જુદાં ઉપનિષદોમાં જુદા જુદા શાંતિપાઠ મૂકેલા હોય છે. તે શાંતિપાઠો એક રીતે એ ઉપનિષદનો ઉપદેશ કર્ષ પાર્શ્વભૂમિમાં વિચારાય છે, તે દર્શાવવામાં મદદરૂપ બને છે.]

૧

ઑંકાર એટલે શું

૧

સામાન્ય રીતે ઉપનિષદો પ્રશ્નોત્તરી રૂપે વિવેચન કરે છે, પણ આ ઉપનિષદમાં તેવું જોવા નથી મળતું. આ ઉપનિષદને જે તત્ત્વનું મૂળ નિરૂપણ કરવું છે, તેની સીધી જ પ્રતિષ્ઠા તે કરે છે, અને પછી તેની દલીલમાં ઊતરે છે. અને એમ તેનું વિવેચન કરે છે— મૂળ કહેવાનું છે તે સમજાવે છે.

છતાં, કોઈ જિજ્ઞાસુનો પ્રશ્ન કદપીને તે પ્રતિષ્ઠા સમજવી હોય તો કહી શકાય કે, શિષ્ય અથવા તો જિજ્ઞાસુ મનુષ્ય બ્રહ્મણ એવા અમુક ગુરુ પાસે જઈ પૂછે છે, “હે ભગવન્, ઑંકાર શું છે? પ્રાચીન કાળથી આપણા લોકો આ અક્ષરનો મહિમા ગાતા આવ્યા છે. એવા એ પરમ અક્ષરનો અર્થ શો છે? હે પ્રભુ, આપણા લોકના આ મહાશબ્દનું ઉપનિષદ મને કહો.”

આવા પ્રશ્નના જવાબમાં જાણે માંડૂક્યોપનિષદ શરૂ થતું હોય એમ કહી શકીએ.

શિષ્યના પ્રશ્નના જવાબમાં ગુરુ કહે છે, “હે શિષ્ય, તારો પ્રશ્ન ઉચિત છે. તું ઑંકારનો જિજ્ઞાસુ છે; તને તેનું ઉપનિષદ કહેવું જોઈએ. તે વિષે પરાપૂર્વથી અમે જે સાંભળતા આવ્યા છીએ, તે તને કહું. તેમાં વિજ્ઞાનસહિત જ્ઞાનમાત્રનો સાર આવી જાય છે.* એ જોણે જાણ્યું તેણે જાણવાનું જાણ્યું છે; એ મુક્ત થશે. તે તું હવે સાંભળ :”

* સરં ગીતા ૮-૨, ૯-૧. આ ઉપનિષદની ચર્ચા સાથે ગીતાના અં ૮, ૯, ૧૦ ઇત્યાદિ ચર્ચા નિકટ સંબંધ તથા સમાનતા ધરાવે છે.

અપિ કહે છે —

ઓમિત્યેતદક્ષરમિદં સર્વં તસ્યોપવ્યાખ્યાનં ભૂતં ભવદ્
ભવિષ્યદિતિ સર્વમોઙ્કાર એવ । યચ્ચાન્યત્ ત્રિકાલાતીતં
તદપ્યોંકાર એવ ॥ ૧ ॥

પદાર્થ

ઓમ્ = ઓમ, ઐં હિતિ = ઐ એતદ્ = ઐ, પેહું અક્ષરમ્ = (૧)
અક્ષર; વર્ણ (૨) જે દ્વર નથી, અમર, અવિનાશી છે, તેવું - અક્ષર;
ઇદમ્ = આ સર્વમ્ = બધું, જે આપણને પ્રતીત થાય છે તે બધું
દૃશ્ય તસ્ય = તેનું, તે અક્ષરનું કે તે ઓમકારનું ઉપવ્યાખ્યાનમ્ = વર્ણન,
વિસ્તારનું બયાન, ગાથા. ભૂતમ્ = થઈ ગયેલું, ભૂતકાળ ભવદ્ = થતું,
વર્તમાનકાળ ભવિષ્યત્ = થનારું, ભવિષ્યકાળ હિતિ = ઐ સર્વમ્ = બધું
ઓંકારઃ = ઓમકાર એવ = જ.

યત્ = જે ચ = અને અન્યત્ = બીજું ત્રિકાલાતીતમ્ = ભૂત
ભવિષ્ય અને વર્તમાન ત્રણે કાળથી અતીત - પાર રહેલું છે તે,
ત્રણે કાળ ઉપરાંત જે હોય તે તદ્ = તે અપિ = પણ ઓંકારઃ =
ઓમકાર એવ = જ.

અન્યથા

ઓમ્ હિતિ એતદ્ અક્ષરમ્, ઇદં સર્વમ્ તસ્ય ઉપવ્યાખ્યાનમ્; ભૂતં
ભવદ્ ભવિષ્યદ્ હિતિ સર્વમ્ ઓંકારઃ એવ । યત્ ચ ત્રિકાલાતીતમ્ અન્યત્
તદ્ અપિ ઓંકારઃ એવ ॥

અર્થ

ઓમ્ ઐ પેહું અક્ષર (છે.);

આ બધું (દ્વર એવું જે દૃશ્ય છે તે) તેનો વિસ્તાર
કે તેની વર્ણન-ગાથા (છે.);

(એટલે) ભૂત, વર્તમાન, (તથા) ભવિષ્ય (એ ત્રણમાં રહેલું) બધું (આ ક્ષર એવું જે દશ્ય તે પણ) ઓમકાર જ (છે.).

તથા તે ત્રણ કાળ પાર જે (તેનાથી નિરાળું કે મુઠું પડતું એવું) બીજું છે તે પણ ઓમકાર જ (છે.).

૨

[અક્ષર એટલે વર્ણ કે પદ એવો બીજો અર્થ લઈને મંત્રના પહેલા ભાગનો જરા બીજી રીતે અન્વય એમ પણ કરાય છે કે,

ઓમ્ इति एतद् अक्षरम् इदं सर्वम् ।

तस्य उपव्याख्यानम् भूतं भवद् भविष्यद् इति सर्वम् ओंकारः एव।...

અને તે અન્વયે આ મંત્રનો અર્થ એવો પણ થાય છે કે, “ઓમ એવો જે અક્ષર કે વર્ણ છે તે આ બધું (દશ્ય) છે. તે (દશ્ય)નું વર્ણન કે વિસ્તાર ભૂત ભવિષ્ય અને વર્તમાન હોઈને, (તે ત્રણે કાળમાં વસતું કે વિચરતું યા પ્રતીત થતું) બધું છે તે ઑંકાર જ છે. . . .”

અને અર્થમાં ઝાઝો ફરક નથી. છતાં એક વસ્તુ પહેલા અન્વયમાં છે, તેથી તે વધારે સારો કહેવાય. તે એ છે કે, પહેલા અન્વયમાં ‘અક્ષર’ અથવા પરમ બ્રહ્મ પદાર્થનો વિચાર આવે છે. અક્ષર = પદ કે વર્ણ અર્થ લેવાથી તેનો ‘ક્ષર નહીં એવું જે પરમ અક્ષર ધામ’ તે ભાવ આવતો નથી. તે આવવો જોઈએ; તો આ મંત્રનો અર્થ વધુ ગંભીર બને છે. “આ બધું દશ્ય ઑં એ અક્ષર છે” એ ખરું; પરંતુ “પેલું અક્ષર ધામ ઑં છે,” એ પણ આર્ય તત્ત્વજ્ઞાનમાં મહત્ત્વનો સિદ્ધાંત છે. એ અર્થ પણ અહીં સમજવો જોઈએ. જેમ કે, જુઓ :—

યદક્ષરં વેદવિદો વદન્તિ (ગીતા ૮-૧૧); ઓમિત્યેકાક્ષરં બ્રહ્મ (ગીતા ૮-૧૩); ઓમિત્યેતદ્ (કઠ ઉપનિષદ ૧-૨-૧૫); ઓમ્ તત્ સત્
ઇતિ નિર્દેશઃ બ્રહ્મણઃ ત્રિવિધઃ સ્મૃતઃ (ગીતા ૧૭-૨૩).

એમ ‘ૐ એટલે આ અક્ષર ધામ કે પદ છે’ કહીને મંત્ર આગળ વધે છે અને કહે છે કે, ‘इदं सर्वम् तस्य उपव्याख्यानम्’ — આ બધું તે અક્ષરનો પરિવાર કે વિસ્તાર યા વંશવેલો કે તેનો મહિમા કે પ્રશસ્તિ છે.

આ વિસ્તાર એટલે ભૂત, ભવિષ્ય અને વર્તમાન એ ત્રિકાળ; અથવા તો થયેલા, થતા, અને થનારા એવા બધા જ ભાવો કે પદાર્થો.

એમ જણાવીને મંત્ર આગળ વધે છે અને કહે છે કે, એ દશ્ય પણુ ઐકાર જ છે. — કહો કે ૐ શબ્દ કે ધ્વનિની જ લીલા, પરિવાર કે વિસ્તાર છે.

આર્ય તત્ત્વજ્ઞાનમાં આ બીજો સિદ્ધાંત પણુ અનેક રીતે કહેવાયો છે — જેમ કે ઐકાર એવં હદં સર્વમ્ । (છાંદોગ્ય ૨-૨૩-૨); યતઃ પ્રવૃત્તિઃ ભૂતાનામ્ યેન સર્વમિદં તતમ્ । (જેમાંથી ભૂતમાત્રની — સંસારની આ બધી પ્રવૃત્તિ પ્રગટે છે, જે વડે આ બધું વ્યાપેલું છે. . .) (ગીતા ૧૮-૪૬).

પરંતુ આર્ય તત્ત્વજ્ઞાને હમેશ એથી આગળ વધીને અને ત્રણે કાળની પાર પણુ વિચાર લીધો છે. તેમ કરતા પહેલાં, ત્રણ કાળમાં પ્રતીત થનારા બધા દશ્યનો સાર તેણે એમ બતાવ્યો છે કે —

ક્ષર ભાવ એ એનું અંતિમ રહસ્ય છે. ‘અધિભૂતં ક્ષરો ભાવઃ’ (ગીતા ૮-૪). અને એ ક્ષર ભાવનો જે વિસ્તાર, સર્ગ કે સૃષ્ટિ યા આ દશ્ય સંસાર રૂપે, થયા જ કરે છે, તેના સિદ્ધાંતને કર્મ કહ્યું છે :—

ભૂતભાવોદ્ભવકરો વિસર્ગઃ કર્મસંજિતઃ (ગીતા ૮-૩).

(એમ જે વૈવિધ્યપૂર્ણ વિસર્ગ થયા કરે છે તેનું કારણ કર્મ છે.)

બૌદ્ધ તત્ત્વજ્ઞાને આ વસ્તુ તેના ક્ષણિકતાના વિજ્ઞાનવાદ દ્વારા નિરૂપી છે. કાળ કે સમયનો નાનામાં નાનો ઘટક ક્ષણ કે પળ છે. તેનું લક્ષણ ગતિ છે. કાળની ક્ષણે ક્ષણે ગતિ કરતું અને પલટાતું જતું આ દશ્ય જગત છે — એમ તે કહે છે. તે પલટાના આપણા અનુભવમાં દુઃખ રહેલું છે. તેથી તે તત્ત્વજ્ઞાન એવો સિદ્ધાન્ત કહે છે કે, આ પલટામાંથી કે તે દુઃખમાંથી નિર્વાણ જોળવું જોઈએ — મેળવવું જોઈએ.

એટલે નિર્વાણ પદ કાલાતીત થયું જ. ભૂત ભવિષ્ય અને ભવત્ એ ત્રણથી બહાર અથવા પર ન હોય તો તે સંભવી ન શકે. ક્ષર કે ખરતા રહેતા ક્ષણભંગુર એવા આ વિવિધ બૂતોથી ભરેલા વિસર્ગથી પાર તે અનુભવ રહેલો છે. ત્યાં કર્મની ગતિ નથી; બદલે ત્યાં નૈષ્કર્મ્ય અથવા કર્મનાશ રહેલાં છે.

તેથી આ ઉપનિષદ, ત્રણ કાળનું ઉપાખ્યાન પણ ઑંકાર છે, એટલું કહીને અટકતું નથી; આગળ જઈને તે કહે છે —

‘એ ત્રણ કાળ પાર જે એનાથી નિરાળું બીજું તે પણ એ અક્ષર અથવા ઑંકાર જ છે.’

આવા પરમ ભાવની હસ્તીનો સિદ્ધાન્ત આર્ય તત્ત્વજ્ઞાનનું અદ્વિતીય વિધાન છે, જે એટલી સ્પષ્ટતાથી બૌદ્ધ કે જૈન તત્ત્વજ્ઞાનમાં નથી. આ પરમ ભાવને પરબ્રહ્મ, ઑં, તત્ સત્, વગેરે પદોથી વર્ણવાય છે.

ભક્તિમાર્ગના તત્ત્વજ્ઞાને આ પરમ ભાવને પરમેશ્વર કહીને કામ લીધું છે. (આ ઉપનિષદ આગળ મંત્ર ૬ માં તે વિશે પણ કહેશે કે, એ પરમેશ્વર પણ ઑંકાર જ છે — આત્માનું તૃતીય પાદ છે.)

ગીતા અં ૮ આ ઉપનિષદનું ઉત્તમ વિવરણ ગણાય. તેમાં આ મંત્રના રહસ્યનો સુંદર ફેાડ પાડી બતાવ્યો છે. જુઓ નીચેના શ્લોકો (અં ૮, શ્લો ૧૮ થી ૨૨) :—

અવ્યક્તાદ્ વ્યક્તયઃ સર્વાઃ પ્રભવન્ત્યહરાગમે ।

રાત્ર્યાગમે પ્રલીયન્તે તત્રૈવાવ્યક્તસંજ્ઞકે ॥ ૧૮ ॥

ભૂતગ્રામઃ સ એવાયં ભૂત્વા ભૂત્વા પ્રલીયતે ।

રાત્ર્યાગમેઽવશઃ પાર્થ પ્રભવત્યહરાગમે ॥ ૧૯ ॥

પરસ્તસ્માત્તુ ભાવોઽન્યોઽવ્યક્તોઽવ્યક્તાત્ સનાતનઃ ।

યઃ સઃ સર્વેષુ ભૂતેષુ નશ્યત્સુ ન વિનશ્યતિ ॥ ૨૦ ॥

અવ્યક્તોઽક્ષર इत्यુક્તસ્તમાहुઃ પરમાં ગતિમ્ ।

યં પ્રાપ્ય ન નિવર્તન્તે તદ્દામ પરમં મમ ॥ ૨૧ ॥

પુરુષઃ સ પરઃ પાર્થ ભક્ત્યા લભ્યસ્ત્વનન્યયા ।

યસ્યાન્તઃસ્થાનિ ભૂતાનિ યેન સર્વમિદં તતમ્ ॥ ૨૨ ॥

—(અક્ષાનો) દિવસ ઊગતાં બધાં ભૂતો અવ્યક્તમાંથી વ્યક્ત થાય છે અને (અક્ષાની) રાત્રિ પડતાં તેમનો પ્રલય થાય છે. એટલે કે, અવ્યક્તમાં તે પાછાં લય પામે છે.

હે પાર્થ! આ પ્રાણીઓનો સમુદાય આમ પેદા થઈ થઈને (અક્ષાની) રાત્રિ પડતાં પરાણે લય પામે છે, અને દિવસ ઊગતાં વિવરાપણે ઉત્પન્ન થાય છે.

આ અવ્યક્તથી પર એવો બીજો સનાતન અવ્યક્ત-ભાવ છે. બધાં પ્રાણીઓ (ભૂતો)નો નાશ થતાં છતાં આ સનાતન અવ્યક્ત-ભાવ નાશ નથી પામતો.

તે અવ્યક્ત, અક્ષર (અવિનાશી) કહેવાય છે; તેને જ પરમ ગતિ પણ કહે છે. તેને પામ્યા પછી લોકોને પુનર્જન્મ નથી થતો, એવું તે મારું પરમ ધામ છે.

હે પાર્થ! ભૂતમાત્ર જેને વિષે રહેલાં છે અને આ બધું જેના વડે વ્યાપ્ત છે, તે ઉત્તમ પુરુષનાં દર્શન અનન્ય ભક્તિ વડે થાય છે.

આ જે પરમ ભાવ, પરમ ગતિ, પરમ ધામ, — જે શબ્દોથી કહેવું હોય તે કહો, — તેને જ શાસ્ત્રો કે વેદો અવ્યક્ત કહે છે. તેને જ અક્ષર પણ કહે છે. ઝંકાર એ અક્ષર છે. અવ્યક્ત, અક્ષર, અનામી ઇં નેતિ- કે નકાર- વાચક શબ્દો છોડીને કોઈ હકાર- વાચક કે ભાવાત્મક વાચક કે નામ લેવું હોય, તો તે ઝં છે. એ

અક્ષરનું જ ખીજું વાચક આ ઑ છે — તેથી એ ઑ જ છે, એમ ઋષિ પહેલા મંત્રમાં — શિષ્યના ‘ઓમ્ શું છે?’ એવા પ્રશ્નના જવાબમાં કહે છે.

ગીતા અ. ૮-૧, ૨ માં લેઈશું તો અર્જુન ખરું જોતાં આ જ પ્રશ્ન પૂછે છે. ગીતાકારે તે પ્રશ્નના ગર્ભિત અર્થોનો વિસ્તાર કરીને માત્ર તેના વિવરણ રૂપે જ પૂછ્યું છે કે,

કિં તદ્ બ્રહ્મ કિમધ્યાત્મમ્ કિં કર્મ, પુરુષોત્તમ ।

અધિભૂતં ચ કિં પ્રોક્તમધિદૈવં કિમુચ્યતે ॥ ૧ ॥

અધિયજ્ઞઃ કયં કોઽય દેહેઽસ્મિન્ મધુસૂદન ।

પ્રયાણકાલે ચ કયં જ્ઞેયોઽસિ નિયતાત્મભિઃ ॥ ૨ ॥

“હે પુરુષોત્તમ! એ બ્રહ્મનું સ્વરૂપ શું છે? અધ્યાત્મ શું છે? કર્મ શું છે? અધિભૂત શાને કહે છે? અધિદૈવ શું કહેવાય છે?

“હે મધુસૂદન! આ દેહને વિષે અધિયજ્ઞ શું અને કઈ રીતે છે? અને સંયમી તમને મરણ સમયે કેમ જાણી શકે?”

આ સવાલોની અંદર આર્યોનું આખું તત્ત્વજ્ઞાન, જીવનદષ્ટિ અને પુરુષાર્થનું શાસ્ત્ર સમાયું છે. માંડૂક્ય ઉપનિષદ એ જ વસ્તુ અતિ સંક્ષેપમાં અને સાવ સૂત્રભાષામાં કહે છે, જેનું વિવેચન ગીતાકાર અ. ૮ થી શરૂ કરીને આગળના અધ્યાયોમાં આપે છે. એટલે આ ઉપનિષદનો મર્મ પકડવાને માટે, એ અધ્યાયો ખાસ મનન કરવા જેવા છે.

૩

ઋષિ કે ગુરુ તથા શિષ્ય વચ્ચે થતા સંવાદની શૈલીમાં આ પહેલા મંત્રનો મર્મ વિચારીએ.

શિષ્યે પૂછ્યું, “હે ભગવાન, આપણે પરાપૂર્વથી ઑ એ અક્ષરનો મહિમા ગાઈએ છીએ. આ ઑ શું છે?”

જવાબમાં ગુરુ કહે છે, “હે વત્સ, તારો પ્રશ્ન બહુ ઉચિત છે. ઑ સમજવા માગનારા વિરલ હોય છે. પ્રપંચની ખટપટમાં

ગંથાયેલા અને તેના રસમાં ગરક થયેલા લોકને આવો સવાલ નથી ઊઠતો. તને એ ઊઠ્યો, એ કેવી ધન્યતાની — આનંદની વાત છે ! તું અધિકારી પુરુષ છે. આ સૃષ્ટિ, આ જીવો, અને તેમના અનુભવમાં આવતું આ બધે વ્યાપેલું પ્રગટ જીવન — આ બધું મૂળે શું છે, એ તું વિચારવા લાગ્યો છે. આ એવો જોડો કાયડો છે કે, હજારોમાંથી કાઢને તે દેખાય છે; એમ દેખનારાઓમાંથી કાઢ તે પામવાને મથે છે; અને એમ મથનારામાંથી કાઢ તેમાં ફાવે છે. (જુઓ ગીતા ૭-૩.) સૃષ્ટિ કે આ જગતનો આ જે ગૂઢ કાયડો છે, તે તું કળવા લાગ્યો દેખાય છે; તેથી તું પ્રશ્ન કરતો થયો છે. તેના ઉત્તરમાં હું તને એ વિષેના સમગ્ર વિજ્ઞાન સહિત તેનું જ્ઞાન કહીશ; તેમાં કાંઈ બાકી નહીં રાખું : આ કાયડાનો પૂરો કચાસ કરીને તે વિષે ફેડવાર તને વાત કહીશ. એ તું જાણશે, એટલે પછી વધુ કાંઈ જાણવાની તારી ઉત્કંઠા નહીં રહે, કેમ કે જે જાણવાનું છે તે તે જાણી લીધું, એમ તને જ થશે — તું આત્મતૃપ્ત થઈશ; તને આત્મસંતોષ થશે, તને શાંતિ થશે.” (જુઓ ગીતા ૭-૨.)

આવી આવકારભરી વાણીથી શિષ્યના પ્રશ્નનો સત્કાર કરીને ગુરુ જવાબ આપે છે, કે જે ઉપનિષદનો પહેલો મંત્ર છે. આપણે જોયું કે, તે મંત્રમાં ગુરુએ પોતાના ઉત્તરની પ્રારંભિક પ્રતિજ્ઞા કહી કે,

“ હે શિષ્ય, ઓં એટલે અક્ષર અવિનાશી એવું સત્ય. આ બધું જે તું શબ્દો દ્વારા જાણે — વર્ણવે છે અથવા મન ઇન્દ્રિયાદિ વડે જોતો ઉપભોગ — અનુભવ કરે છે, તે બધુંય એ ઓં અક્ષરનું જ ઉપવ્યાખ્યાન કે વર્ણનગાથા છે. ઓં અક્ષરની જ એ બધી વિસ્તારવાડી છે — ઓંનો જ એ બધો પસારો છે.

“ અથવા તો હર ઘડી હર પળ આ સંસાર કે જગત કાળની અંદર સર્વા જ કરે છે; કાંઈનું કાંઈ બન્યા જ કરે છે. એમ બનતું એ બધું તું જાણે છે, જુએ છે. એટલે, જે થઈ ગયું તે ભૂત, થતું

રહે છે તે ભવત્, તથા હવે પછી થશે તે ભવિષ્યત્ — એમ કાળમાં ત્રણ કક્ષાએ પ્રતીત થતું આ બધું છે; તે બધું પણ એ જ અક્ષર — અવિનાશી ઑકાર જ છે. હે શિષ્ય, ઉપર કહી તે શબ્દલીલા પેઠે જ આ રૂપલીલા પણ ઑકાર જ છે. ટૂંકમાં, નામ અથવા શબ્દ અને રૂપ અથવા ભાવ* એમ બે-ભથ્થુ આ બધું દેખાય છે, તે ખરેખર બે નથી; પણ તે એક ઑકાર જ છે. આ બધાને તું કાનથી સાંભળીને — પદ અથવા શબ્દ વડે ગોચર કરે, કે તે બધાને આંખથી જોઈને — ભાવો કે (પદોના અર્થ એવા તે) પદાર્થો વડે તેને ગોચર કરે, બેઉ વાટે તે સંપ્રજ્ઞાન તારા મનમાં જાય છે; અને તું તેમાંથી ચિત્તની અંદર જે પામે છે, તે તારા ભાનનો વિષય એક જ છે. શબ્દ કે પદ વાટે ચિત્તમાં આવ્યું તે એક, અને વસ્તુ કે અર્થ કે પદાર્થ જોવા વાટે જે આવ્યું તે બીજું, — એમ નથી. તે બંને એક જ વસ્તુનાં બે પાંખિયાં છે. તેમને તું જુદાં ન સમજ : બંનેય એક ઑકાર જ છે.”

આ સાંભળીને શિષ્ય મનમાં વિચાર કરે છે, “જે ચોખ્ખાં જુદાં દેખાય છે. એક તો ખાલી પોલા બોલેબોલ છે, બોલ્યા કે હવામાં ઊડી જાય ! ત્યારે બીજું તો નક્કર એવો ચીજ-ભાવ છે. શબ્દ કે વાચા એ તો વસ્તુઓને વર્ણવવાને માટે સંકેત છે; તે કાંઈ વસ્તુ કે પદાર્થ નથી. ‘પાણી’ બોલીએ તથી કાંઈ તે બોલ પિવાય નહીં — તેણે તરસ ના છીપે. એ તો પાણી જેવું પાણી જે પદાર્થ છે, તે પીએ તો જ તરસ છીપે. એટલે આપણને શબ્દરૂપે પ્રતીત થતી આ શબ્દસૃષ્ટિ કે શબ્દબ્રહ્મ અને ત્રણ કાળમાં વિહરતા ભાવો કે પદાર્થોરૂપે પ્રતીત થતો તેમનો આ દશ્ય સંસાર — એ બેઉ એક જ ઑકાર છે, એમ ગુરુ કહે છે, તે કેવી રીતે??”

શિષ્ય આમ ગૂંચાય અને પ્રશ્ન પૂછે તે અગાઉથી જ પામીને, ગુરુ આગળ કહે છે —

* ‘ભાવ’નો મૂળ અર્થ જે થાય તે — એટલે કે ભૂત, ભવત્ અને ભવિષ્યત્ એ ત્રણે.

“અરું જોતાં, ઔં તો અક્ષર અવિનાશી એવું એકમાત્ર જે સત્ય છે, તે જ છે. આ સત્ય એ રીતે પ્રગટ કે પ્રતીત થાય છે — ૧. નામ કે શબ્દથી; ૨. રૂપ કે આકારથી. તેથી તે બંને ઔંકાર છે, એમ ભાષામાં ભેદ કરીને કહ્યું, કે જેથી સમજવામાં મદદ થાય. બાકી, ઔંકાર તો તેનાથી અતીત કે તેનાથી પાર જે કંઈ છે તે છે. શબ્દ અને રૂપ એ એ દ્રવ્યો દેશ અને કાળની એ મોટી મર્યાદામાં મનુષ્યના અનુભવમાં આવે છે; એ દેશ અને એ કાળ આપણા પ્રજ્ઞાનનાં એ મોટાં મૂળ માપ કે મૂળ પ્રમાણ છે. આપણું પ્રજ્ઞાન કે વિજ્ઞાન એ મૂળ માપની પરિભાષા કે વિલાસ છે. એની પાર— એ દેશકાળથી અતીત એક હયાતી કે સત્તા રહેલી છે, કે જેના અધિજ્ઞાનમાં, જેની મૂળ ભૂમિકામાં રહીને આ બધો નામરૂપનો વિલાસ ચાલે છે. એ બેથી અન્યત્ (બીજું કે નિરાળું), એટલે કે કાળમર્યાદાની પાર એવું ત્રિકાલાતીત છે, તે પણ ઔંકાર જ છે. શબ્દસૃષ્ટિ તથા દૃશ્યસૃષ્ટિ બંને ઔંકાર છે; તે હિસાબે કે તેવા અર્થમાં આગળના ક્રમમાં ત્રીજું વધુ કંઈ ઔંકાર છે, એમ નથી. પરંતુ એ બેઉ ઔં છે, અને છતાં એ બેથી તે નિરાળું છે. તેથી તે એ બેઉમાં ઓતપ્રોત રહેલું છે. છતાં તે એ જ માત્ર નથી; તેથી અન્યત્ પણ એ છે. એ જે છે (કે જેને કેટલીય વાર તત્ એવા સર્વનામથી જ ઓળખાણ અપાય છે,) તે પણ ઔંકાર છે. તે અક્ષર છે. ત્યાં જઈને ‘અક્ષર’ એટલે કે શબ્દ અને ‘અક્ષર’ એટલે કે શબ્દ દ્વારા વર્ણવાતા પદાર્થો કે ક્ષર એવા ભાવો એ બંનેથી જુદું એવું જે અવિનાશી અમરત્વ — એ બંને અર્થ મળે છે. પદ અને અર્થ બંને એ ઔંકાર-અક્ષરમાં એકતા પામે છે. ઔં એ આવું એકમેવાદ્વિતીયમ્ છે.”

આ અટપટી વાત ‘વિજ્ઞાન સહિત જ્ઞાન’ (ગીતા ૯-૧) છે, કે જે જાણવાથી અશુભમાંથી છૂટી શકાય છે. આ જ અતિ સૂક્ષ્મ બાબતને કવિએ નીચેના અમર કાવ્યની વાણીમાં નિર્દેશી છે —

વાગર્થાવિવ સંપૂર્ણ
 વાગર્થપ્રતિપત્તયે ।
 જગતઃ પિતરી વન્દે
 પાર્વતીપરમેશ્વરી ॥

— રઘુવંશ ૧-૧.

“વાણી અને અર્થના જ્ઞાન માટે હું વાણી અને અર્થની પેઠે એકરૂપ થયેલાં જગતનાં માતાપિતા પાર્વતી અને પરમેશ્વરને વંદું છું.”

પ્રકૃતિ અને પુરુષ પેઠે, સ્ત્રી અને પુરુષ પેઠે, વાચા અને તે દ્વારા કહેવાતા અર્થ પેઠે, અતૂટ એકતા એ જ્ઞાનનું ચરમ રહસ્ય છે; — પ્રજ્ઞાન કે વિજ્ઞાનમાં ભલે એ ભેદ રૂપે દેખાય. એ ભેદનો પાર પામવો એ જ્ઞાન છે. ત્યાં ભેદ નથી, અભેદ છે; ત્યાં ક્ષરતા નથી, અક્ષરતા છે; ત્યાં વ્યક્તતા નથી, અવ્યક્તતા છે; ત્યાં આ બધો ‘ભૂતઆમ’ (ગીતા ૯-૮) નથી, ત્યાં કેવળ પરમ ભાવ કે હસ્તી જ છે; — જાત જાતના ભાવો રૂપે એની જે સંભૂતિ કે વિભૂતિઓ જોઈએ છીએ, તે ત્યાં નથી, — ત્યાં તો કેવળ ભૂતિ કે હયાતી અથવા સત્તા જ છે. ઠંકાર આ છે.

આમ ગુરુ શિષ્યને જવાબ આપે છે. પણ તેથી શિષ્યને કેમ સંતોષ થઈ શકે? તેને એમ થાય છે કે, આ બધું જગત, આ મારો સંસાર, આ હું, આ મારી જીવનકળા અને તેનો રસ, — આ બધું ત્યારે કાંઈ નહીં! એના સંબંધમાં અને એ બધું ત્યારે શું છે, તે ચર્ચાને જો વાત થાય, તો કાંઈક સમજાય. માટે તે ગુરુને કહે છે કે, કૃપા કરીને વિસ્તારથી કહો કે, આ બધું ઠંકાર જ છે એ કેવી રીતે?

આના જવાબમાં ગુરુ પોતાની વાત — પોતાની દલીલ આગળ ચલાવે છે, ને ઉપનિષદના બીજા મંત્રમાં કહે છે —

“હે શિષ્ય, આ બધું બ્રહ્મ છે એ તો તે સાંભળ્યું જ હશે. હવે હું તને કહું છું કે, આ બધા વિસ્તારમાં જે આત્મા કે “હું છું”

એવી ચેતનાવાળી સત્તા અથવા અસ્તિત્વના અહંકાર રૂપે જે જીવન કે જીવભાવ તને દેખાય છે, અને જે જોઈને તું ગૂંચવાય છે — તને શંકા સવાલ જાગે છે, તે પણ કાંઈ તેનાથી જુદું નથી; તે આત્મા કે આપાપણું પણ બ્રહ્મ જ છે. તે આત્માનું કે અહંકારનું પૃથક્કરણ હવે તને કહું, એટલે તને સમજાશે કે, આ બધું ઔંકાર છે એમ શ્રુતિ શું કામ કહે છે. આ જે આત્મા કે જે તું જીવનતત્ત્વના “હું છું” એવા અહંકાર રૂપે જુએ છે, તે ચતુષ્પાદ — ચાર પાદવાળો છે. એ તેનાં ચાર ‘પાદ’ તને કહીશ, એટલે તને સ્પષ્ટ જણાશે કે, આ બધું ઔંકાર શું કામ છે. ઔંકારનાં પણ એવાં જ ચાર અંગો કે માત્રાઓ છે, તે તને બતાવીશ. એ બે પરથી તને જણાશે કે, એ ચાર પાદ કે એ ચાર માત્રા એક જ છે, અને એથી કરીને જ કહેવાય છે કે, આ બધું ઔંકાર જ છે.”

આ ટૂંકામાં આ ઔંકાર- કે પ્રણવ- ઉપનિષદની કુલ દલીલ પણ છે. એ દલીલની માંડણી ખીજા મંત્રમાં ઋષિ કરે છે; પછીના મંત્રોમાં તને ક્રમે ક્રમે આગળ લે છે; અને છેવટે બતાવે છે કે, આમ મૂળ કહેલી પ્રતિજ્ઞા સાબિત થાય છે કે, एवम् ओंकारः आत्मा एव । (મંત્ર ૧૨.)

સર્વમ્ અને આત્મા બ્રહ્મ છે

ગુરુ-શિષ્ય-સંવાદ રૂપે વિચારતાં આપણે જોયું કે, ગુરુએ પ્રથમ મંત્રમાં શિષ્યને ઝંકાર એટલે શું, એનો જવાબ આપ્યો.

તે પરથી શિષ્યે પૂછ્યું, “ઝં એ અક્ષર છે. એટલે કે, તે એક પદ છે, વાચક શબ્દ છે. મનુષ્ય પોતાની વાચાશક્તિને લઈને, આ આખી શબ્દસૃષ્ટિ રચે છે; તે આખી આ મૂળ અક્ષર ઝંમાં સમાઈ ગઈ છે, એમ તો ખ્યાલમાં બેસી શકે છે. પરંતુ, હે મહારાજ, આપ તો એમ પણ કહો છો કે, ઇન્દ્રિયગોચર આ સાકાર દ્રશ્ય સૃષ્ટિ પણ તેમાં આવી ગઈ! આ ધ્યાનમાં બેસી શકતું નથી. પદ તે પદ, શબ્દ તે શબ્દ; અને તેનો અર્થ તો અર્થ છે — નક્કર નિરાળો પદાર્થ છે. તે પણ વાચક પદમાં આવી ગયો એ કેવી રીતે, એ કહો.”

શિષ્યનો આ પ્રશ્ન, ખરું જોતાં, ઉપનિષદોનો મૂળ વિષય કે માનવ જીવાત્માની જિજ્ઞાસામાત્રનો મૂળ પ્રશ્ન છે :

“આ બધું જે જણાય છે — જોઈએ છીએ, તે શું છે ?

“હું જે તે જોનાર જાણનાર જીવાત્મા છું, તેનો અને આ બધા દ્રશ્યનો શો સંબંધ છે ?

“અનુભવ થાય છે તે જોતાં આ બે વચ્ચે ચોખ્ખી જુદાઈ જણાય છે; તે ખરેખર જુદાઈ જ છે કે તેમાં કશો ફેર છે ?

“આ અમને જે બધું જણાય છે તે; અને બીજી બાજુએ અમે જે તેનો ઉપભોગ કરનારા અથવા તેના સંગને લઈને સુખ-દુઃખાદિ અનુભવીને તેને માણનારા છીએ, કે જે અમને હું કે અમે

તરીકે પ્રતીત થાય છે તે; — આ શું છે ? ” — ઉપનિષદો આ પ્રાયણનો ઉકેલ આપે છે. માંડૂક્ય ઉપનિષદ તેની ચર્ચા, (શિષ્યના ઉપરના જેવા સવાલના જવાબમાં,) ખીજા મંત્રથી ઉપાડે છે.

૨

ખીજા મંત્રમાં ઋષિ કહે છે, ‘ હે શિષ્ય, તને પ્રતીત થતું આ સર્વમ્ અને તેને માણુનાર તું આત્મા બંને જુદાં ગણાય એવાં છે; પણ બંને બ્રહ્મ છે :—

સર્વં હ્યેતદ્ બ્રહ્માયમાત્મા બ્રહ્મ સોઽયમાત્મા ચતુષ્પાત્ ॥૨॥

પદાર્થ

સર્વમ્ = બધું; ઇન્દ્રિયગોચર આ બધું દશ્ય કે સૃષ્ટિ હિ = જ
 એતદ્ = એ; પેલું (આપણે પોતે કે હું, — કે જે હું આંગણી
 કરીને બતાવી શકે એવું પેલું બધું તેને વીંટળાઈને રહેલું દેખાતું
 બધું વિશ્વ — સર્વમ્) બ્રહ્મ = બ્રહ્મ.

અયમ્ = આ (પેલું જોનાર જાણુનાર આ) આત્મા = આત્મા
 (એટલે કે તું, હું, આપણે સૌ) બ્રહ્મ = બ્રહ્મ.

સઃ = તે અયમ્ = આ આત્મા = આત્મા ચતુષ્પાત્ = ચાર પાદવાળો;
 એથે પદે જઈને સિદ્ધ થતો; એથે પગલે જઈને જોતાં જણાતો
 કે ખ્યાલમાં આવતો.

અન્યથા

સર્વમ્ હિ એતદ્ બ્રહ્મ । અયમ્ આત્મા બ્રહ્મ । સઃ અયમ્ આત્મા
 ચતુષ્પાત્ ॥

અર્થ

પેલું બધું જ બ્રહ્મ (છે.); આ આત્મા બ્રહ્મ (છે.);
 તે આ આત્મા ચતુષ્પાદ (છે.).

૩

[પદાર્થમાત્ર પદ કે શબ્દ રૂપી વાચક દ્વારા વર્ણવાતો અર્થ કે
 વસ્તુ યા વિષય જ નહીં, તે હિન્દ્રિયાર્થ પણ છે. એટલે કે, ઇન્દ્રિયો

વડે જે પ્રજ્ઞાન આપણને થાય છે, તેનો અર્થ કે વિષય યા વસ્તુ પણ એ જ છે. પદાર્થ અને ઇન્દ્રિયાર્થનો મૂળ ભાવ એક જ છે.

આમ વિચારતાં જણાશે કે, પદ દ્વારા બોધ થતો પદાર્થ અથવા તો ઇન્દ્રિય દ્વારા બોધ થતો ઇન્દ્રિયાર્થ, — એટલે કે, શબ્દ વડે સાંભળીને કે આંખ ઇન્દ્રિય વડે જોઈ જાણીને આપણે અર્થ કે વસ્તુને પામીએ છીએ, તે અર્થ કે મૂળ ભાવ એક જ છે — જુદો નથી. તે શબ્દગોચર થાય કે દૃષ્ટિગોચર થાય, તેથી જુદો નથી.

ખીજી રીતે વિચારીએ તો વસ્તુ તો એક છે. તેને દેશ-કાળનાં ચરમાંથી ચિત્ત રૂપી આંખ વડે માણસ જુએ છે. એવું તેનું આ દર્શન અથવા તેને થતું આવું પ્રજ્ઞાન કે બોધ બે મોટા વિભાગમાં પડી જાય છે — ૧. વસ્તુના નામ વડે અર્થને પામીએ છીએ, અથવા તો ૨. તેના રૂપ વડે અર્થને પામીએ છીએ. બંનેમાં અર્થ તો એક સમાન છે; તેને ગોચર કરવાની પ્રજ્ઞાન-ક્રિયા જુદી છે. તે બે પ્રક્રિયા હવે તપાસીએ.

૪

નામ કે શબ્દ વડે વસ્તુને પામીએ છીએ, ત્યારે આપણને એમ લાગે છે કે, વસ્તુ એના નામથી જુદી છે; વસ્તુને ઓળખવા કે પરસ્પર વ્યવહારમાં તેને અંગે સામાને બોધ કરાવવાને સારુ, આપણે વાચા કે ભાષાનો સંકેત કે સંજ્ઞા અથવા ચિહ્ન કે તે બતાવતી નિશાની પેદા કરી છે. શબ્દ વાટે થતી આ પ્રથમ પ્રક્રિયામાં આપણને વાચા અને અર્થ જુદાં જણાય છે.

હવે ઇન્દ્રિય વડે વસ્તુ જોઈએ છીએ ત્યારે શું લાગે છે? ત્યારે આપણને એમ લાગે છે કે, આપણે જાણે કે વસ્તુને પ્રત્યક્ષ જોઈએ છીએ. સામે પડેલું — હાથમાં લીધેલું આ પાત્ર હાજરા-હજૂર જોઈએ છીએ અને તેને ઉપયોગમાં આણીને સાક્ષાત્ અનુભવ કરીએ છીએ, એમ આપણને લાગે છે. શબ્દોથી (એટલે કે, કાન યા જીભ દ્વારા) કેવળ એની વાત કરીએ કે સાંભળીએ

છીએ એમ લાગે છે; જેવા સૂંઘવા ઇન્દ્રિય દ્વારા થતા જ્ઞાન અંગે આપણને એવું નથી લાગતું. મતલબ કે, ઇન્દ્રિય વડે થતું પ્રજ્ઞાન સાક્ષાત્ વસ્તુ-જ્ઞાન છે, અને શબ્દથી સાંભળીએ તે તેની સરખામણીમાં પરોક્ષ એવું શબ્દ-જ્ઞાન છે — સાક્ષાત્ જ્ઞાન નથી, એમ લાગે છે.

એટલે વિચાર કરો કે, શબ્દ પણ ઇન્દ્રિયો વડે જ — કાન દ્વારા જ આપણને પહોંચે છે. અને વસ્તુનું રૂપ પણ ઇન્દ્રિયો વડે — આંખ દ્વારા કે આંધળા હોઈએ તો સ્પર્શ દ્વારા જ આપણને પહોંચે છે. પરંતુ શબ્દ-સાધન વાપરીએ ત્યારે, — વસ્તુના રૂપનો અભાવ પણ હોય તેમ છતાં, — શબ્દના જોરે આપણું મન તે વસ્તુને સાકાર કરી લે છે અને જાણે તેને સાક્ષાત્ કર્યાની કે જોયાની ગરજ સારે છે. અહીં આગળ આપણું પ્રજ્ઞાન ‘શબ્દ-જ્ઞાનાનુપાતી’* અને છે — શબ્દના અનુપાતને લઈને તે પેદા થાય છે. ત્યારે પ્રત્યક્ષ જેવા વડે કે સ્પર્શવા વડે (સાંભળવા વડે છોડતાં બીજી ઇન્દ્રિયો વડે) થતું જ્ઞાન (નવો શબ્દ બનાવીને કહું તો) ‘રૂપજ્ઞાનાનુપાતી’ છે. પહેલી પ્રક્રિયામાં વસ્તુ શબ્દ વાટે અને બીજી પ્રક્રિયામાં તે તેના રૂપ વાટે આપણને અનુભવવા મળે છે.

૫

હવે જો જાંડે ઊતરીને આપણું પ્રજ્ઞાન જોઈએ, તો શબ્દ દ્વારા, વસ્તુ ખરેખર સામે ન હોય તેમ છતાં, તેનો ભ્રમ અથવા વસ્તુશૂન્ય આભાસ ઊભો કરી શકાય છે. જેમ કે, સાહિત્ય શું કરે છે? નવલકથા શું છે?

અને તેમ જ રૂપ દ્વારા પણ, વસ્તુ ખરેખર ન હોય તેમ છતાં, તેનો ભ્રમ કે વસ્તુશૂન્ય આભાસ ઊભો થઈ શકે છે; પણ આ બીજી બાબત પૂરતી લક્ષમાં નથી આવતી. દા. ત. ચિત્રકળા

* યોગસૂત્રના પ્રથમ પાદ, સૂત્ર ૯ — ‘શબ્દજ્ઞાનાનુપાતી વસ્તુશૂન્યઃ વિકલ્પઃ’ માંથી આ શબ્દ અહીં વાપર્યો છે.

(તેમાં ફોટો, સિનેમા, 'ટેલિવિઝન,' ઇં ગણી લેવાં.) શું કરે છે? સ્વપ્નામાં શું બને છે?

મતલબ કે, શબ્દ પેઠે જ આકાર કે રૂપ પણ વસ્તુને પ્રગટ કરતો તેનો ધર્મ કે લક્ષણ કે સંકેત જ છે. જે કંઈ છે તેની અભિ-વ્યક્તિ — તેની પ્રગટતા બે મોટા માર્ગે થાય છે :— શબ્દ કે નામ દ્વારા અને રૂપ કે આકાર દ્વારા. શબ્દનો વિલાસ આપણી ભાષા છે, જે વડે સૃષ્ટિ કે આ બધું જે દૃશ્ય વિશ્વ છે તેને આપણે પકડીએ છીએ. આ શબ્દનો વિલાસ આકાશક્ષેત્રમાં છે. તેને પણ દેશકાળમાં ઉતારીને આપણે સાકાર કરીને સાહિત્ય કે જ્ઞાનનું એક અતિ પ્રબળ સાધન પેદા કરીએ છીએ. શબ્દને સંધરવા આપણે ફોનોગ્રાફ, રેડિયો ઇં પણ યોજ્યાં છે.

હવે રૂપનો વિલાસ જુઓ. તેનો જ આ આપણો સંસાર છે, કે જેને શબ્દ વડે અને આંખ ઇં વડે પામીએ છીએ અને જીવનમાં વાપરીએ છીએ. આ દગ્-વિલાસ દેશ અને કાળમાં છે. તેને પણ ચિત્રકળા, સ્થાપત્ય, ઇં વડે આપણે સંધરીએ છીએ. ચલ-ચિત્રકળા દ્વારા ન કેવળ 'દેશ'ને પરંતુ 'કાળ'ને પણ સંધરીએ છીએ.

આમ વસ્તુના શબ્દને અને રૂપને બંનેને આપણે સાહિત્ય તરીકે સંધરી શકીએ છીએ. મતલબ કે, રૂપ અને નામ — શબ્દ અને રેખા બંને એક જ વસ્તુ કે અર્થનાં અભિવ્યંજનો છે; આહે તેને પદ-અર્થ કહો કે ઇન્દ્રિય-અર્થ કહો.

આથી કરીને શબ્દથી અર્થ ઝોછો પ્રગટ થાય છે અને રૂપથી કે ઇન્દ્રિયો વડે તે વધારે સાચો કે સચોટ પ્રગટ થાય છે, એવું ન કહેવાય. ઇન્દ્રિયો વડે પણ ભ્રમ થઈ શકે છે; જોકે તે વડે પણ આપણે જે કંઈ છે તે વસ્તુને જ પકડવા ઇચ્છતા હોઈએ છીએ. અને તેમાં પણ ઇન્દ્રિયોની જોડે શબ્દ દ્વારા પણ પ્રયત્ન કરતા હોઈએ છીએ. દા. ત. સામે ઝાડ છે. એક ધાવણું બાળક પણ તે જુએ

છે; ‘ઝાડ’ શબ્દ જાણતો છોકરો પણ તે જુએ છે; અને એક વનસ્પતિશાસ્ત્રી પણ તે જુએ છે. ત્રણેના જ્ઞાનમાં કારણ રૂપ જે ઝાડ વસ્તુ છે તે તો એકસમાન જ છે. ધાવણું બાળક તે વિષે કંઈ કહેશે નહિ; ત્યારે છોકરો તેને ‘ઝાડ’ કહેશે; પણ વનસ્પતિશાસ્ત્રી જેટલું તે પામ્યો નથી. વનસ્પતિશાસ્ત્રીએ તો તે વિષે શબ્દોના ઉપયોગ દ્વારા એકસૂત્ર કરીને અમુક જ્ઞાનસંભાર ઊભો કર્યો છે. એટલે કે, જ્ઞાનપ્રક્રિયામાં શબ્દજ્ઞાન કેવળ અલગ અને ઇન્દ્રિયજ્ઞાન અલગ રહેતાં નથી. બંનેનો સુમેળ કરીને આપણે ઇન્દ્રિયો અને ચિત્ત કે અંતઃકરણ દ્વારા પ્રજ્ઞાનપ્રક્રિયા ચલાવીએ છીએ.

૬

આટલે આવતાં જે ત્રણ નવા સવાલ પેદા થાય છે. ચોતરફ વીંટળાઈને પથરાયેલું બધું વિશ્વ આપણે ઇન્દ્રિયો તથા મન બુદ્ધિ ઇં મારફતે અનુભવીએ છીએ; એટલે કે, વિશ્વ આપણી ભોગ્ય વસ્તુ બને છે, તેમાં મન (મનની અંદર ઇન્દ્રિયજ્ઞાન આવી ગયું) સાધન કે કરણ છે. અને આપણે જે કંઈ હોઈએ તે તેને ભોગવનાર કર્તા છીએ, એમ લાગે છે. મતલબ કે, જે નિરાળાં છે, એ આ આખી પ્રક્રિયામાં ગૂંહીત રહેલું છે — આપણે એમ જ માનીએ છીએ : એક દશ્ય કે ભોગ્ય છે, બીજું દ્રષ્ટા કે ભોક્તા છે. એવો કર્તા કર્મનો સંબંધ હોઈને તે જુદાં જણાય છે. ભોગ્ય જડ છે અને ભોક્તા ચેતન છે, એમ પણ આપણે કહીએ છીએ; અને જડ તથા ચેતન બે છે, એમ સમજીને ચાલીએ છીએ.

આમ જેને નિરાળાં માનીએ, આવું દ્વૈત છે એમ કહીએ, તોપણ એક વસ્તુ કબૂલ કરીએ છીએ કે, આ કર્તા અને કર્મ એ વચ્ચે કડી રૂપે — કરણ રૂપે અંતઃકરણ કે મન રહેલું છે. અને આપણે ઉપર જોઈ આવ્યા કે, શબ્દ અને રૂપ એ બે દ્વારા મન આ ‘કર્મ’રૂપી દશ્યને સાંધે છે.

એટલે સવાલ અહીંયાં એવો ઊઠે કે, આપણે જડ કહીને કે દશ્ય કહીને આ જે બધું વિશ્વ કે સૃષ્ટિ ગોચર કરીએ છીએ, તે આપણા મન વાટે ઊભી થતી શબ્દલીલા કે રૂપલીલા જ કેમ ન હોય? અને તો પછી આ સૃષ્ટિ ખરેખર મનોમય જ કેમ ન હોય? મનનો ખેલ જ એ કેમ ન હોય? અહીંયાં કલ્પના કરો કે, એ દશ્ય સૃષ્ટિ વિશે ધાવણું બાળક કે પશુપક્ષી શું બાણતાં હશે? શું સમજતાં હશે? શબ્દલીલા કે રૂપલીલા વડે વિસ્તાર કરીને વર્ણવવા લાગેલા આપણે મનુષ્યો માટે અને પશુપંખી તથા બાળક ઇં અવાજ અથવા જુદી જાતનું મન ધરાવતાં પ્રાણીઓને માટે, વિશ્વ કે દશ્યનું વસ્તુ તો એ જ એકસમાન છે; એમાં તો ફરક નથી. ફરક આપણે આપણાપણાથી કે તે દાખવીને — ઇંદ્રિયો, વાચા ઇં વાપરીને — તે દ્વારા તો ઊભો નથી કરતા?

અને બીજે વિચાર અહીંયાં એ જાગે છે કે, આ આપણે કે આપણાપણું કે હુંપણું શું છે? તે પણ બાળક પશુ, પક્ષી તથા સમજણા કે મોટા થયેલા આપણે — એ બધામાં એકસરખું જ રહેલું છે ને? દરેકના મન વડે કે ચિત્તને કારણે જુદાઈ તો નથી થતી કે લાગતી? દરેક પ્રાણીના ચિત્તના ગુણધર્મો મુજબ, ચિદાકાશમાં તે જુદે જુદે રૂપે પ્રતીત થતું હોય, પણ મૂળે એકની જ બહુતા હોય એમ ન બને?

અને આગળ વધીએ તો, પેલું બધું एतत् सर्वम् અને તેને મન વડે જ્નેનાર જાણનાર આ આપાપણું કે આત્મા અયમ્ આત્મા, એમ બે દેખાય છે, તે શું બે છે? કેમ કે પેલા બધાની હયાતી એનો ઉપભોગ કરનાર ભોક્તારૂપ આ જીવાત્મા કે આપાપણા વગર આપણે ભાગ્યે જ અનુભવી શકીએ. એટલે, એ બધાની હયાતી, કે જે આપણને જીવનના અનુભવથી લાગ્યા જ કરે છે, તે શું છે? અને આપણે શું છીએ? બે અલગ કે એક? આ પ્રશ્ન મનુષ્યની કે શિષ્યની મૂળ જિજ્ઞાસા છે.

૭

ઋષિ ઉપનિષદના બીજા મંત્રમાં તેનો જવાબ આપે છે કે, તે બંને એક જ બ્રહ્મ છે. નામરૂપની વિરાટ પ્રક્રિયાથી આકાશમાં પસરેલું દેખાતું પેલું સર્વમ્ જે છે તે, અને તેને બેનાર ભોગવનાર રૂપે ચિદાકાશમાં વિલસતો આ જે આત્મા છે તે, — બંને એક બ્રહ્મ છે !

ઋષિ બીજા મંત્રમાં બ્રહ્મ પદ વાપરે છે; પહેલામાં ઐ પદ કહેલું અને તે અક્ષર છે એમ પ્રતિષ્ઠા કરી હતી. આ બંને એક જ છે, ઓમ્ એટલે બ્રહ્મ, એમ તૈત્તિરીય ઉપનિષદ કહે છે — ઓમ્ इति ब्रह्म (૧-૮-૧).

આ ઉપનિષદમાં ઐનો વિચાર કરાતો હોવાથી પહેલા મંત્રમાં કહ્યું કે, ઐ આ સર્વ છે તથા અક્ષર એવું પરમ સત્ય પણ તે છે. તે કઈ રીતે કહો છો, તે વિચારતાં ગુરુ કહે છે —

“પરાપૂર્વથી આ તો કહેવાતું આવ્યું છે કે, આ બધું બ્રહ્મ છે અને આ આત્મા પણ બ્રહ્મ છે. એ તો તું જાણે છે ને ?”

શિષ્ય તેના જવાબમાં કહે છે — હાજી, પણ એ ઐ છે, એમ જે કહ્યું તે કેવી રીતે ?

ગુરુ — “તે તને સમજવવાને માટે જ મેં કહ્યું કે, આ બધું બ્રહ્મ છે એ તો તને ખબર છે ને ? હવે એ બ્રહ્મ રૂપ જે આત્મા છે, તે શું છે એ તને બતાવું છું કે, તે ચતુષ્પાદ છે. આ તેનાં ચાર પાદ કે પ્રતીતિસ્થાનો કે પ્રત્યયો તું સમજશે, એટલે પછી તે ઐ પણ કેવી રીતે છે, એ તને દેખાશે.”

શિષ્ય કહે છે — સમજ્યો. મારી મૂંઝવણ તો એ પણ છે કે, પેલું બધું સર્વમ્ અને આ હું જીવનરૂપ આત્મા એ બેઉ એક બ્રહ્મ જ શી રીતે ? અને પછી આગળ મારો પ્રશ્ન આવે છે કે, એ બ્રહ્મ જ ઐ પણ કહો છો તે કઈ રીતે ?

ગુરુ આ જ્ઞાતની શિષ્યની ગૂંચ જોઈને જ તેનો ઉત્તર આપતાં કહે છે, ‘એ સમજવાને માટે આત્મા કે આપાપણા તરીકે તું જે અસ્મિતા ધરાવે છે, તે પદાર્થ કે વસ્તુ શું છે તે તપાસી જોવું જોઈશે. તે તપાસતાં તને દેખાશે કે, પેલા સર્વમ્થી અલગ આ આત્માની પ્રતીતિ જ નથી, જોકે એ એ અલગ લાગે છે એ વાત પણ છે ખરી; પણ એ જ લાગણીને અજ્ઞાન, અવિદ્યા કે દુઃખમૂલ કહે છે. જે શંકા, સવાલો અને મૂંઝવણ જીવોને થયા કરે છે, તે આ જે દૈતની લાગણી છે, તેને લઈને જ છે. પણ આ બીજું પ્રકરણ અત્યારે જવા દઈએ. અત્યારે આપણે જે આત્માનું સ્વરૂપ સમજીશું તો જણાશે કે, एतत् सर्वम् અને अयम् आत्मा બેને એક જ બ્રહ્મવસ્તુ શું કામ કહું છું.’

૮

અહીંયાં કોઈ પૂર્ણ ઉપમા તો આપી શકાય એમ જ નથી. છતાં, દાખલો આપીને સમજાવવું હોય તો આ જે દૈત દેખાય છે તે જ્ઞાના જેવું છે? વીજળીશક્તિ ચુંબક વડે બે છેડે છૂટી પડી જઈ સાવ જુદી જ લાગે છે અને તે ત્રણ અને ધન રૂપે બે દેખાય છે. તેમ જ આ એક જ પદાર્થ — કે જેને આર્ય પ્રજ્ઞ બ્રહ્મ કહે છે અથવા ॐ પણ કહે છે, તેને સંસાર કે અજ્ઞાન या અવિદ્યા સ્પર્શે છે, ત્યારે સ્પર્શનારો ને સ્પૃશ્ય વસ્તુ બાણે જુદાં હોય તેમ પ્રતીત થાય છે; એ જ અવિદ્યા પણ છે! પરંતુ એમ બે થવું કે લાગવું એ દેખવામાત્ર જ છે; બે ભેગાં જ છે — એક જ છે, અને તે જ હયાતી કે એકમાત્ર ખરી સત્તા છે. આ જ ઉપનિષદોની પ્રતિજ્ઞા છે — બ્રહ્મજ્ઞાન છે.

આનું વિવિચન કરવાને માટે ઋષિ આજળ વધે છે અને આત્મપ્રકરણ શરૂ કરે છે કે, આ આત્મા ચતુષ્પાદ છે. જે આપાપણું છે તે જે તપાસીએ, તો ચાર પગલાં કે ચાર તબક્કા ખ્યાલમાં લેવા પડે છે. એ ચાર પગલાં જોઈશું તો જણાશે કે, તે પગલાંમાં

તેની જોડાજોડ પેલું સર્વમ્ જ છે; દેહ અને દેહી જેવાં તે છે. એક જ વસ્તુ કે સત્તા, નામ તથા રૂપ દ્વારા, જે રૂપે — કર્તારૂપે અયમ્ આત્મા અને કર્મરૂપે એતત્ સર્વમ્ — એમ લાગે છે.

ખીજા મંત્રમાં ઋષિ આમ કહીને આત્માને સમજવાને માટે જે ચાર પગલાંએ વિચાર કરવો જોઈએ — કેમ કે તે ચતુષ્પાદ છે, — તે શરૂ કરે છે.]

૩

આત્મા ચતુષ્પાદ છે

૧

પહેલા જે મંત્રોમાં ગુરુએ શિષ્યને એટલી વાત કહી કે, “હે શિષ્ય, આ બધું જે તું દેશ તથા કાળમાં પથરાયેલું અને વિહરતું રહેતું જુએ છે તે તથા તેની પાર ત્રિકાલાતીત કે સર્વાતીત જે છે તે, — આ બધું ઝંકાર જ છે. (મંત્ર ૧.)

“એ શી રીતે? તે તને સમજાવું.

“આટલું તો તું જાણે છે કે, આ બધું જે ‘સર્વ’ છે તે બ્રહ્મ છે, એમ શ્રુતિ કહે છે.

“ખીજી વાત એ પણ તને માલૂમ છે કે, આ આત્મા જે છે તે પણ બ્રહ્મ છે, એમ શ્રુતિમાં કહેવાતું આવ્યું છે.

“તારી મૂંઝવણ હવે અહીંથી આગળ વધતાં શરૂ થાય છે. તે એ છે કે, ‘તો તો આત્મા અને સર્વ બેઉ બ્રહ્મ હોઈ એક હશે! આ કેવી રીતે?’

“તને એમ શંકા બેઠે છે કે, હું-રૂપે દેખાતો મારો આત્મા આ સર્વ બધા સંસારને જુએ જાણે છે અને માણે છે, એ તો ઉઘાડું જણાય છે. પરંતુ તે જ પાછો એ સંસાર પણ છે, એ કેમ કરીને?

અને આગળ વધીને પાછું એ બ્રહ્મ અને ઝંકાર શબ્દ કે વાચક એક છે એ શી રીતે ?

“ હે શિષ્ય, ઉપર કહી તેવા પ્રકારની તારી શંકા સાચી છે. કર્તા રૂપે રહેલો તું કે આ બધા જીવો અને જોને કર્મ રૂપે તેઓ અનુભવે છે એવું આ દશ્ય જગત, — એ બેઉ એક બ્રહ્મ છે, એમ કેવી રીતે બને ? આ બે વચ્ચે ભેદ તો ચોખ્ખો જણાય છે !

“ અરે, આગળ જઈને તને એમ પણ થતું હશે કે, ‘હું’, ‘તું’, ‘તે’ દ્વારા બોલાતા અનેક ‘પ્રત્યગાત્મા’ કે જીવો પણ જુદા છે; એટલે આ સંસારનો એમનો અનુભવ કે તેમનું પ્રજ્ઞાન પણ જુદું જુદું છે. એથી કરીને, તે જીવો પણ આત્મરૂપે એક જ શી રીતે, એ પણ સવાલ છે. આવી બધી જુદાઈઓના દરિયા જેવું આ ‘સર્વ’ અને તેના બોક્તા તરીકે પડેલા અસંખ્ય યોનિઓના વિસ્તાર જેવા બધા જીવાત્માઓ, — આ બધું એક બ્રહ્મ કેવી રીતે કહેવાય છે ?

“ હે શિષ્ય, આ તારી શંકા માનવમાત્રની મૂળ શંકા છે, જ્ઞાનનો આદિ પ્રશ્ન છે. તને તે પ્રશ્ન જીવનમાં અનુભવે પ્રગટ થયો, એ તેનો ઉત્તર સમજવાને માટેનો તારો અધિકાર બતાવે છે. તે શંકાનું નિરસન કરવા માટે જ ઉપનિષદો છે.”

૨

શિષ્યની શંકાના જવાબમાં માંડૂકચના ઋષિ આગળ કહે છે કે,

“ જ્ઞાત જ્ઞાતના પદાર્થોનું બનેલું આ બધું જે સર્વ છે, તે બધું એક છે, પદાર્થ (પદ વડે વાચ્ય અર્થ) કે દ્રવ્યની દૃષ્ટિએ જોતાં, પંચ ભૂતોનો તે બેલ છે; અને પદ કે વાચક શબ્દની દૃષ્ટિએ જોતાં તે અક્ષરોનો બેલ છે.

“ તેમ જ જ્ઞાત જ્ઞાતની પ્રકૃતિ અથવા ગુણધર્મો ધરાવતા બધા જીવો આત્મા કે ચેતન રૂપે જુદા નથી; તે બધા આત્મતત્ત્વે કરીને એક છે.

“આમ, તું આટલું તો સમજી શકશે કે, દશ્ય કે સ્થૂલ રૂપે પ્રતીત થતું આ બધું સર્વમ્—વૈવિધ્યપૂર્ણ વિરાટ કે વિશ્વ વસ્તુતાએ એક અધિભૂત છે. તેમ જ તેના ભોક્તા કે દ્રષ્ટાના સૂક્ષ્મ રૂપે છતાં અહંકારે કરીને જુદા દેખાતા આ બધા જીવોની સૃષ્ટિ પણ વસ્તુતાએ અધ્યાત્મ કે એક આત્મતત્ત્વ છે.

“આટલું સમજ્યા પછી આગળ સવાલ એ રહે છે કે, પહેલું જે સર્વ કહ્યું તેનું એકત્વ અને બીજું જે પ્રત્યગાત્માનું એકત્વ — તે બે એકત્વ પણ એક જ બ્રહ્મ છે, તે કેમ કરીને કહેવાય ?

“અને આ એકત્વ, કે જે અધિભૂત રૂપે કે અધ્યાત્મ રૂપે જુદું લાગે છે, તેમ છતાં માનીએ કે તે એક છે; એટલે કે, બીજા મંત્રમાં કહ્યું છે તેમ, સર્વમ્ અને આત્મા એ બેઉ બ્રહ્મ છે એમ માનીએ; પણ તે પાછું અક્ષર કે ઝંકાર છે, એવી પ્રતિજ્ઞા પહેલા મંત્રમાં કરવામાં આવે છે, તે શી રીતે — એ બીજો મોટો સવાલ છે.”

૩

આવા પ્રશ્નના ઉત્તરમાં ઋષિ કહે છે, “હે શિષ્ય, તારી આ મૂંઝવણ સારી છે. તારા બંને સવાલોનો જવાબ હવે પછીના મંત્રોમાં આવે છે. તે તું શાંત એકાગ્ર ચિત્તે જાણ.”

પહેલો સવાલ લઈએ — ‘આ સર્વ એવું દશ્ય અને ચેતન એવો આત્મા તે બે એક શી રીતે ?’ એ સવાલનો જવાબ મંત્ર ૩ માં શરૂ થાય છે.

ઋષિ કહે છે કે, આ જવાબ જાણવાને માટે, જે આત્મા કહેવાય છે તેનું સ્વરૂપ સમજવું જોઈએ. મનુષ્યને જે આપાપણું દેખાય છે, તે ખરેખર શી બાબત છે, તે અહીં જાણવાની જરૂર છે.

એ દૃષ્ટિએ માંડૂકચક્રારે બીજા મંત્રમાં તે કહેવાની શરૂઆત કરી છે કે, આ આત્મા, કે જે બ્રહ્મ છે, — જેમ આ બધું સર્વ પણ બ્રહ્મ જ છે તેમ, — તેને સમજવો હોય, તો તે આત્મા ચતુષ્પાદ છે, એ પહેલું ધ્યાન પર લેવું ઘટે છે. આત્માનું આ ‘ચતુષ્પાદ’

વિશેષણ એમ બતાવે છે કે, તેની પ્રતીતિ ચાર પગલાં ભરીને વિચારીએ તો થશે. તે ચાર પગલાં ક્યાં છે તે મંત્ર ૩ થી કહેવા માંડે છે. તેનું પહેલું પગલું વૈશ્વાનર છે (મંત્ર ૩); બીજું તૈજસ છે (મંત્ર ૪); ત્રીજું પ્રાજ છે (મંત્ર ૫), કે જે સર્વેશ્વર-સર્વજ્ઞ-અંતર્યામી છે (મંત્ર ૬); અને ચોથું તે આત્મા છે, કે જેને ઓળખવાનો છે (મંત્ર ૭). આમ ચતુષ્પાદ આત્માનું પ્રકરણ ત્રીજા મંત્રથી હવે શરૂ થાય છે તે સાતમા મંત્રે પૂરું કરાયું છે. અને પછી મૂળ દલીલની પ્રતિજ્ઞાના ઉપલક્ષમાં ૮ મા મંત્રથી ઝંકારનું પણ આ પ્રકારે પૃથક્કરણ બતાવે છે કે, ઝંકાર પણ ચોથે પાદે સમજાય છે અને તે એની માત્રાઓ નેવાથી જણાશે. તેની આ માત્રાઓ અને આત્માના પેલા પાદ સમાન જ છે (મંત્ર ૮). એટલે ઝંકાર, કે જે અક્ષર છે, તે અને આત્મા વચ્ચે અભેદ છે (મંત્ર ૧૨). આમ ઉપનિષદ તેનો બોધ પૂરો કરે છે.

૪

પહેલો પાદ - વૈશ્વાનર

૧

ગયા પ્રકરણમાં આપણે જોયું કે, પહેલા બે મંત્રમાં આપવા માંડેલી ઝંકારની સમજૂતી શા માટે આત્માના સ્વરૂપ-વિચાર ઉપર આવી. તે આપણે ગુરુ-શિષ્ય-સંવાદ-શૈલીમાં જોયું.

આ વિચારમાં ભંડે જઈને જોઈએ તો, બેએક બાબતો મૂળ ગૂંચ રૂપે મનમાં બેઠે છે. એ ગૂંચ ઉકેલવા માટે હવે ઉપનિષદનું વિવેચન આગળ વધે છે.

ગૂંચની પહેલી બાબત એ છે કે, સર્વમ્ એવું આ બ્રહ્માંડ કે વિશ્વ, કે જે જીવાત્માનું દશ્ય કે ભોગ્ય કે જ્ઞેય છે, - તે સર્વમ્ બ્રહ્મ છે, એમ કહ્યું. (મંત્ર ૨.) તેમ જ એનો દ્રષ્ટા-બોક્તા-કે-જ્ઞાતા એવો

જે આત્મા અથવા હું, તે પણ બ્રહ્મ છે, એમ કહ્યું. (મંત્ર ૨.) જે આમ છે, તો પછી તે બેઉ — સર્વમ્ અને આત્મા — એટલે કે, દૃશ્ય અને દ્રષ્ટા કે ભોગ્ય અને ભોક્તા અથવા જ્ઞેય અને જ્ઞાતા, — તે બંને પણ એક બ્રહ્મ જ થયાં; બ્રહ્મભાવે કરીને તે બંને સમાન કે એક હરે. પરંતુ આપણને અનુભવમાં તો એ બે જુદાં જણાય છે! અરે, આવા દંદની જુદાઈનો પસારો જ આ બધું સર્વમ્ જણાય છે. છતાં સર્વમ્નો એ પસારો બ્રહ્મ છે અને હું આત્મા પણ બ્રહ્મ છે, એ કેવી રીતે? આ મોટી ગૂંચનો સવાલ પહેલો છે.

અને વળી જોડે જઈ વિચારતાં, બીજી ગૂંચ મનમાં ઊભી થાય છે, તે પહેલા મંત્રના બોધ પરથી પ્રગટે છે. તેમાં એવી પ્રતિજ્ઞા કરી છે કે, ઔંકાર પેલું અક્ષર છે.

આ સર્વમ્ (એટલે કે, ઉપર જોયો તે દંદનો બધો પસારો) તે ઔં તું ‘ઉપજ્યાખ્યાન’ — એટલે કે, તેનો પસારો કે વંશગાથા કે વિસ્તારવેલો છે; એટલું જ નહીં, તેની પાર ત્રિકાલાતીત જે અક્ષર — અમૃતત્વ છે, તે પણ ઔં છે.

એટલે કે, ઔંકાર એક શબ્દ કે અક્ષર જ છે, જે આપણે બોલીએ છીએ, સાંભળીએ છીએ. તે ઔં જેની સંજ્ઞા કે વાચક છે તે પરમ અક્ષરતત્ત્વ છે; એથી ઔં એ અક્ષર છે, એ સમજવાનું છે, એમ આ મંત્રમાં કહ્યું.

હવે જે જોઈએ તો, આ ઔંકાર, જેને પહેલા મંત્રમાં અક્ષર કહ્યો, તે બ્રહ્મ તો ખરો જ; કેમ કે બ્રહ્મ પણ અક્ષર એવા અમૃતત્વનું જ બીજું નામ છે, એમ સાંભળીએ છીએ — શ્રુતિ કહે છે.

એટલે ઔંકારની લીલા કે ઉપાખ્યાન આ સર્વમ્ છે અને ઔંકાર પોતે અક્ષર — બ્રહ્મ છે, એમ માનવાનું થાય છે.

અને બીજા મંત્રમાં કહ્યું કે, આત્મા પણ બ્રહ્મ છે.

તેથી કરીને, હું આત્મા અને ઔંકાર, મૂળ બ્રહ્મ ભાવે કરીને,

એક હરે.

અને આગળ જઈ સારાંશે જે જેઈએ તો, સર્વમ્ પણુ બ્રહ્મ છે, એમ મંત્ર ૨ માં આપણે જોયું. એટલે ન કેવળ આત્મા અને ઝંકાર જ એક બ્રહ્મ છે, પરંતુ આ સર્વમ્ પણુ તે જ એક બ્રહ્મ છે, એમ માનવું જેઈએ.

મતલબ કે, દંદના પસારારૂપે દેખાતું એક બાબુએ આ દશ્ય અને તેની બીજી બાબુએ તેનો દ્રષ્ટા હું આત્મા એ બંને એક અક્ષર બ્રહ્મ ઝંકાર છે, એવા નિદાન પર પહોંચવું જેઈએ.

આ બીજી ગૂંચ છે.

૨

આ જે ગૂંચો મૂળે એક જ ગૂંચનાં જે પાંખિયાં પણુ હોય. પરંતુ એટલી વાત સાચી કે, બધે વિવિધતા કે બહુતા કે અનેકતા દેખાતાં છતાં, તે સર્વમ્ અને તેવે બહુરૂપે કે બહુનામે દેખાતાં તે બધાનું આદિકારણુ એક સત્ત્વ કે સત્તા હોય તો તે, એ જે જુદાં નથી; પરંતુ એ બધું તે એક અદિતીય અક્ષર કે બ્રહ્મ અથવા આદિ-સત્ત્વ કે સત્તા જ છે અને તે ઝંકાર છે, એમ પહેલા જે મંત્રમાં પ્રતિજ્ઞા કરાતી હોય એમ સમજાય છે. આમ જે હોય તો તે પ્રતિજ્ઞા ફોડ પાડીને વધુ સ્પષ્ટ કરવી જેઈએ. કેમ કે સાવ જુદાં જેવામાં આવતાં સર્વમ્ અને આત્મા એક શી રીતે? તથા એક શબ્દ જેવો ઝંકાર તે પણુ તે બંનેની જેમ એક બ્રહ્મ શી રીતે?

ટૂંકમાં આ બધું દશ્ય અને હું આત્મા મૂળ એક અક્ષર બ્રહ્મ કે ઝંકાર છે એમ કહો, તો તે ઝટ મનમાં બંધાયેલું થતું નથી.

આવી ગૂંચના ઉકેલ અર્થે જ મંત્ર ૨ માં અંતે જવાબની શરૂઆત, ‘આત્મા ચતુષ્પાદ છે,’ એવી પ્રતિજ્ઞાથી કરી છે.

તે દ્વારા ત્રણે જણાવે છે કે, સર્વમ્ અને આત્મા બંને બ્રહ્મ છે એ ફરી રીતે, તે સમજવાને માટે, આત્મા શું છે, તે છણી જેવાની જરૂર છે. તેને સારુ ત્રણે આત્માને વિષે પ્રતિજ્ઞા રજૂ કરે છે કે,

આત્મા ચતુષ્પાદ છે. તેના એ ચાર પાદ એક એક જોવા જોઈએ. તેમાં પહેલો પાદ વૈશ્વાનર છે તે હવે કહે છે :—

૩

જાગરિતસ્થાનો બહિષ્પ્રજઃ સપ્તાંગ એકોત્વિંશતિમુલ્કઃ
સ્થૂલભુક્ વૈશ્વાનરઃ પ્રથમઃ પાદઃ ॥ ૩ ॥

પદાર્થ

જાગરિતસ્થાનઃ = જન્યત દશાના સ્થાન કે ક્ષેત્રવાળો બહિષ્પ્રજઃ = જેની પ્રજા બહારના (એટલે એ જન્યત દશાએ પ્રતીત થતા - દેહની બહાર દેખાતા એવા અલગ લાગતા) ક્ષેત્રમાં કામ કરે છે તેવો, બહિર્મુખ સપ્તાંગઃ = સાત અંગોવાળો એકોત્વિંશતિમુલ્કઃ = ઓગણીસ મુખવાળો સ્થૂલભુક્ = સ્થૂળ એવા આ દશ્ય પદાર્થોને ભોગવનારો વૈશ્વાનરઃ = વૈશ્વાનર; વિશ્વપુરુષ પ્રથમઃ = પહેલો પાદઃ = પાદ; પગલું; પગથિયું.

અન્યથ

(તસ્ય આત્મનઃ) પ્રથમ પાદઃ જાગરિતસ્થાનઃ બહિષ્પ્રજઃ સપ્તાંગઃ
એકોત્વિંશતિમુલ્કઃ સ્થૂલભુક્ વૈશ્વાનરઃ ॥

અર્થ

(તે આત્માનો) પહેલો પાદ જન્યત દશાના સ્થાન કે ક્ષેત્રમાં વિચરતો એવો બહિર્મુખ, સાત અંગ અને ઓગણીસ મુખ ધારણ કરનારો, (અને તે વડે) સ્થૂલ એવા આ દશ્યને ભોગવતો એવો વૈશ્વાનર છે.

૪

[મનુષ્યને પોતાપણની પ્રતીતિ કે આત્મભાવ અથવા પોતાની હસ્તીનો અહંભાવ દશ્ય એવા આ સર્વના અનુભવે કરીને થાય છે.

ખીજી ભાષામાં કહીએ તો, આપણને જે પ્રજ્ઞાન થાય છે, તે આપણા આત્માપણાનું પ્રતીક કે બાહ્ય લક્ષણ છે; ચિત્તમાં જે અહંકારગુણ રહેલો છે, તે આવા પોતાપણાનું કારણ બને છે. આ પ્રજ્ઞાનનો અથવા ચત્તની એ પ્રક્રિયાનો વિચાર કરીએ, તો આત્મતત્ત્વને ચીનવાનું^૧ કામ સહેલું થઈ જાય.

વાચક જ્ઞેશે કે, જીવને પોતાના આત્માનો કે અસ્મિતાનો અનુભવ દૃશ્ય પરત્વેના પ્રજ્ઞાનની વાટે જ આવી શકે છે. તેથી જ કહેવાય છે કે, આત્મા ‘પ્રતિબોધ-વિદિત’ છે.^૨ અહીંયાં આ કહેવાની મતલબ એ છે કે, આત્મા વિષે વિચાર કરવા જતાં વાણીના ક્ષેત્રમાં કે શબ્દ યા અક્ષરના વિલાસમાં આવીએ છીએ. અને તેમ કરવાની સાથે દૃશ્ય એવા આ સર્વને ગોચર કરનારો એ આત્મા આ દૃશ્યના સંબંધે કરીને જ સમજવો પડે છે. એમ આ આત્મા અને પેલું દૃશ્ય — એ બે વચ્ચે અતૂટ સંબંધ સ્વીકારીને જ ચાલવું પડે છે. તેથી કરીને આત્માને સમજવા માટે જન્યત દશાના આ અનુભવને પહેલું પગથિયું કહેવામાં આવે છે.

૫

પરંતુ, જે મૂળ સવાલનો ઉકેલ શોધવા નીકળ્યા છીએ, તે તો એ છે કે, આ સર્વમ્ અને આ આત્મા બે જુદાં છે એમ જણાય છે, છતાં તેમને એક બ્રહ્મરૂપ કહો છો તે શી રીતે?

આ વિચારમાં જતાંવેત વાચક એક વસ્તુ જ્ઞેશે કે, આ જુદાઈની પ્રતીતિ જે છે તે કેવળ શાબ્દિક (એટલે કે, તર્કથી વાત સમજવાને માટે જરૂરી શબ્દો વાપરીને તેવા બે ભાવ કે ખ્યાલ ઊભા કરવા પડે છે; તેથી તર્કની જરૂર પૂરતા શબ્દો વાપરીને

૧. નરસિંહ મહેતાએ ગાયેલી પેલી પ્રખ્યાત કડીમાંથી આ શબ્દ અહીં વાપર્યો છે :— ‘જ્યાં લગી આત્મા-તત્ત્વ ચીન્યો નહીં, ત્યાં લગી સાધના સર્વ જૂઠી.’

૨. જુઓ કેનોપનિષદ ૨-૪ અને તેનું મારું વિવેચન.

ચાલવા જેવી) કેમ ન હોય ? કારણ કે, આત્મા, દશ્યતી સાથેના અતૂટ સંબંધે* કરીને, અલગ ભાવરૂપે આપણા વિચારમાં પકડી નથી શકતો. અથવા, માંડૂકચની ભાષામાં આ વસ્તુ કહીએ તો, આત્મા ‘ચતુષ્પાદ’ છે; તે પાદોમાં ગયા વિના તેની ઓળખ આપણને બીજી રીતે મળી શકતી નથી.

અને આગળ માંડૂકચના ઋષિ કહેશે કે, આત્માનાં આ ચાર પદ કે પગલાં ભરીએ તો પહેલાં ત્રણ પગલાં વડે, વામનનાં ત્રણ પગલાં પેઠે, આખું આ વિરાટ રૂપે દેખાતું વિશ્વ અથવા તો જીવ-રૂપે અનુભવાતી આપણી સૃષ્ટિ તેમાં પૂરી થઈ જાય છે; અને પછીને ચોથે પગલે,—બલિ રૂપે પ્રગટતો પેલો પ્રશ્ન કે, આત્મા તે इदम् सर्वम् જુદાં છે ? — તે પ્રશ્ન ઉપર આવતાં, કેવળ આત્મતત્ત્વ હાથમાં આવે છે, કે જ્યાં આગળ જગત કે જીવ કે કોઈ જ અન્ય હસ્તી નથી — એકમેવાદ્વિતીયમ્ જ છે.

૬

આ અદ્વૈત કલ્પનામાં આવી શકે છે, તે એ રીતે કે, આત્માનાં પહેલાં ત્રણ પગલાં જુઓ; તે પહેલાં પકડો. એમ એનું પગેરું જો કાઢો, તો જ એ સદા અલોપ જ રહેલા ‘ચોર’ને પકડવા તેની કૂડે પડી શકાશે.

પણ તેમ કરતાં, આપણી પેલી લોકકથામાંની માતાની પેઠે થઈને ઊભું રહે છે કે, ‘કેડમાં છોકરું અને બોળાબોળ કરીને આખું ગામ ગાંડું કર્યું !’ અથવા આપણા જ્ઞાની કવિએ ગાયું એમ, ‘તરણા ઓથે ડુંગર રે, ડુંગર કોઈ દેખે નહીં !’ આ તરણું આત્માના ત્રણ પાદ રૂપે આગળ આવીને તેના મૂળ ડુંગરને ઢાંકે છે, કે જે ખરો (ચોથો) પાદ છે.

* જેમ કે, સ્વર વગર વ્યંજન નથી કે પ્રત્યય વિના પદ (ભાષામાં) નથી, તેમ આ અતૂટ કે અવિચ્છિન્ન સંબંધ છે.

એ ત્રણ પાદ એટલે આપણા સમગ્ર પ્રજ્ઞાનની ત્રણ અવસ્થાઓ છે — જાગ્રત, સ્વપ્ન, અને સુષુપ્તિ કે નિદ્રા. ‘જીવાત્મા’ રૂપે થતી આત્મપ્રતીતિ આ ત્રણ દશાઓ બહાર છે નહીં; આ આખા દશ્યનો કે હૃદય સર્વમનો વિસ્તાર પણ એ ત્રણ દશાથી બહાર રહેતો નથી. એટલે, માંડૂકચક્ર એ ત્રણ અવસ્થાઓને સમજાવવાને માટે, વિરાટ એવા એ ‘સર્વમ્’ની તુલનામાં જોઈએ તો તદ્દન વામન જેવા જ લાગતા આપણા જીવાત્માને ત્રણ પગલાં ભરાવે છે.

તેમાંનું પહેલું પગલું આ મંત્રમાં કહ્યું કે, તે આપણી જાગ્રત અવસ્થા છે. તે દરમિયાન આપણે, એટલે કે આપણો ચેતનરૂપ આત્મારામ બહિર્મુખ જેવા મળે છે. તે દશામાં એ પોતાની બહાર લાગતા આ સ્થૂળ દશ્યને જોગવવા માટે બહાર વર્તે છે. તેથી તેનાં સાત અંગવાળો અને ૧૯ મોઢાંવાળો આ તેનો દેહ જેવા મળે છે. પંચ ભૂત અને મન તથા બુદ્ધિ એ સાત* અંગોના બનેલા દેહ વડે તે સ્થૂળ દશ્યને આરોગે છે. તે માટે એને ૧૯ મોઢાં છે, જેમની વાટે તે એમ કરે છે. આ ૧૯ એટલે પાંચ જ્ઞાન્દ્રિય, પાંચ કર્મેન્દ્રિય, પાંચ પ્રાણ, અને મન, બુદ્ધિ, ચિત્ત તથા અહંકાર. આર્ય તત્ત્વજ્ઞાનમાં જીવાત્માનું પંચીકરણ કે પૃથક્કરણ આ ઢબે કરાયું છે.

* અહીં સાત અંગ ક્યાં તે વિષે ચર્ચા જતી શકે છે. આ બાબતનું આર્ય વિજ્ઞાન ઇતિહાસકાળમાં આગળ વધ્યું હશે. મેં સાત અંગ વ્યક્તિના દેહનાં ગણાવ્યાં છે. ગીતાકાર અં ૭માં શ્લોક. ૪ થી ૭માં પ્રકૃતિના નામથી આઠ અંગ ગણાવે છે અને જીવને તેથી અલગ પાડી, તેને પરા પ્રકૃતિ કહીને વર્ણવે છે. ‘જીવ’ અને અહંકારને જીદા ન પાડીએ કે બે ન ગણીએ તો દેહીનાં સાત અંગ મળી જાય છે.

ગીતાકાર વૈશ્વાનર પદ વાપરીને કહે છે કે, વૈશ્વાનર થઈને હું પ્રાણી-ઓના દેહમાં રહું છું ને તેમના પ્રાણને ચાહું કરીને અન્ન પચાડું છું, — એટલે કે, તેઓ જીવે એમ કરું છું. મતલબ કે, પ્રાણીઓમાં રહેલો આત્મા તે વિરાટમાં પંચભૂતો તથા સૂર્ય આદિ દેવોને લઈને દેહધારી બનતો વૈશ્વાનર જ છે, એવો અર્થ ધટાવવો જોઈએ.

તે તેના શરીર- તથા ચિત્ત- વિજ્ઞાનનો ભાગ છે. દેહીનો આ દેહ છે, જેના વડે જાત્રત દશામાં દેહી વિચરતો જોવા મળે છે. આ દ્વારા આત્મા વિષેની પહેલી અને સ્થૂળ સમજ આપણને મળે છે.

૭

આ મંત્રમાં 'દેહી' કે આત્માને માટે 'વૈશ્વાનર' શબ્દ વાપર્યો છે. વૈશ્વાનર એટલે વિશ્વપુરુષ. દેહને વિશ્વરૂપે કલ્પીને તેમાં રહેલો દેહી કયો એમ પૂછીએ, તો તે વૈશ્વાનર છે. 'યથા પિંડે તથા બ્રહ્માણ્ડે' એ ન્યાયે અહીં જોવાનું છે. જીવો રૂપે અલગ જોવા મળતાં છતાં, તેમની જાત્રત અવસ્થાનું જો પંચીકરણ કરીએ તો, દરેક જીવ પોતપોતાના દેહે કરીને ભિન્ન દેખાવા છતાં, બધા જીવોનું સમાન લક્ષણ એવું છે કે, તે સપ્તાંગ છે, ૧૯-મુખી છે, સ્થૂલભોગી છે, બહિર્મુખ છે. એટલે કે, જીવદર્શનો ખ્યાલ દશ્ય પરત્વે રહેલો છે; વસ્તુતાએ તેનો ભોક્તા જૂજવે રૂપે છતાં એક જ આત્મારામ છે. તેથી તેને માટે સમર્પક અને સૂચક એવો બીજો શબ્દ વાપરીને મંત્રમાં તે ભાવ સ્પષ્ટ કર્યો છે કે, એ વૈશ્વાનર છે; જીવો જેમાં વિચરે છે તે ચિદાકાશમાં મૂળે એકરૂપ ચેતન તરીકે વિશ્વના ખેલને જાણનાર વિશ્વપુરુષ કે વિશ્વાત્મા તે છે.

૮

સાંખ્યદર્શનમાં અહીં આગળ જે અનેકપુરુષવાદ કહ્યો છે, તેથી આગળ જઈને માંડૂક્યકારે વેદાન્તની આ વાત કરી છે. સાંખ્ય દર્શને બાહ્ય દશ્યનું પૃથક્કરણ કરી જે પદાર્થવિજ્ઞાન અને માનસવિજ્ઞાન રચ્યાં છે, તે આર્ય તત્ત્વજ્ઞાનનો સામાન્ય વારસો બન્યાં છે. પોતપોતાના દેહ કે ગુણધર્મોએ કરીને જીવ-રૂપ બધા ચેતન ભાવો અલગ અલગ પુરુષવિશેષ ગણી શકાય. એવા પુરુષવિશેષો અસંખ્ય હશે. બહિષ્ક્રમણને લીધે સ્થૂલ કે જડને વળગેલા, પરંતુ ગુણધર્મો જો અલગ અલગ કરીને જોઈએ તો, એ બધાને લઈને વિચિત્ર જ કે વિવિધ રૂપે લાગતા બધા પુરુષવિશેષોનો મૂળ ભાવ તો એક જ

ઠરશે, કે જેને માંડૂકચકાર આત્મા કહે છે. ગણિતની ભાષામાં કહીએ તો, ક્ષ એવા અસાત પદને ઉપર કહેલા અનેક ગુણધર્મોએ કરીને આપણે ક્ષ૧, ક્ષ૨, ક્ષ૩, ક્ષ૪ . . . એમ અનેક પદો રૂપે જોઈએ છીએ. પણ ૧, ૨, ૩, ૪ ૪૦ ઉપાધિઓના વ્યતિરેકે કરીને જુદાં લાગતાં એ બધાં પદો મૂળે તો ક્ષ એવો પેલો એકસમાન અસાત પદાર્થ જ છે.*

અને સમજિના આખા દર્યને એક વ્યક્તિ કે વ્યષ્ટિ કહીને તેના પુરુષવિશેષને જો જોઈએ, તો તે પણ એક વૈશ્વાનર છેવટે તો ક્ષ જ છે. મતલબ કે, મૂળ ભાવે કરીને જો જોઈએ તો, બ્રહ્માંડમાં વિચરતો વિરાટદેહી વૈશ્વાનર અને પિંડમાં વિલસતો વામનદેહી જીવાત્મા, મૂળ લક્ષણે કરીને તો, આત્માના પ્રથમ પાદ એવા જગરિત સ્થાનમાં પ્રતીત થતો ચતુષ્પાદ આત્મા જ છે.

એમ આત્માની ઓળખ આપતાં માંડૂકચકાર તેનું પહેલું સ્થાન સમજાવે છે. બીજું સ્થાન સ્વપ્નાવસ્થા છે, તે આ પછીના ચોથા મંત્રમાં કહે છે.]

* એમ જ જીવો અનેક છે, તેમને તપાસીને સાંખ્ય તેમનાં ‘સપ્ત અંગ’ ગણાવે છે. પણ એ પણ છેવટ નથી. એ બધા ભેદોનું મૂળ લક્ષણ ‘ક્ષરભાવ’ છે. એટલે કે, બક્ષર એવા સત્યનો આધાર ત્યાં અનુસ્યૂત રહેલો છે. આ જે ‘ક્ષ’ છે તે જ એ પણ છે જ. એમ ‘અધિભૂત’ અને ‘અધિ-આત્મ’ તેમના પ્રત્યયો કે વ્યંજનોએ કરીને અનેક દેખાય છે; પરંતુ જેહ મૂળે એક જ છે, તે પ્રથમ પગલે જે દેખાય છે અને એ જે — પુરુષ-પ્રકૃતિ — પછી આ સમગ્ર જોલનો પ્રત્યય પેદા કરે છે.

૫

બીજો પાદ - તૈજસ

આત્માનો પહેલો પાદ જીવાત્માની બહાર અવસ્થા છે. તેનો બીજો પાદ જીવાત્માની બીજી અવસ્થા સ્વપ્ન છે. આપણા સમગ્ર અનુભવનો આ એક બીજો મોટો ખંડ છે, કે જે દ્વારા આત્માની પ્રતીતિ થાય છે.

૧

માંડૂક્યકાર તે બીજો પાદ ત્રીજે પ્રમાણે વર્ણવે છે :—

સ્વપ્નસ્થાનોઽન્તઃપ્રજઃ સપ્તાંગઃ એકોનવિંશતિમુલ્કઃ
પ્રવિવિક્તભુક્ તૈજસો દ્વિતીયઃ પાદઃ ॥ ૪ ॥

પદાર્થ

સ્વપ્નસ્થાનઃ = સ્વપ્ન દશાના સ્થાન કે ક્ષેત્રવાળો અંતઃપ્રજઃ = જેની પ્રજ્ઞા અંતરના (એટલે કે, સ્વપ્નમાં મનની અંદર પ્રતીત થતા) ક્ષેત્રમાં કામ કરે છે તેવો સપ્તાંગઃ, એકોનવિંશતિમુલ્કઃ (જુઓ મંત્ર ૩ માં) પ્રવિવિક્તભુક્ = પ્રવિવિક્ત (એટલે આ સ્થૂલથી છૂટું પડીને સાવ અલગ એકલું બનીને છૂટક રૂપે પ્રવર્તે છે તેવું પદાર્થોનું પ્રમાણ, - સ્મૃતિવૃત્તિ દ્વારા) ભોગવનારો તૈજસઃ = તૈજસ, તેજપુરુષ (વિશ્વ રૂપે સ્થૂલ નહીં પણ તેજ રૂપે સૂક્ષ્મ હોઈ તૈજસ નામે કહેવાતો) દ્વિતીયઃ = બીજો પાદઃ = પગ, પગલું, પગથિયું.

અર્થ

(તસ્ય આત્મનઃ) દ્વિતીયઃ પાદઃ સ્વપ્નસ્થાનઃ અંતઃપ્રજઃ સપ્તાંગઃ
એકોનવિંશતિમુલ્કઃ પ્રવિવિક્તભુક્ તૈજસઃ ।

અર્થ

(તે આત્માનો) બીજો પાદ સ્વપ્નદશાના સ્થાન કે ક્ષેત્રમાં વિચરતો એવો અંતર્મુખ બનેલો, સાત અંગ અને ઓગણીસ મુખ ધારણ કરનારો, (અને તે વડે) પ્રવિવિક્ત કે સૂક્ષ્મ એવા આંતર જગતને ભોગવતો એવો તૈજસ છે.

૨

[બીજા પાદમાં વર્તતા આત્માનું સ્વરૂપ પણ 'સપ્તાંગ' અને 'એકાદશવિંશતિમુખ' છે. એટલે કે, ત્યાં દેહીનું પ્રજ્ઞાન સાત અંગવાળા અને ઓગણીસ મુખવાળા દેહ વડે જ સંભવે છે. આ પ્રજ્ઞાનથી તે માણે છે, તે એને 'ભોગવે' છે, એમ કહેવાયું છે.

પણ આ પાદે રહેલા આત્માની સ્થિતિમાં ફરક એ બતાવ્યો છે કે, આ ક્ષેત્રનું તે પ્રજ્ઞાન આંતર છે. તેથી તેને 'અંતઃપ્રજ્ઞ' કહ્યો છે.

એટલે એના ભોગ્ય જગતનું લક્ષણ પણ 'સ્થૂલ' મટીને આંતરિક કે સૂક્ષ્મ બને છે. આ સૂક્ષ્મ જગતને માંડૂકચક્રાર 'પ્રવિવિક્ત' કહે છે. એટલે આત્મા પહેલા પાદે 'સ્થૂલમુક્' હતો તે અહીં 'પ્રવિવિક્તમુક્' છે, એમ કહ્યું. અને તેના ભોક્તાને પહેલે પાદે 'વૈશ્વાનર' કહ્યો, આ પાદે તેને 'તૈજસ' કહે છે.

૩

આપણે જગતને મન (તેના હાથ નીચે કામ કરતી ઇંદ્રિયો તેમાં આવી ગઈ.) રૂપી આંખ વડે જોઈએ છીએ. આ જગતના બે તોખા ભાગ અનુભવમાં આવે છે. એ બે ભાગો આપણી પોતાની બે અવસ્થાઓ સાથે જડાયેલા છે. એક સ્થૂલ જગત અને બીજું સૂક્ષ્મ આંતર જગત. બંને જગત દરેક એવા આ વિશ્વના જ ભાગ ગણાય. બંને વચ્ચે કડી રૂપે આપણે તેના એકસમાન ભોક્તા છીએ. હવે સવાલ એ આવે છે કે, એ બે દરેક કે ભોગ્ય વિભાગો વચ્ચે

શો સંબંધ? એકને આપણે વૈશ્વાનર રૂપે માણીએ છીએ; બીજાને તૈજસ રૂપે. એ બે અનુભવોની જુદાઈ છે, છતાં એ જુદાઈ બે અલગ પદાર્થોને કે સત્ત્વોને લઈને છે કે કેવી રીતની છે? બીજી રીતે પૂછીએ તો, જાગ્રતમાં જે જગત જોઈએ જાણીએ કે માણીએ છીએ તે સત્ત્વ, અને સ્વપ્નમાં જે જગત જોઈએ જાણીએ કે માણીએ છીએ તે સત્ત્વ, એ બેમાં જે ભેદ છે તે વસ્તુઓ તરીકે મૂળ ભેદ છે કે મૂળે એક વસ્તુ હોવા છતાં તે માત્ર તેનો અવસ્થાભેદ છે? બોક્તા તો એક છે; પણ બોગ્ય એક છે કે જુદાં? ટૂંકમાં, 'સ્થૂલ' અને 'પ્રવિવિક્ત' બે જુદાં કે એક છે?

આ પ્રશ્નનો જવાબ 'પ્રવિવિક્ત' પદના અર્થમાંથી મેળવવો જોઈએ.

૪

સ્થૂલ જગતના અનુભવને આપણે અંતઃકરણ દ્વારા છણીને કે તેનો વિગતે વિવેક કરીને, — એટલે કે આપણી કલ્પનાશક્તિ, તર્ક-વિતર્કશક્તિ, વિચારશક્તિ, બુદ્ધિશક્તિ વગેરે બધી અંતઃકરણની વિભૂતિઓ વડે, — નાણીએ છીએ. બાહ્ય કે સ્થૂલનું આપણું પ્રજ્ઞાન આ રીતે વિવેક પામીને તે રૂપે આપણું બને છે. અને એમ થયા પછી એ રૂપે તે આપણા અંતરમાં જ ડાબ છે. એમ માનો કે, બાહ્ય કે સ્થૂલનો ફોટો, મન રૂપી કેમેરા વડે, આપણા ચિત્તની પ્લેટ પર પડવા કરે છે; કાલના વહનની સાથે તેનું રેખન ત્યાં પડવા જ કરે છે. એક પ્રકારનું ચલચિત્ર ત્યાં અંકાતું રહે છે, એમ કહો.

સ્થૂલનું આવું રેખાંકન ઇન્દ્રિયો વાટે — ખાસ કરીને આંખથી મનમાં ક્રાતરાતું રહે છે; તે જ આપણી સ્મૃતિ વૃત્તિ છે. તેને આધારે અને તે વડે આપણે જાગ્રતદશામાં ચિંતન મનન કરીએ છીએ. તે જ આંતર સંચય સ્વપ્નદશામાં પણ પોતાની સૃષ્ટિ ખડી કરે છે, કે જેને 'પ્રવિવિક્ત' કહ્યું છે. સ્વપ્નમાં તે સૃષ્ટિને આપણે માણીએ છીએ. એમ કહો કે, જેમ અનેક રેકર્ડો આપણી પાસે હોય,

તેમાંથી જેવી આપણી ઇચ્છા ગિઠે તે મુજબ તેમાંથી અમુક પાછી સાંભળીએ, તેમ સ્વપ્નમાં, તેના કાઈક અમુક ન્યાયે, સ્થૂલના પ્રવિવેક રૂપે પડેલા પેલા સંચય-જગતમાંથી અમુક પાછું આપણે અંતઃપ્રજ્ઞ બનીને જોઈએ છીએ.

મતલબ કે, ‘સ્થૂલ તથા ‘પ્રવિવિક્ત વચ્ચે વસ્તુભેદ નથી, પણ અવસ્થાભેદ છે. સ્વપ્નમાં પણ સ્થૂલ જગત જ ભોગરૂપે તો છે, પણ તે ‘પ્રવિવિક્ત’ રૂપે તેનાથી છૂટું પડીને વર્તે છે. અને તે વખતે, જેમ ચલચિત્ર તેજસૃષ્ટિ છે તેમ જ આ ‘પ્રવિવિક્ત’ પણ સ્થૂલ ભૂતસૃષ્ટિ ન રહેતાં તેજસૃષ્ટિરૂપ બન્યું હોય છે, અને તેનો ભોક્તા તૈજસ નામ પામે છે, પરંતુ મૂળ રૂપે આત્મા છે. નવાઈ એ છે કે, આ સૃષ્ટિ કેવળ એક કે અમુક થોડી ઇન્દ્રિયોથી ગોચર નહીં, પણ જાગ્રત પેઠે જ બધી રીતે ગોચર થાય છે. જોકે, આમ જોતાં શરીર જાગ્રત દશામાં બહાર વિચરતું હોય છે, ત્યારે પ્રવિવિક્ત સૃષ્ટિના કાળે તે સૂતું જ હોય છે. તે કાળે ઇન્દ્રિયો અંતઃપ્રજ્ઞાની બનીને કામ કરે છે. તેથી માંડૂક્યકારે તૈજસ આત્માના દેહને આ દશામાં પણ સપ્તાંગ અને ૧૯-મુખી જ કહ્યો છે.

આ બે સૃષ્ટિઓ — બાહ્ય કે જાગ્રત સૃષ્ટિ અને આંતર કે સ્વપ્ન સૃષ્ટિ — આત્માના સ્થાનભેદે કરીને બે અલગ પ્રતીત થાય છે. એક ત્રીજો અનુભવ પણ આપણને છે, કે જ્યાં આ બંને સૃષ્ટિ લય પામી જઈને એક વર્ણી ત્રીજું બને છે. તે છે નિદ્રા કે સુષુપ્તિની દશા. એ દશા આત્માનું ત્રીજું સ્થાન છે; તે એનો ત્રીજો પાદ છે. તેનું વર્ણન પછીના મંત્રમાં ઋષિ કરે છે.]

ત્રીજો પાદ—પ્રાણ

પાંચમા મંત્રમાં ઋષિ આત્માનો ત્રીજો પાદ વર્ણવે છે. તે જોતા પહેલાં અગાઉ થઈ ગયેલા આત્મ-તત્ત્વ-વિચારનો સાર બીજી રીતે ટૂંકમાં જોઈને આગળ ચાલીએ.

૧

જીવ અને જગત

આ ભવસંસારના બધા ખેલને આપણે જીવાત્મા જોઈએ, જાણીએ અને માણીએ છીએ. બીજી તરફથી કહીએ તો, તે શું છે એ સમજવા અને તે સમજને આધારે ચાલીને આ જગતમાં — આપણા સમાજમાં, આપણાં યોગક્ષેમ કે જીવનનો નિર્વાહ કરવા પણ તાકાત છે. આપણી બધી વિદ્યાઓ — બધું જ્ઞાનવિજ્ઞાન અને સાહિત્યસામગ્રી — આ મૂળમાંથી ફૂટે છે.

ઉપરના આ સાદા વિચારમાં કોઈ મતભેદ નથી.

તત્ત્વજ્ઞાન આ સામાન્ય સમજની વાતથી આગળ વધીને આ વસ્તુને તપાસે છે. તેની સાદી ભૂમિકા આમ છે :

‘હું છું’ એવો ‘અસ્મિ-તા’ ભાવ અથવા ‘હંકાર જીવમાત્રમાં રહેલો જ છે. સંસારના અનુભવનું બીજ એ જ છે. એક બાજુએ આ અહંભાવ છે. તેની સામી બાજુએ તેવા અનુભવ કે ભોગના વિષય તરીકે પ્રતીત થતો આ બધો ભવસંસાર છે. જીવ અને જગતની આવી જોડી માન્યા વગર વિદ્યા કે વિચાર સંભવે નહીં.*

* ગીતાકાર આ જોડીનું વર્ણન અં ૭—૪, ૫, ૬, ૭ માં કરે છે તે અહીં સાથે જોવા જેવું છે. એક અક્ષર બદલ જ છે, ત્યાં જીવ અને જગત જેવું ફ્રેક (તત્ત્વ સમજવાની બૌદ્ધિક જરૂર ઉપરથી) સ્થાપીને વિચાર કરવાનો બને છે. જગત જડ અપરા પ્રકૃતિ છે અને જીવ ચેતન પરા પ્રકૃતિ છે; બંને મળીને થતી પ્રકૃતિ આ સૃષ્ટિની માતા છે.

એ એ વસ્તુઓના વિચારમાંનો પહેલો પદાર્થ છે તે ભવસંસાર છે. તેને શાસ્ત્રીય રીતે પકડવાને માટે, વિજ્ઞાન દ્વારા તેનું પંચીકરણ કે પૃથક્કરણ કરીને જતાવવામાં આવે છે કે, મૂળ પંચભૂત છે અને દેશ તથા કાળમાં તેમની ગતિ રૂપે આ ભવસંસાર ચાલે છે.

પહેલા ગણાવેલા જગત પદાર્થ પરત્વે, આર્ય તત્ત્વજ્ઞાન કે દર્શન-શાસ્ત્રનો સિદ્ધાંત આમ કહે છે. અર્વાચીન યુરોપીય તત્ત્વજ્ઞાન પણ, તેની જુદી પરિભાષા છતાં, આનો ઇન્કાર કરતું નથી.

ઉપરના દેકનો બીજો પદાર્થ છે તે જીવાત્મા અથવા ‘હું’-પદ. તેને લઈને જ આપણને રોજ હરઘડી હરફણ ચાલતા-ફરતા રહેતા સંસારની ઘટનાઓનો અનુભવ થાય* છે. તેની હસ્તી ન હોય તો સંસારની પ્રતીતિ હોય નહીં. તે વિના સંસારની હસ્તી આપણે માટે તો નથી, એમ જ કરે. તેથી તે પૂરતો સૃષ્ટિ-દૃષ્ટિ-ન્યાય સાચો છે. તેથી જ કવિ એ ગાયું કે, “આપ મુએ પિછે દુખ ગઈ દુનિયાં !”

૨

આત્મભાન અને તેની અવસ્થાઓ

દેશ અને કાળમાં થયા કરતા આ અનુભવો કે પ્રજ્ઞાનની મણિમાળાની અંદર સૂત્ર રૂપે સતત એકભાવ રહેલો છે અને તે આપણને લાગતું આત્મભાન છે. આખા ભવસંસારની અનુભવ-મણિમાળાનું સૂત્ર તેના ભોક્તા કે દ્રષ્ટા તરીકે રહેલી આપણી આ અસ્મિતા કે આત્મભાન છે. કાંઈ આનો પણ ઇન્કાર ન કરી શકે. તેના નિરૂપણની પરિભાષા કે પૃથક્કરણ-શૈલી કદાચ જુદી ભલે હો.

આ આત્મભાનનું પૃથક્કરણ પણ દર્શનશાસ્ત્રો કરે છે. ઉપર આપણે જોયું કે, દૃષ્ટિ-સૃષ્ટિ-ન્યાયે સંસાર એ પંચભૂતોની દેશકાળમાં ચિત્ત વાટે આપણને થતી પ્રતીતિ રૂપ છે. આ પ્રતીતિ ચિદાકાશમાં થયા કરતા પ્રજ્ઞાન વડે થાય છે. એ પ્રજ્ઞાનને જેમ ત્રણ પાયરીઓ છે, તેમ જ એ પ્રતીતિ જેને થાય છે તે અસ્મિતા, અહંકાર,

* ક્રમમાં આ ‘હું’ નથી હોતો, ત્યારે તે કાળમાં કાંઈ ભાન પણ નથી થતું.

આત્મભાન કે આત્મ-પદને પણ (ત્રિવિધ પ્રજ્ઞાનની ઉપાધિએ કરીને) એને જ મળતી ત્રણ પાયરીઓમાં જોઈ શકાય. એથી ઉપર આપણે જોયું કે, સંસાર અને આત્મભાન વચ્ચે દ્રષ્ટા-દશ્ય કે ભોક્તા-ભોગ્ય જેવો એક પ્રકારનો અતૂટ સંબંધ રહેલો છે; એનો ભેગો વિચાર કર્યા વગર ચાલે નહીં.

અને ઉપનિષદકાર આગળ જઈને ઘાંટે ઊતરીને કહે છે કે, સદા સતત પરિવર્તી એવા સંસારમાં જે આપણને આપણાપણા તરીકે સતત સદા એક આત્મભાન રૂપે હયાત રહેતું લાગે છે, તે વસ્તુ આ ત્રણ પાયરીમાં મૂળરૂપે રહેલું એક આત્મપદ જ છે; તે ત્રણ પાયરીઓમાં ત્રણ જુદી વસ્તુ નથી.

તથા ત્રણેમાં હોવા છતાં, તે ત્રણેથી નિરપેક્ષ એવું એ પદ હોઈને, તેની આવી નિરપેક્ષતાને, ભાષામાં, તે એક એવા આત્માની એથી પાયરી કહી શકાય. તે ઉપરથી માંડૂક્યકાર આત્માની આવી ચાર પાયરીઓ ગણી તેને ‘ચતુષ્પાદ’, એટલે કે, ચાર પાયરી કે અવસ્થાવાળો કહે છે, તે સમજવા માટેની જુદીની યુક્તિ પૂરતું છે.

૩

આત્માની આ પાયરીઓમાં પ્રથમ બે તે જાગ્રત અને સ્વપ્ન. જાગ્રતમાં કામ કરતા આત્મ-પાદને ઓળખવા ઉપનિષદકાર ‘વૈશ્વાનર’ નામ આપે છે; સ્વપ્નમાં કામ કરતા આત્મપાદને ઓળખવા તેનું નામ ‘તૈજસ’ પાડે છે. વસ્તુતાએ બંને અવસ્થા ભોગવનાર આત્મા, તેની પાયરીઓની ઉપાધિને લઈને, નામે કરીને જુદો ગણાવતાં છતાં, એક જ છે.

હવે આત્માના ત્રીજા પાદનું કે તેની ત્રીજી અવસ્થાનું વર્ણન જોઈએ.

નિદ્રા કે સુષુપ્તિની અવસ્થા આત્માનો ત્રીજો પાદ છે. તે અવસ્થામાં આત્માનો પ્રત્યય કે પ્રતીતિ યા ઓળખ અમુક તેની નિરાળા અને અગાઉની બે અવસ્થાથી તોખી પડી આવતી હોય

થાય છે. તેથી એને તેની ત્રીજી દશા કહી છે. માંડૂકચક્રાર તે પાદ કે સ્થાને આત્માને 'પ્રાશ' કહે છે, અને તેને ત્રીજે પ્રમાણે વર્ણવે છે :—

યત્ર સુપ્તો ન કંચન કામં કામયતે, ન કંચન સ્વપ્નં
પશ્યતિ, તત્ સુષુપ્તમ્ । સુષુપ્તસ્થાન એકીભૂતઃ પ્રજ્ઞાનઘન
એવાનંદમયો હ્યાનંદભુક્ ચેતોમુખઃ પ્રાજ્ઞસ્તૃતીયઃ પાદઃ ॥૫॥

પદાર્થ

યત્ર = જ્યાં, જે દશા કે સ્થાને યા સ્થિતિમાં (પહોંચતાં કે આવતાં) સુપ્તઃ = સૂતેલો - જીંધતો (પુરુષ) ન = નહીં કંચન = કાંઈ પણ કામં = કામનાને, ઇચ્છાને, મનની વાંછિત વસ્તુને કામયતે = આહે છે; ન = નહીં કંચન = કાંઈ પણ સ્વપ્નમ્ = સ્વપ્નું પશ્યતિ = જુએ છે; તત્ = તે (સ્થાન) સુષુપ્તમ્ = સુષુપ્ત (કહેવાય છે) .

સુષુપ્તસ્થાનઃ = સુષુપ્ત દશાના સ્થાન કે ક્ષેત્રવાળો એકીભૂતઃ = (સાત અંગવાળો નહીં, પણ તે બધાં એક થવાથી) એકાકાર બનેલો પ્રજ્ઞાનઘનઃ = (સાત અંગ કામ ન કરતાં હોવાથી, પ્રજ્ઞા જ્યાં આંતર કે બાહ્ય ક્ષેત્રગામી નથી, પણ જ્યાં પ્રજ્ઞાન પોતે જ થીજ જઈ કે સ્થગિત થઈ જઈ ઘનરૂપ બને છે એવો) પ્રજ્ઞાનઘન એવ = જ આનન્દમયઃ = (તેથી) આનંદમય હિ = જ (હોઈને) આનન્દભુક્ = (સ્થૂલ કે પ્રવિવિક્તને નહીં, પણ) આનંદ ભોગવનારો ચેતોમુખઃ = (૧૯ મુખવાળો નહીં, પણ એક) ચિત્તરૂપી મુખને ધારણ કરનારો પ્રાજ્ઞઃ = પ્રાશ, પ્રજ્ઞાનરૂપ હોઈને પ્રાશ કહેવાય છે તે તૃતીયઃ = ત્રીજો પાદઃ = પગ, પગલું, પગથિયું, પાયરી.

અન્યથા

યત્ર સુપ્તઃ ન કંચન કામં કામયતે, ન કંચન સ્વપ્નં પશ્યતિ,
તત્ સુષુપ્તમ્ ।

(તસ્ય આત્મનઃ) તૃતીયઃ પાદઃ સુષુપ્તસ્થાનઃ, એકીભૂતઃ, પ્રજ્ઞાન-
ઘનઃ એવ, ચેતોમુખઃ, આનન્દમયઃ હિ આનન્દભુક્ પ્રાજ્ઞઃ ॥

અનુવાદ

(પુરુષ) ઊંઘમાં પડેલો હોઈને, જે સ્થાને (જ્યત દશામાં કરે છે તેમ) કશી પણ કામના કરતો નથી, (સ્વપ્ન દશામાં કરે છે તેમ) કાંઈ પણ સ્વપ્ન જોતો નથી, તે (એ જોઈથી જુદું પડતું સ્થાન) સુષુપ્ત છે.

તે (આત્માનો) ત્રીજો પાદ (એ પ્રકારના) સુષુપ્ત સ્થાન કે ક્ષેત્રવાળો હોઈને, (સાત અંગો હોવા છતાં) એકાકાર બનેલો, (અને તેથી કરીને ત્યાં તેનો પ્રજ્ઞાન ગ્રહણ કરવાનો શુભ પોતે જ, — જ્યત પેઠે ન બહાર કે સ્વપ્ન પેઠે ન અંદર કામ કરે છે, પરંતુ પોતાના મૂળ, કારણ કે બીજ રૂપે જ અખંડ, અવ્યાકૃત કે ઘનરૂપ રહેતો હોઈને) પ્રજ્ઞાનઘન, તથા (૧૯ મુખવાળો છતાં) ચિત્ત રૂપી (એક જ) મુખ ધારણ કરનારો, આનંદમય જ, (એટલે ચિત્તમુખ વાટે કેવળ) આનંદ ભોગવનારો એવો પ્રાપ્ત છે.

૪

સુષુપ્તાવસ્થા

[આત્માનું ત્રીજું પગલું સમજવવાને માટે માંડૂક્યકાર પહેલું તો સુષુપ્ત શું છે તે કહે છે.

જ્યતમાં આપણે કામના કરીએ છીએ — ઇન્દ્રિયા પદાર્થો પ્રત્યે બહિર્મુખ થઈને વર્તીએ છીએ.

સ્વપ્નમાં આપણે જ્યતકાળમાં માણેલા અને અંદર સંચિત પડેલા સંસ્કારોની સ્મૃતિને આધારે સ્વપ્નાં માણીએ છીએ.*

* જંતે અવસ્થાનાં મૂળ અનુભવની વસ્તુ એક હોવા છતાં, જંતેમાં દેશકાળ જુદી રીતે પ્રતીત થવાથી અનુભવમાં મૌલિક અવસ્થા-ભેદ પેદા થાય છે.

આ બેમાંથી એકે જ્યાં નથી બનતું, છતાં જે સ્થાન કે ક્ષેત્રને આપણે અનુભવીએ છીએ, (બંધમાંથી જાગતાં) જેનું પ્રજ્ઞાન થાય છે, જેના વગર આપણું જીવન ન ટકે, તે સુષુપ્તિ કે નિદ્રાની અવસ્થા છે; અને તેથી એ આત્માની ત્રીજી અને તોખી પાયરી બને છે.

એટલે કે, નિદ્રાવસ્થામાં આપણે નથી જાગતા કે નથી સ્વપ્ન જોતા; એ બંને દશાનો ત્યાં અભાવ છે. છતાં ત્યાં આપણે કોઈ ને કોઈ રૂપે હયાત તો હોઈએ જ છીએ. નહિ તો જાગ્યે બંધ્યાનું પ્રજ્ઞાન ન સંભવે. તે કાળનું એ આપણું આત્મરૂપ ‘પ્રાણ’ કહેવાય છે.

તેનાં લક્ષણો માંડૂકચક્રાર ચોકસાઈથી વર્ણવે છે. આગળનાં બે સ્થાનોમાં વિચરતાં બે આત્મરૂપ — વૈશ્વાનર તથા તૈજસ, એમની તુલનામાં ત્રીજા આ પ્રાણનું સ્વરૂપ ચોખ્ખું સમજાય, એ રીતે એ કહે છે.

નિદ્રાવસ્થામાં આપણને કોઈ ખબર પડતી નથી, કારણ કે ત્યાં આગળ જીવ કાચખાની પેઠે પોતાનાં સાત અંગો સંકોચી લઈને ‘એકાબૂત’ બને છે.

એટલે જીવાત્માની ભોગ કે પ્રજ્ઞાનની શક્તિ અથવા તેવો તેનો ગુણ પોતે જ ધન બનીને રહી જાય છે;— કહો કે થીજી જઈને ચોસલું બનીને ઠરીલામ રહે છે. એટલે ત્યારે જીવાત્મા ‘પ્રજ્ઞાનધન’ બનીને રહે છે.

તેથી જ તેમને બે તોખી જ ભાત પાડતાં પ્રજ્ઞાન કે અવસ્થાઓ કહે છે. પરંતુ જીવાત્માને તો બંને સાથે ને સાચા છે. બેમાં અમુક ખરો અનુભવ અને અમુક ખોટો, એમ ન કહી શકાય. આત્મજ્ઞાનની દૃષ્ટિએ વિચારીએ તો, બંને અનુભવ વાસ્તવિક હકીકત છે, એની ના ન પાડી શકાય. જાગૃતદશાએ સ્વપ્નદશા હયાત નથી અને સ્વપ્નદશાએ જાગૃત હયાત નથી, એ ખરું. પરંતુ એ બે અવસ્થામાં પરસ્પર-સાપેક્ષતા રહેલી છે તે બે આત્મદશાએ જઈને વિચારીએ, તો બંને અવસ્થાઓ બે ચોખ્ખી હકીકતો બને છે, અને તેથી તે આત્માના બે પાઠ ગણાય.

આમ થવાથી સુષ્પદુઃખ કે રાગદ્વેષ વગેરે દૈતભાવથી પ્રતીત થતો સ્વપ્ન-જાગ્રત-દશાઓનો ભોગ પણ નિદ્રાદશામાં થતા ભોગ કે ભોગની શૂન્યતાથી જુદો પડે છે. ત્યાં ચિત્તની મૂળ દશા સાત્ત્વિક રૂપે વર્તે છે. બીજી રીતે કહીએ તો, દૈતના મૂળ કારણરૂપ જે સમભાવની પ્રસન્નતા — સરોવરનાં મોજાં જે સમતલ સપાટી પર વિલસે છે તેના જેવી ચિત્તની નિરુપાધિક સ્વભાવદશા ત્યારે હોય છે. ચિત્ત ત્યાં આગળ તેનાં કરણો રૂપી ઇન્દ્રિયો દ્વારા કામ નથી કરતું. પહેલી બે દશામાં ચિત્ત ઇન્દ્રિયો વડે ભોગવે છે, તેથી તે બે પાદમાં આત્મા ઈકોનવિંશતિમુખઃ છે એમ કહ્યું. અહીં ત્રીજા પાદે આત્મા તેવો નથી; તેને મુખ છે તે સાત્ત્વિક દશાવાળું ચિત્ત-સત્ત્વ જ છે. તેથી આ પાદે આત્મા ચેતોમુખઃ છે કહ્યું. એ પદ વાપરીને ઉપનિષદકાર એમ કહેવા ચાહે છે કે, નિદ્રામાં પડેલો જીવાત્મા ત્યારે તેવા સાત્ત્વિક દશાના ચિત્તરૂપી મુખ વડે માણે છે. શું માણે છે ? પ્રથમ પાદે આત્મા સ્થૂલમુક્ છે — સ્થૂળને માણે છે. બીજે પાદે આત્મા પ્રવિવિક્તમુક્ છે — ચિત્તમાં સંચિત કે અંકિત પડેલા ભાવોને માણે છે. ત્રીજે પાદે આત્મા આનંદમુક્ છે — તે આનંદને માણે છે. ત્યાં ચિત્ત વડે સુષ્પદુઃખ, રાગ-દ્વેષ વગેરે દંડ ભોગવાતાં નથી. ત્યાં આત્મા પોતે પોતાને માણે છે. તેથી આત્માના ત્રીજા પાદે તેને માટે આ મંત્રમાં આનંદમયઃ વિશેષણ વાપરીને કહ્યું કે, તે સુષ્પદુઃખમુક્ નહીં, પણ આનંદમુક્ હોય છે. તેનો ભોગ આ દશાએ સુષ્પદુઃખથી પર અને નિરપેક્ષ એવો આનંદ હોય છે.

જીવાત્મા, આ દશાએ જતાં, સંસારને ભોગવતી તેની અન્ય પહેલી બે દશાના મૂળ કારણ રૂપે ત્યાં રહે છે. તેને તે દશાનું અભિમાન પણ હોય છે, કે જે લિંગમાંથી જાગ્યે તેને પ્રતીત થાય છે. એટલે કે, નિદ્રાની પાયરી તેના પ્રજ્ઞાનનો ભાગ પણ બની શકે છે. તેથી જ તેને આત્માનો એક પાદ ગણવો ઘટે છે.

નિદ્રા વિના આપણાં તન તથા મન નીરોગ કે સ્વસ્થ ન રહી શકે, એ આપણે સૌ જાણીએ છીએ. એમ કહો કે, નિદ્રાવસ્થાની એ સ્વસ્થ સમતલ પ્રસન્ન ભૂમિકાના પટ ઉપર જ આપણું દ્વંદ્વમય જાગ્રત જીવન ચાલે છે. સ્વપ્નનો અનુભવ એ બે વચ્ચે કડી જેવો રહે છે. નિદ્રાવસ્થાની ભૂમિકામાં જ સ્વપ્ન વિલસે છે. એમ માનો કે, નિદ્રા અને જાગૃતિનું મિશ્રણ એ ન હોય !

આ ત્રણે દશાઓ સ્મૃતિ વાટે આત્માના પ્રજ્ઞાનનો વિષય બને છે. નિદ્રામાં આત્મા અખંડ અવ્યાકૃત પ્રજ્ઞાનરૂપ રહે છે; તેથી તેનું નામ 'પ્રાણ' કહ્યું છે. તે રૂપે આત્મા આપણામાં રહે છે, તેથી આપણે જીવતા રહીએ છીએ. બાકી નિદ્રા એ મરણ જેવી જ સ્થિતિ થઈ રહે. પણ તેવી તે નથી, કારણ કે જીવાત્મા ત્યારે પોતાનું ખોળિયું છોડીને જતો નથી; પ્રજ્ઞાનધન આનંદમય રૂપે પોતે ત્યાં વિલસે છે. અમુક વખત પૂરો થયે તે દશા પૂરી થાય છે, એટલે પાછા આપણે સ્વપ્ન કે એથી આગળ જઈને જાગ્રત દશામાં પાછા વિલસીએ છીએ. જાતા કે ભોક્તા રૂપે જીવાત્માને ત્રણે દશામાં આત્મ-પ્રતીતિ રહે જ છે.

ત્રીજી દશાનું જે પ્રાણ સ્વરૂપ છે, તેને વળી વધુ સમજાવવા માંડુકચકાર પછીનો મંત્ર કહે છે. તેમાં નવો વિચાર, નવી દષ્ટિ, નવું તત્ત્વ રજૂ કરે છે, તે છે ઈશ કે ઈશ્વર તત્ત્વ. અને આત્માનો ત્રીજો પાઠ આ 'પ્રાણ' તે ઈશતત્ત્વ છે એમ કહે છે.]

પ્રાજ્ઞ સર્વેશ્વર, સર્વજ્ઞ, અંતર્યામી છે

આત્માનો તૃતીય પ્રાજ્ઞ પાદ સુપ્રુપ્ત અવસ્થા છે. તે અવસ્થામાં તેનો સ્વરૂપ-પ્રકાર આગળના બે પ્રકાર—(જાગ્રત તથા સ્વપ્ન અવસ્થાના અનુક્રમે વૈશ્વાનર અને તૈજસ) —થી જુદો છે. તે કઈ કઈ રીતે તે ઉપનિષદકારે પાંચમા મંત્રમાં વર્ણવ્યું. હવે આગળ વધીને તે કહે છે કે, આર્ય જીવન અને તત્ત્વજ્ઞાનનું ઈશ્વર તત્ત્વ — જીવ અને જગત ઉપરાંત ત્રીજું શિવ તત્ત્વ જે છે, તે આ પ્રાજ્ઞ છે. તે આ પ્રાજ્ઞ પાદની વિશેષ ઓળખાણ છે.

૧

૬૬૦ મંત્ર આ છે :—

एष सर्वेश्वर एष सर्वज्ञ एषोऽन्तर्यामी एष योनिः
सर्वस्य प्रभवाप्ययौ हि भूतानाम् ॥ ६ ॥

અર્થ

एषः = આ (પ્રાજ્ઞ) सर्वेश्वरः = સર્વનો — સૃષ્ટિમાં અનુભવી શકાતા સર્વ ભાવો કે પદાર્થોનો ઈશ્વર — સ્વામી एषः = આ सर्वज्ञः = સર્વને જાણનાર एषः = આ अन्तर्यामी = સર્વના અંતરમાં રહેલો હોઈને તેમનું નિયમન કરનાર एषः = આ सर्वस्य = સર્વની योनिः = જન્મસ્થાન प्रभवाप्ययौ = પ્રભવ તથા અપ્યય; જન્મ તથા મરણ; उदय तथा अस्त हि = જ મૂતાનામ્ = ભૂતમાત્રનાં; सर्व भूतानां.

અન્યથા

एषः (प्राज्ञः) सर्वेश्वरः, एषः सर्वज्ञः, एषः अन्तर्यामी, एषः सर्वस्य योनिः भूतानाम् प्रभवाप्ययौ हि ॥

અર્થ

આ (પ્રાજ) સર્વનો ઈશ્વર છે; આ સર્વજ્ઞ છે; આ અંતર્યામી છે; આ સર્વનો યોનિ કે જન્મસ્થાન છે - ભૂતોનો પ્રભવ તથા લય આ જ છે.

૨

[સુષુપ્તિમાં જેવા મળતું આત્માનું પ્રાજ સ્વરૂપ, એક રીતે જોતાં તરત જણાશે કે, પહેલાં જે કરતાં વિલક્ષણ છે. પહેલાં જે સ્વરૂપો દરેક જીવ પરત્વે જુદાં જુદાં દેખાય છે. જાગૃતિ અને સ્વપ્નમાં મને થતું પ્રજ્ઞાન બીજા સૌને થતા પ્રજ્ઞાનથી તો ખું છે. મતલબ કે, આ જે પાદસ્થાને વ્યક્તિક જુદાઈ રહેલી છે. હવે જોઈએ કે, પ્રાજસ્થાને આવી જુદાઈ છે? હોઈ શકે? આ મુદ્દો વિચારીએ તો આત્માના તૃતીય પાદ પ્રાજની વિલક્ષણતા તરત પકડાશે.

પ્રાજસ્થાને અગાઉની દશા જેવી જુદાઈ સંભવતી નથી, એ પાંચમા મંત્રમાંથી સ્પષ્ટ છે. નિદ્રામાં દેશકાલજ્ઞાનનો લોપ છે; તેથી જુદાઈ માટે કાંઈ કારણ કે નિમિત્ત ત્યાં છે નહીં. પરંતુ તેના મૂળમાં રહેલી પ્રજ્ઞાનશક્તિ જ ત્યાં એકાબૂત રહેલી હોય છે. આ પ્રજ્ઞાનને, તે તે નિદ્રાગ્રસ્ત વ્યક્તિ પરત્વે, કાંઈ ઉપાધિ દ્વારા જુદાઈ અર્પતું કાંઈ જ મળતું નથી.

એટલે, આત્માના ચાર પાદ વિચારતાં, જીવમાત્રમાં ત્રીજો પાદ આત્મા એકસરખા સ્વરૂપવાળો છે, એમ સ્પષ્ટ થાય છે. તે પાદ પ્રાજ છે. આ પ્રાજ રૂપ વ્યક્તિ પરત્વે ખાસ નથી રહેતું; જીવોમાં રહેતું ચેતન એક ધનાકાર ત્યાં હોય છે, એમ માન્યા વગર ન ચાલે. તેને જ સિદ્ધન પણ કહે છે.

આ દશાએ ચિત્તનું પ્રજ્ઞાન કે સુષુપ્તિ:આદિનો ભોગ વગેરે બધા જીવોમાં એકરૂપ થાય છે. ત્યાં સર્વનું ચિત્ત એકસમાન એવી નિદ્રાવૃત્તિને અનુભવે છે. જૂતમાત્રની સમગ્ર સૃષ્ટિનું ચેતન તત્ત્વ એક માં-પ

છે, તે આ ત્રીજા પાદે જઈને જોતાં સ્પષ્ટ થાય છે. પૂર્વની બે અવસ્થાઓમાં જે સ્થૂલનો તથા પ્રવિવિક્ત એવા સૂક્ષ્મનો અનુભવ કે ભોગ મળ્યાય છે, તે વિવિધ અને જુદો હોય છે; ત્રીજા પાદે તે ભોગ સુખદુઃખથી નિરપેક્ષ એવો એક આનંદમય બને છે. તેમાં પણ પૂર્વ દશાઓનો દૈત્તભાવ કે અનેકભાવ નથી રહેતો. ચિત્ત, - કે જે પ્રજ્ઞાન તથા ભોગનું દ્વાર છે, - તે બહારથી કે અંદરથી કંઈ પ્રજ્ઞાન (અને તેને પરિણામે ભોગ પણ) ગ્રહણ કરતું નથી. નિદ્રા દશાએ તેની ઇન્દ્રિય દ્વારા ગ્રહણ કરવાની આવી શક્તિ પોતાના મૂળ કે બીજ રૂપે જ સ્થિર રહે છે. ચિત્તનું મૂળ ચિદ્ધનત્વ કે ચિત્તપણું જ તે કાળે હયાત છે. કહો કે ચિત્તની સર્વ જાણવાની જે સર્વજ્ઞતા-શક્તિ છે, તે જ તે કાળે તેના અસલ રૂપે જોવા મળે છે. જાગ્રત તથા સ્વપ્નનાં બંધનોમાં ભલે એ શક્તિ પરિમિત બને, અદ્વય લાગે; પણ નિદ્રાકાળે તે શક્તિ તેની મૂળ પ્રકૃતિમાં તો છે જ, અને ચિત્તની એ મૂળ પ્રકૃતિનું લક્ષણ સર્વજ્ઞતા છે.

મતલબ કે, આ વિશ્વ કે સૃષ્ટિની દૃષ્ટિએ જોઈએ તો, આ ત્રીજા પ્રાણ પાદે આવતાં, આ સૃષ્ટિનાં ભૂતમાત્ર દ્વારા વ્યક્ત થયા કરતું તેનું ચેતન કારણ હાથ લાગે છે. તે પ્રાજ્ઞ છે, પ્રજ્ઞાનમૂર્તિ છે, સર્વજ્ઞ છે, અંતર્યામી છે; સર્વની અંદર રહેલી અને ત્યાંથી તે બધાને ચલાવનારી નિયામક શક્તિ છે; જગતની બધી જુદાઈનું મૂળ કારણ એ છે; તેથી તેમાંથી બધું નીપજે છે અને છેવટે ત્યાં જઈને લીન થાય છે.

૩

આ એક નવો ભાવ છે. અગાઉના બે પાદોમાં વર્તતા જીવ કરતાં તે જુદો પડે છે. અહીં આગળ જીવોની જુદાઈ મટી જઈ, તેમની મૂળ એકરૂપતા કે આત્મૈક્ય જોવા મળે છે. તેથી તે રીતે તેને નિરૂપવા માટે એને 'શિવ' ઇં ૦ અનેક નામે વર્ણવાય છે.

ઉપનિષતકારે તેને સર્વેશ્વર, સર્વજ્ઞ, અંતર્યામી, ૪૦ નામે વર્ણવ્યો છે. ભૂતમાત્રનું પ્રભવસ્થાન અને તેનું લયસ્થાન પણ એ છે, એમ કહ્યું છે.

આ ત્રીજા પાદમાં જતાં સમગ્રતો આત્મા એ જ છે, જેને ‘પરમાત્મા’ ‘પુરુષોત્તમ’ ‘પરમેશ્વર’ વગેરે કહીને આપણે પૂજીએ છીએ, જેની સ્તુતિ કરીએ છીએ. આ પાદ ભક્તિનું આલંબન છે. ગીતાકાર આ જ વસ્તુ અં ૭ થી માંડીને ૧૫ માં કહે છે. કવિઓએ આને જ સંબોધીને સ્તુતિગાન કર્યાં છે. જેમ કે, જુઓ ધ્રુવજી ભગવાનની સ્તુતિ ભાગવતમાં આમ કરે છે —

યોન્તઃ પ્રવિશ્ય મમ વાચમિમાં પ્રસુપ્તામ્

સંજીવયત્યસ્થિલશક્તિધરઃ સ્વધામ્નાં ।

અન્યાંશ્ચ હસ્તચરણશ્રવણત્વગાદીન્

પ્રાણાન્ નમો ભગવતે પુરુષાય તસ્મૈ ॥

[હે સર્વશક્તિમાન! તમે મારા હૃદયમાં પ્રવેશ કરીને પોતાના તેજથી મારી સૂતેલી વાણીને જગાડો છો; મારા હાથ, પગ, કાન, ત્વચા વગેરે બીજી ઇન્દ્રિયો અને પ્રાણોને સજીવન કરો છો. એવા હે ભગવન્! હું તમને નમસ્કાર કરું છું.]

નીચેની કડીઓમાં કવિ નિદ્રાવસ્થાને જ કારણમાં લઈને સ્તુતિ કરે છે —

નિદ્રા મહીં નહિ હતું તન-ભાન જ્યારે,

જેણે જુઓ પૂરણ રક્ષણ કાધું ત્યારે;

તેને પ્રભાત સમયે પ્રથમે સ્મરું રે,

કાર્યો બધાં દિવસનાં પછીથી કરું રે.

૪

આ સંસાર કે પ્રપંચ નિદ્રાદશાએ શમે છે; ત્યાં લીન થાય છે. પણ બીજી રીતે કહીએ તો ત્યાંથી તે પ્રગટે છે. એટલે કે, તેનું બીજાકારણ તે દશાએ જેવા મળે છે. તેથી તે સર્વેશ્વર છે; તે એનો

સજ્ઞા છે. સંસાર કે જગતની દૃષ્ટિએ જોઈએ તો તેની ઉપાધિએ કરીને કહેવું પડે છે કે, એતન એવું એકમાત્ર જે આત્મતત્ત્વ કે મૂળ કારણ છે, તે આમ ‘ઈશ્વર’ કે ‘શિવ’ કે ‘પુરુષોત્તમ’ કે ‘પરમાત્મા’ તરીકે જોવા જાણવા અને અનુભવવા મળે છે. જગત કે ‘ઈદં સર્વમ્’ ની સાપેક્ષતાએ કરીને એ કેવળ હસ્તી છે — અક્ષર કે અજ્ઞ છે; તેને આ ત્રીજે પાદે સર્વેશ્વર સર્વજ્ઞ પદ લાવે છે. ત્યાં જઈને ભૂતમાત્ર બધાં વિરમે છે. તે સર્વનું પ્રભવ- તથા પ્રલય-સ્થાન છે. સર્વનું જીવન એ છે, સર્વનું બીજ એ છે. (ગીતા અં ૭-૯, ૧૦.)

૫

છતાં આ પણ આત્મતત્ત્વની એક અવસ્થા જ છે. જગતની ઉપાધિએ કરીને તે પેદા થાય છે. તેથી આગળ વધી તે તત્ત્વ જોવું જોઈએ, કે જ્યાં એ નિરુપાધિક છે. સદા-પરિવર્તી સંસારની ગતિની જન્યત સ્વપ્નમાં પ્રતીત થતી હયાતી તરફથી વિચારતાં તેનું સ્થિતિરૂપ એવું મૂળ કારણ તેનો સર્વેશ્વર-સર્વજ્ઞ-અંતર્યામી આત્મા છે, એમ કહીએ છીએ. પરંતુ સંસારનો મૂળ પદાર્થ જન્યત-સ્વપ્નની બે દશાએ જણાતી આ ગતિ નથી. આ તેની ગતિ સાપેક્ષ છે. તેની અપેક્ષાએ, કોઈ સ્થિતિ રહેલી છે, તેની જ તુલના કે સાપેક્ષતામાં સંસાર સંસરતો કે ગતિરૂપ દેખાયા કરે છે. તેથી મૂળ હયાતી કે સત્તા તેની જ છે, એમ કહેવું પડે. આવી જે કેવળ, નિરુપાધિક હયાતી કે સત્તા યા અચલ સ્થિતિ, કે જે અ-ક્ષર, એકરૂપ, કદીય-ન-પરિવર્તી, એકાકાર અજ્ઞ છે, તે બાબુથી વિચારીએ તો આ ત્રીજે પાદે તે અક્ષરથી જુદો ગણાય. આ પાદ છે ભૂતમાત્રના પ્રભવ-અપ્યયનું મૂળ સ્થાન, તેમનું જીવન (જીવનં સર્વભૂતાનામ્ ’ — ગીતા અં ૭-૯), તેમનો પ્રાણ કે અંતર્યામી. તેથી અ-ક્ષર એવી જે કેવળ સ્થિતિ કે હયાતી તેને એવો પાદ કહેવો ઘટે, અને તેની તુલનામાં સંસાર કે ‘સર્વમ્’ના બીજસ્થાનને તેથી નિરાજો એવો ત્રીજે પાદે કહેવાનો થાય છે. તરફથી આમ કહી શકાય; તો શબ્દોમાં એને ઉતારી શકાય. ઉપ-

નિષ્કાર એને ચતુર્થ પાદ કહે છે તે એટલા પૂરતું જ. આજી તે કાંઈ તેની એથી ગણાય એરી અવસ્થા નથી, કેમ કે તે જ એનો મૂળ પાદ છે; એ જ આત્મા છે અને બીજું કાંઈ નથી. આ રૂપનું વર્ણન હવે પછીના મંત્રમાં ઉપનિષદ્કાર આપે છે. અને એમ મંત્ર ૨ માં કરેલી ‘આત્મા ચતુષ્પાદ છે’ - એ પ્રતિજ્ઞા પૂરી કરે છે.

૮

ચતુષ્પાદ આત્મા

૧

ચતુષ્પાદ એવા આત્માના ત્રણ પાદ કે તેના અસલ સ્વરૂપને સમજવાને માટેના કૃત્રિમ વિચારનાં ત્રણ પગથિયાં જોયાં - જગત્, સ્વપ્ન, સુષુપ્તિ. તે ત્રણ સ્થાનોએ વિલસતો આત્મા અનુક્રમે વૈશ્વાનર, તૈજસ તથા પ્રાણ કહેવાય છે. વિશ્વ કે આ દશ્ય જગતની તે તે અવસ્થાની ઉપાધિને લઈને આત્મા પરત્વે એ ફેડ પાડવામાં આવ્યો.

જીવનમાં આપણા આત્માની જે પ્રજ્ઞાન-લીલા છે, આ બધા વિશ્વના સંબંધમાં જે સંપ્રજ્ઞાન આપણને થાય છે, તે સમગ્રને આવરી લેતું તેનું શાસ્ત્રીય વર્ગીકરણ કરીને કહેવાયું કે, આત્માની એ ત્રણ દશા કે અવસ્થાઓ કે તેના ત્રણ પાદો કે પદ છે.

આ સંપ્રજ્ઞાન થાય છે તેને આત્મા જાણે છે એટલું જ નહિ, તેને ભોગવે છે કે માણે છે પણ, એમ કહેવાય. એ રીતે ‘ભોગ’ની પરિભાષામાં પણ આત્મા તથા દશ્ય વિશ્વનું વર્ણન કરાય છે.

એટલે કે, આ સંપ્રજ્ઞાન ક્રિયા જાણતું જ નથી; અર્થાત્ જોતું, સુણતું, સંધતું ઇંદ્રિયજ્ઞાન ક્રિયા એટલે જ નથી થોભતું; જે

જાણીએ તેને આપણે અંદર અંતઃકરણમાં માણીએ કે ભોગવીએ પણ છીએ. તેમાં આપણે આનંદનો અંશ પણ અનુભવીએ છીએ.

તેથી જ આત્મા દ્રષ્ટા જ નહીં, જ્ઞાતા અને ભોક્તા પણ કહેવાય છે; અને તે જેને જુએ-જાણે-માણે છે, તેને દૃશ્ય, જ્ઞેય કે ભોગ્ય પણ કહી શકીએ.

અને તેથી ઉપરની ત્રણ દશાઓમાં એક એવું જે દૃશ્ય કે ભોગ્ય કે જ્ઞેય, તે પણ ત્રણ જુદાં જુદાં નામે કહી બતાવ્યું છે :— ‘વૈશ્વાનર’નો ભોગ તે સ્થૂલ; ‘તૈજસ’નો ભોગ તે ‘પ્રવિવિક્ત’; અને ‘પ્રાણ’નો ભોગ તે આનન્દ. આત્મા વૈશ્વાનર તરીકે સ્થૂલભુક્ છે, તૈજસ તરીકે ‘પ્રવિવિક્તભુક્’ છે, અને પ્રાણ તરીકે ‘આનંદભુક્’ છે.

એટલે કે, એકલા આત્માની જ ત્રણ અવસ્થા નથી; ‘ઇદમ્ સર્વમ્’ એવું જે બ્રહ્માંડ કે જગત, જેને આત્મા જુએ-જાણે-માણે છે, તે ‘સર્વમ્’ની પણ ત્રણ અવસ્થા કે પાયરી છે — સ્થૂલ, પ્રવિવિક્ત, અને આનંદ.

તથા એ પણ સમજવાનું છે કે, જેમ ત્રણે અવસ્થા પામતાં છતાં તે પામતો દેખાતો આત્મા તો એક જ અપરિવર્તી છે, તેમ જ ત્રણ રૂપે સર્વમ્ મણાતાં પમાતાં છતાં, ભોગ્ય વસ્તુ જુદી નથી. ચોથે સ્થાને તે પણ બ્રહ્મ જ છે. એટલે આત્મા પેઠે, ‘ઇદમ્ સર્વમ્’ પણ ચતુષ્પાદ છે, એમ કહો.

અથવા, ખરું કહીએ તો, આત્માનું આ ચતુષ્પાદપણું જે કહેવાય છે કે ગણાવાય છે, તેનું કારણ જ એ છે કે, ઇદમ્ સર્વમ્નો વિચાર આત્મવિચારમાં અવિચ્છિન્ન અતૂટ જોડાઈને રહેલો છે. આત્માનું આ પ્રકારનું ચતુર્વિધ વ્યાકરણ કે તેવો પૃથગ્વિચાર જે સંભવે છે, તે ઇદમ્ સર્વમ્ કહેવાતા આ દૃશ્ય જગતની ઉપાધિને લીધે જ. મતલબ કે, જે સાવ નિરાળાં ઢાઈ તરવો કે પદાર્થોનું આ વિવેચન નથી; આત્મા અને ઇદમ્ સર્વમ્ એ બે પોતપોતાની સ્વસત્તાએ કરીને બે અલગ ઠેત તરવો કે વસ્તુઓ નથી. દેહ અને દેહી પેઠે,

તેજ અને તેની છાયા પેડે, આ બે વચ્ચે અવિચ્છેદભાવનો સંબંધ રહેલો છે. ‘ચતુષ્પાદ’ શબ્દ વાપરીને, બે વચ્ચે આ જે અવિનાભાવ છે, તે બતાવવામાં આવ્યો છે. ચતુષ્પાદત્વ એકનું નહીં, બંનેનું છે. એ બે પદાર્થોનો ભેગો ખ્યાલ કરવામાંથી જ આ ચાર દશાનો ફેાડ પાડીને વાત કરવી પડે છે. બાકી, ખરું જોતાં, અગાઉ મંત્ર ૨ માં આપણે જોયું તેમ, એ બંને એક જ બ્રહ્મ પદાર્થ છે — સર્વમ્ હિ એતદ્ બ્રહ્મ; અયમ્ આત્મા બ્રહ્મ । (આ સર્વ, તેમ જ તું આત્મા, — બ્રહ્મ છો.) એમ બેનું એકત્વ પ્રતિપાદન કરીને આગળ એ મંત્ર કહે છે કે, આત્મા ચતુષ્પાદ છે. એમાં એટલો ઉમેરો કરીને આપણે એ જ સમજવાનું છે કે, એથી જ કરીને, ‘ઇદમ્ સર્વમ્’ પણ ચતુષ્પાદ ગણી શકાય. હાલની એક બાબ જોઈએ તો ચતુષ્પાદ આત્મા છે; તેની બીજી બાબ જુઓ તો ત્રણ અવસ્થામાં પ્રસરેલું પ્રતીત થતું ઇદમ્ સર્વમ્ છે, કે જે એથે પગલે આત્માની સાથે એક બ્રહ્મરૂપ જ છે. અવ્યક્ત એવો આત્મા આ સર્વ એવા વ્યક્ત દ્વારા પ્રગટ થાય છે.

૨

ઉપરાંત, એટલે આવતાં એક બીજો વિચાર પણ સ્પષ્ટ સમજ લેવા જેવો છે. જાગ્રત, સ્વપ્ન અને સુષુપ્ત એ ત્રણ દશા સામાન્ય રીતે દિવસના આપણા જાગતા અને ઊંઘતા સમયને લાગુ પડતી સમજાએ છીએ. અને એ ઠીક છે. પરંતુ એ શાસ્ત્રશુદ્ધ કે પૂરી સમજ નથી. આત્મા હરઘડી હરક્ષણ હાજરાહજૂર હોવાથી એની ત્રણે પૂર્વ દશાઓ — એટલે કે વિશ્વ, તૈજસ અને પ્રાણ એ ત્રણે તેનાં રૂપો પણ મોજૂદ રહેલાં છે. જ્યારે જેવો દેશકાળ, એટલે કે દશ્ય જોડેના ભોગનો સંબંધ, ત્યારે તેનું રૂપ પ્રગટે છે, એટલો જ એનો અર્થ.

આ બાબત જરા વધારે ફેાડ પાડવા જેવી છે. આપણને એક સંપ્રસાન થાય છે. શરૂમાં આપણને ઇન્દ્રિય વાટે તે મળે છે. તે

વખતે સાત અંગવાળો, બહિષ્પ્રજ એવો વૈશ્વાનર તેનાં ૧૯ મુખ વડે તેને ભોગવતો પ્રગટે છે. તે રીતે આત્માને આપણે વર્તી શકીએ છીએ.

હવે આગળ વિચારીએ. બહારનું જે સ્થૂલ છે, તેનું બાહ્યેન્દ્રિયો વડે ગ્રહણ થયેલું સંપ્રજ્ઞાન પછી અંદર અંતઃકરણ પાસે પહોંચે છે. ત્યાં સૃષ્ટિ કે દશ્ય જગત સૂક્ષ્મ સ્મરણ રૂપે અંકિત થયેલા એવા પ્રવિવિક્ત રૂપે છે. સાત અંગવાળો, પણ હવે અંતઃપ્રજ બનેલો એવો તૈજસ, એ જ તેનાં ૧૯ મુખ વડે, એ સંપ્રજ્ઞાનને સૂક્ષ્મ રીતે ભોગવતો પ્રગટે છે. આત્માને અહીં આપણે એ રૂપે વર્તી શકીએ છીએ.

આ સૂક્ષ્મ પ્રક્રિયા પણ જગતાં જ થાય છે. છતાં શાસ્ત્રીય ભાષામાં તેનેય આત્માના બીજા પાદનું સ્વપ્નસ્થાન જ કહ્યું છે. (જુઓ મંત્ર-૪.) કારણ કે, હરેક સંપ્રજ્ઞાનના બીજા પગથિયા વેળા જે પ્રક્રિયા થાય છે તે, અને કિંધમાં સ્વપ્નનું આવે ત્યારે અંતઃકરણમાં જે પ્રક્રિયા થાય છે તે બંને સૂક્ષ્મ અને માનસશાસ્ત્રની નજરે સરખી હોય છે.

મન બધી ઇન્દ્રિયોતો રાખ કહેવાય છે. બધી ઇન્દ્રિયોની સૂક્ષ્મ શક્તિ આપણી અંદર રહેલા એ અંતઃકરણમાં જે તેથી જ સ્વપ્નમાં જ્યારે બાહ્ય ઇન્દ્રિયો કામ નથી કરતી ત્યારે પણ આ જ જાતનું પ્રજ્ઞાન — સાંભળવું, જોવું, ઇન્દ્રિય — મન વાટે આપણને થઈ શકે છે. જાણે જગતા હોઈ એ તેમ જ સ્વપ્નમાં બધી વાતો અનુભવાય છે, કારણ કે, મન કે અંતઃકરણ એ બધું કામ દઈ શકે છે.

આ પ્રકારની શક્તિવાળું મન પોતાનો વ્યાપાર બે રીતે કરે છે — ૧. ઇન્દ્રિય વાટે દર્શન, શ્રવણ ઇન્દ્રિય; ૨. તે સ્થૂલ ગ્રહણ અંદર જાય ત્યારે ત્યાં સ્મૃતિવૃત્તિ જગતને સ્મરણ ઇન્દ્રિય દ્વારા આંતરગ્રહણ થાય છે. *

* શંકરાચાર્ય તેમના બાહ્યમાં કહે છે, ‘દર્શનસ્મરણે एव हि मनःस्पंदिते’ દર્શન અને સ્મરણ એ જ મનનાં સ્પંદન છે : મનની વૃત્તિ આ બે કામ કરે છે. મનના એ બે ધર્મો છે. દર્શનના વિષયને દૃશ્ય કહેવાય છે, તેમ સ્મરણના.

જાગતા હોઈ એ ત્યારે આ બંને ઓતપ્રોત બનીને ચાલે છે. એટલે કે, જાગરિત અને સ્વપ્ન બંને સ્થાનનો વેપાર ચાલુ છે; પોતપોતાને ક્રમે, આત્માના વૈશ્વાનર અને તૈજસ બંને પાદ મેળૂદ હોય છે.

૪

બિંધમાં સ્વપ્ન ચાલે ત્યારેય આ બંને સ્થાન ચાલે છે? — એવો સવાલ ઊઠશે. જાગતા હોઈ એ ત્યારે, જાગરિત અને સ્વપ્ન કહેવાતાં બંને સ્થાનનો મનોવ્યાપાર ચાલે છે, તેમ જ બિંધમાં સ્વપ્ન આવે છે તે વખતે પણ બંને સ્થાનો કામ કરતાં હોય છે?

આનો જવાબ ‘હા’ આપવો જોઈએ. બિંધમાં હોવાથી બાહ્ય ઇન્દ્રિયો સૂતી છે : આંખ બંધ છે, કાન સાંભળતા નથી, હાથ અડકતા કે પકડતા નથી, વગેરે. એટલે કે, જાગતાં જેમ ઇન્દ્રિયો કરે છે કે વર્તે છે, તેવું કામ કે વર્તન ઇન્દ્રિયો કરતી નથી. કાંઈ નહીં તોય એટલું તો ચોક્કસ કે, ઇન્દ્રિયો કામ કરતી હોય તો પણ આપણને જાગતાં જણાય છે તેમ તેની ખબર નથી પડતી. પણ તેથી એમ ન જ કહી શકાય કે ખબર નથી પડતી, માટે તેમ થતું જ નથી. સ્પર્શેન્દ્રિય ૪૦ કર્મેન્દ્રિયો મરી નથી મરે. તેમાંની આંખ બંધ હોય; પણ કાન, નાક, ત્વચા

વિષયને જુદું નામ આપીએ, તો તેને સ્મર્ય કહેવાય. આ સ્મર્ય સૃષ્ટિ દશ્યથી અલગ નથી; કેવળ ઇન્દ્રિયો દ્વારા અહલભેદને લઈને દશ્ય એ બાહ્ય છે અને સ્મર્ય એ આંતર છે, કારણ કે તેનું અહલ અંતઃકરણ વડે થાય છે.

આ જ ભેદ દ્રષ્ટા કે સ્મર્તા સુધી લઈ જઈએ તો બાહ્ય એવા વિશ્વને ગોચર કરતી વખતનું જે ચેતન તે વૈશ્વાનર, અને એ જ દશ્યને આંતરમાં સ્મર્ય રૂપે ગોચર કરતી વખતનું જે ચેતન તે સ્મર્તા કે તૈજસ. એક જ ભાવનો આવો ભેદ કરવાનું કારણ એ કે, વૈશ્વાનર બહિષ્પ્રજ્ઞ છે અને તૈજસ અંતઃપ્રજ્ઞ છે. અથવા એમ કહો કે, સંપ્રજ્ઞાનની પ્રક્રિયા સમજવા માટે, તર્કશુદ્ધ રીતે ગોઠવીને પ્રજ્ઞાનને તપાસવા માટે, આપણે ભાષામાં આંતર અને બાહ્ય બે ભાગ પાડીએ છીએ; અને એ જ ન્યાયે આગળ વધીને, તે બે ભાગને અનુલક્ષીને, એક આત્મતત્ત્વનેય એ મુજબ બે રૂપે વર્ણવીએ છીએ.

ઇંધ બંધ નથી.* અને સ્વપ્નમાં મન કામ કરે છે. તેથી સંભવ છે કે, કાન નાક ઇંધ વાટે કાંઈનું કાંઈ સંચરતું રહેતું હોય કે જે ગંધને ગરબડ કરીને સ્વપ્નદશા જન્માવે. તે ઉપરાંત બાહ્ય જગતના કાંઈ અનુભવ એવા ઉગ્ર અને બલવાન હોય કે સ્મૃતિવૃત્તિ દ્વારા, ગંધમાં છતાં, આપણને પજવે અને સ્વપ્નાં આણે. મતલબ કે, આપણને ખબર ન પડે, છતાં બાહ્ય ઇન્દ્રિય સ્થૂલનો ભોગ કરતી હોય અને તે નિમિત્ત-કારણ બનીને પ્રવિવિક્ત એવી આંતર સૃષ્ટિમાં ચાલના આપે, કે જેને લઈને સ્વપ્ન પેદા થાય.

એટલે, સામાન્ય રીતે આપણે ભલે કહીએ કે, જગતાં આપણે સ્થૂલનો ભોગ કરીએ છીએ ત્યારે સુષુપ્ત તો નથી જ હોતું, પણ શાસ્ત્રીય રીતે જેને પ્રવિવિક્ત ભોગનું સ્વપ્નસ્થાન કહ્યું તે તો હોય છે. અને ગંધમાં સ્વપ્નું જોતા હોઈએ ત્યારે પણ સ્વપ્નસ્થાનની પ્રક્રિયા ચાલે છે; પણ તેની ખબર તો જાગ્યે જ પડે છે. કેમ કે, ગંધને આશરે એ ચાલે છે, એટલે તે કાળે એ જણાય છે; પરંતુ જાગ્રત દશામાં તે નથી રહેતું. ગંધમાંથી જાગ્યે જાગ્રત દશામાં સ્મૃતિરૂપે એનું સંપ્રજ્ઞાન થાય છે. નિદ્રાનો ભોગ બનીને સ્વપ્ન ચાલતું હોઈ, એમ બને છે. સ્વપ્નું કેવળ આંતરિક ક્ષેત્રમાં — ‘ચિદાકાશ’માં સ્ફુરતી સ્મૃતિવૃત્તિનો સંસાર છે, કે જેનું સંપ્રજ્ઞાન જાગીએ ત્યારે જાગરિત સ્થાનની એક બીના તરીકે આપણને થાય છે. અને સ્વપ્નમાં થયેલું બધું જ જાગીએ ત્યારે ન પણ યાદ આવે એમ બને. આવી જ રીતે જાગતી દશામાં પણ બનતું જોવા મળે છે. ‘દિવાસ્વપ્ન’ એને કહે છે. અથવા એકાગ્ર ચિંતન, મનન કે નિદિધ્યાસન કરાતું હોય ત્યારે પણ જે પ્રક્રિયા ચાલે છે તે, આપણે જાગતાં છતાં, પ્રવિવિક્ત સૃષ્ટિનો જ વિહાર છે. એટલે કે, ગંધમાં

* આંખ બંધ હોવાથી તે કાન નાક ત્વચા ઇંધ પેઠે, ગંધતાં જોવાનું કામ ન કરી શકે. તેથી ગંધમાં સ્વપ્ન ‘જોઈએ’ છીએ તે આંતર ઇન્દ્રિયથી. તેથી ‘તૈજસ’ ત્યાં છે એમ કહ્યું છે.

જેમ સ્વપ્ન-સ્થાન છે, તેમ જ જાગતાં પણ તે હોય છે, કે જેને ઉપનિષદકાર શાસ્ત્રીય રીતે વર્ણવે છે.

૫

આથી કરીને આત્માના ત્રણ પાદમાં વચ્ચે સ્વપ્ન-સ્થાનનો પાદ ઉભયવર્તી છે — ઉભયાન્વયી છે. એક બાજુ તે બાહ્ય સંબંધવાળા જાગરિતને અને બીજી બાજુ તેના સદંતર અભાવરૂપ જે સુષુપ્ત-સ્થાન તેને સ્પર્શે છે. યોગશાસ્ત્ર ચિત્તની પાંચ વૃત્તિઓ ગણાવે છે તેની પરિભાષામાં આ સમજવાથી વધારે સ્પષ્ટતા થશે.

પાંચ વૃત્તિઓ કહી છે — પ્રમાણ, વિપર્યય, વિકલ્પ, સ્મૃતિ અને નિદ્રા. તેમાં પ્રમાણ એ બાહ્ય પડેલા પ્રત્યક્ષને માટે કહી શકાય. એ એક છેડે રહેલી બાજુ થઈ. બીજે છેડે નિદ્રા છે કે જ્યાં બાકીની ચાર વૃત્તિનો અભાવ છે. એ બે વચ્ચેનું ત્રણ વૃત્તિઓનું રાજ્ય છે, તે જ ઉપનિષદની પ્રવિવિક્ત સૃષ્ટિનો વિષય છે.

વૃત્તિ પેદા થાય ત્યારે દ્રષ્ટા તેનું સારૂપ્ય પામે છે, વૃત્તિરૂપ બને છે, એમ યોગશાસ્ત્ર કહે છે. એટલે, બાહ્યને જોયર કરતી વખતે દ્રષ્ટા વૃત્તિરૂપ બને તે જ દૈશ્વાનર. અને નિદ્રા વખતે દ્રષ્ટા તદ્રૂપ બને, તે જ પ્રાણ. બાકી, ચિદ્રાકાશની આંતર સૃષ્ટિમાં વિપર્યય, વિકલ્પ, અને સ્મૃતિની વૃત્તિઓ જોઈએ કરે ત્યારે દ્રષ્ટા તદ્રૂપ બને તે જ તૈજસ.

૬

ઉપરની બાબત ટૂંકમાં ફરી બીજી ભાષામાં જોઈએ. મનના બે ધર્મ — બાહ્ય સ્થૂળનું ઇન્દ્રિયો વડે દર્શન (એમાં શ્રવણ, ઘ્રાણ, સ્પર્શન ઇત્યાદિ સમજી લેવું); અને આંતર સૂક્ષ્મનું અંદરની ઇન્દ્રિય કે અંતઃકરણ વડે સ્મરણ. દર્શન વેળા બહાર અને સ્મરણ વેળા અંદર જાગીએ છીએ. દર્શન અને સ્મરણ એાતપ્રોત વણાઈને પરસ્પર-ભાવથી કામ કરે છે અને આપણા કુલ ચિત્તવ્યાપાર ચાલે છે.

હવે નિદ્રા લઈએ. નિદ્રા પણ મનનો જ એક ધર્મ કે વૃત્તિ છે. તે વખતે મન નથી દર્શન કરતું કે નથી સ્મરણ કરતું. એટલે કે, તેના દેખાતા કે પ્રતીત થતા બે ભાવોનો તે વખતે અભાવ હોય છે. એક રીતે કહીએ તો, મન તે વખતે શરીરની જોડાજોડ ઊંઘી જાય છે — આરામ લે છે. તે ઊંઘે છે તેથી દૃશ્ય અને સ્મર્ય બંને સૃષ્ટિઓમાંથી કશું સ્ફુરતું નથી. જો જાગે તો બાહ્ય દૃશ્ય જોવા માંડે — એટલે કે, જાગૃત અવસ્થા થાય; જો ન જાગે અને સ્મર્ય (કે જો મનને વીંટળાયેલું અંદર પ્રવિવિક્ત રૂપે પડેલું છે,) કાંઈ ને કાંઈ કારણે સ્ફુરે, તો મન સ્વપ્ન જોવા માંડે; એટલે કે સ્વપ્નાવસ્થા થાય. જેમાંથી કાંઈ ન થાય અને જે સ્થિતિ આવે, તે નિદ્રા.

હવે વિચારીએ કે, નિદ્રા વખતે જીવન ક્યાં છે? મગજ, સ્નાયુઓ ૪૦ ઊંઘે છે. જાગે છે — એટલે કે નિદ્રામાં પણ કામ કરે છે, — કેવળ હૃદય અને તેની જોડે ફેફસું; એટલે કે પ્રાણ ચાલે છે. ઊંઘતા અને મરેલા દેહમાં ફેર આટલો જ છે. તેથી જ ઊંઘતો ફરી જાગે છે. મતલબ કે, તેનું જીવનખીજ ચાલુ છે કે જે પાછું પાંગરે છે. આ જીવનખીજને પ્રાણ કહ્યું છે. તે જ પરમેશ્વર છે. તેથી પ્રભુ હૃદયમાં રહે છે — આપણો પ્રાણનાથ છે, એમ ભાષા વાપરીને આપણે એ સર્વવ્યાપી શક્તિ એક સ્થાને હૃદયમાં રહે છે, એમ કહીએ છીએ. નિદ્રા વખતે કેવળ તે જ છે — વૈશ્વાનર કે તૈજસ નથી.

હવે વિચારો કે, જાગતાં આ સર્વજ્ઞ, સર્વેશ્વર કે અંતર્યામી એવા પ્રાણનું શું? શું જાગતાં કેવળ વૈશ્વાનર અને તૈજસ જ કામ કરે છે? ના, એમ બનતું જ નથી. કેમ કે, જાગતી વખતે આપણે કેવળ દર્શન અને સ્મરણ જ નહીં, પરંતુ એ બે કામોને અંતે પ્રજ્ઞાનક્રિયા પણ કરીએ છીએ. સાદી ભાષામાં કહીએ તો, આપણે બાહ્ય ઇન્દ્રિયો વડે જોઈ જાણીને અંતઃકરણમાં તેને મમળાવીએ છીએ — સ્મરણ કરીને તે બાબતનો ક્યાસ કાઢીએ છીએ; અને છેવટે આપણી પ્રજ્ઞા કે બુદ્ધિ વડે તે વિષે નિર્ણય પર પહોંચીએ

છીએ. આ ત્રીજી ક્રિયા એ તર્કશક્તિ કે મનનો વ્યાપાર નથી, બુદ્ધિશક્તિ કે પ્રજ્ઞાનો છે. એનું સ્થાન ત્રીજું છે, અને ત્યારે સ્વયં જોતાં પ્રાજ્ઞ કામ કરે છે.

એટલે, ખરું જોતાં, હરકોઈ સંપ્રજ્ઞાન વખતે ત્રણે અવસ્થામાં આપણો આત્મા વિહરે છે. છેવટે જ્ઞાન* થાય છે તે સર્વજ્ઞ સર્વેશ્વર એવા અંતર્યામી પ્રાણને જ થાય છે. આપણે અજ્ઞાને કરીને અભિમાનથી માનીએ છીએ કે, આપણે જાણીએ છીએ કે બધું કરીએ છીએ. તેથી જ ભકતે ગાયું કે, “હું કરું, હું કરું, એ જ અજ્ઞાનતા, શકતો ભાર જ્યમ જ્ઞાન તાણે.” તેથી જ ભક્તિ દ્રામતી બને છે; કેમ કે તે જીવથી જુદા જણાતા એવા સર્વ શિવ ભણી તેને અભિમુખ કરે છે. અહીં પહોંચતાં જણાય છે કે, જીવ અને શિવ વચ્ચે તરવત: ભેદ કે જુદાઈ નથી.

પરંતુ માંડૂક્યના ઋષિ કહે છે, પ્રાજ્ઞ પણ આત્માનું ત્રીજું સ્થાન કે પાદ જ છે; આત્માની ઝોળખ માટેની એ એક નિશાની જ છે. આત્માની ત્રણ નિશાનીઓ પકડો, તો ચોથે પગલે એ કળી શકાય કે કદપાવાનો છે. અને જે પરમમાં પરમ અથવા આખરી ને ખરું જ્ઞાન જીવે મેળવવાનું છે, તે આ આત્મજ્ઞાન છે.

એ જગાએ જતાં આત્મા અને તેના ભોગરૂપ ‘હૃદય સર્વમ્’ એકત્વને પામે છે; અભેદ જેવા મળે છે. તે અભેદ વર્ણવતો આત્માનો

* ગીતાકાર કહે છે કે, સર્વ કર્મની આખર જ્ઞાન છે (અ. ૪-૩૩), તે અહીં યાદ કરવા જેવું છે. અને કર્મની વ્યાખ્યા એ કહે છે (અ. ૮-૩), ભૂતભાવનો ઉદ્ભવ કરનારું જે જીવનું વિસર્ગ-કાર્ય છે, એટલે કે તેને પોતાની વિશેષ સૃષ્ટિ કે સર્ગ પેદા કરે છે, તે કર્મ છે. કર્મ એને બાંધે છે અને મુક્ત પણ કરી શકે છે, એમ કહે છે. આ કર્મનો વિસર્ગ મન દ્વારા દર્શન અને સ્મરણ વાટે ચાલે છે, જેની છેવટે જ્ઞાન રહેલું છે. આ જ્ઞાન મનથી નહીં પણ હૃદયથી થાય છે — અંતરમાં હૃદય થાય છે, કે જ્યાં સર્વજ્ઞ સર્વેશ્વર પ્રાજ્ઞ બેઠો છે. જ્ઞાનોદયની તે ધડી પણ નિદ્રા જેવી જ છે. તેને યોગનિદ્રા કહો, અંતઃસ્ફુરણ કહો, પણ તેય નિદ્રાને જ મળતી આવે છે.

ચોથો પાદ છે. તેનું સ્વરૂપ હવે પછી ૭ મા મંત્રમાં ખૂબ ચોકસ અને જોખીને વાપરેલા શબ્દો દ્વારા ઋષિ કહે છે. તે જગાએ જતાં આત્માનું પૂર્ણ સ્વરૂપ શું છે તે અવગત થાય છે : તે આત્મા છે, કે જે જાણવાનો છે.

૯

આત્માનું અસલ સ્વરૂપ

૧

જે એક અખંડ આત્માની પ્રતીતિ, ત્રણ કક્ષામાં પ્રગટ જોવા મળતા તેના ત્રણ પાદે કરીને થાય છે, તે ત્રણ પાદ સમજ્યા બાદ, તેનું ખરું કે મૂળ સ્વરૂપ હવે કહી શકાશે.

આ સર્વ દૃશ્યની અપેક્ષાએ જણાતા ત્રણ પાદનાં જુદાં જુદાં લક્ષણોને લઈને, વૈશ્વાનર, તૈજસ, તથા પ્રાજ્ઞ એવાં નામોના ભેદો દ્વારા વર્ણવાતો આત્મા તે ભેદોમાં છે, પણ ભેદોમાંનો એક તે નથી; તે બધામાં છતાં તેમની પાર એ છે. ભેદો વડે તેની સત્તા આપણને પરખાય છે એટલું જ.

તથી, તે ત્રણ પાદ કે ભેદોમાંનું એકે લક્ષણ એનું છે એમ કહેવું અથવા તે એનું નથી એમે કહેવું, એ જરોબર નથી. મતલબ કે, પરમ એવા આત્માને કોઈ લક્ષણ વડે ઓળખી કે પકડી શકાય એમ નથી. કારણ કે, લક્ષણધારી એવા તેના ત્રણ પાદ જોયા; અને તથી આગળ એકે એવી લક્ષણધારી કે સાકાર કે સોપાધિક સ્થિતિ કે ગતિ જાણવામાં કે જોવામાં કે કહવામાં કે માણવામાં આવતી નથી કે બાકી રહેતી નથી, કે જે વિષે કોઈ કહી શકાય કે કહેવાનું રહે. એમ કહો કે, સાકાર સૃષ્ટિ કે સાકાર બ્રહ્મ કે ભાવ-સૃષ્ટિ કે શબ્દસૃષ્ટિ, જે કહો તે બધું ત્રણ પાદોમાં પૂરું થઈ જાય છે. વામનનાં ત્રણ પગલાં પેડે જીવ આ ત્રણ પગલે આ વિરાટને - સમગ્ર સૃષ્ટિને માપી

નાંખે છે. તેમ થતાંની સાથે, તર્ક અને બુદ્ધિ ઉપરાંત શબ્દ કે વાચાનું કામ પણ પતી જાય છે. એટલે પહેલા ત્રણ પાદો દ્વારા ઓળખાતી જતાં તેમાંની એક નહિ એવી નિરાકાર કે નિરુપાધિક્ક યા વિવ્રક્ષણુ દશા તર્કાતીત, શબ્દાતીત, વાચાતીત બને છે.

૨

આમ હોવાથી, ચોથે પાદે વર્તાતા કે કલ્પનામાં આવતા આ આત્માને કોઈ શબ્દ વાપરીને વર્ણવી કેમ શકાય? કારણ કે, જો કોઈ શબ્દ વાપરે તો તે શબ્દનો અર્થ પહેલા ત્રણ પાદોનો જ વિષય હોઈ શકે. કોઈ પણ શબ્દ વાપરીને ભાષામાં આપણે તે દ્વારા અમુક ચીજભાવ, અમુક પદાર્થ કે અમુક ગુણ કે અમુક ક્રિયા જ બતાવીએ છીએ. હવે જો આત્માને માટે કોઈ શબ્દ સમર્પક હોય, — તેને બરોબર બતાવી શકે, તો આત્મા તે ચીજ કે તે ગુણ કે તે ક્રિયા છે, એમ ઠરે. અને એમ હોય તો તે પહેલા ત્રણ પાદોમાંનો જ કોઈ એક છે, એમ જ કહેવું પડે. અને તે તો એ નથી. એનાં એ ત્રણ નિશાન છે ખરાં, પણ નિશાન એ નિશાની જ છે. એટલે નિશાની વડે બતાવાતું તેનું મૂળ રૂપ વર્ણવવા શબ્દ નથી; તેથી આત્મા અનામી છે, અનિર્વચનીય છે, વગેરે રીતે તેને આપણે વર્ણવીએ છીએ.

અથવા તેને વર્ણવવાને માટે નેતિ નેતિ શબ્દ વાપરી શકીએ. જેમ કે, કોઈ માણસ આત્માને અંગે જાણવાને સારુ, અમુક સાકારતા-સૂચક શબ્દ વાપરીને પૂછે કે, ‘તે આ છે? તે પેલું છે? તે અમુક છે? તે તમુક છે?’ તો તે દરેકનો જવાબ એવો જ આપવો પડશે કે, “ના, ના; આત્મા તે ન હોય; આત્મા તે નથી! ‘નેતિ નેતિ.’”

૩

આમ ‘નેતિ નેતિ’ કહેવાથી જવાબ આપવાનું આપણે ટાળીએ છીએ, એવું કદાચ લાગે. પણ તે બરોબર નથી. એ રીતે

અપાતો જવાબ જ સાચો અને શક્ય એટલો સંપૂર્ણ છે. એમાં પૂરી સમજ — માણસની પ્રજ્ઞાને જેવી ને જેટલી સંભવી શકે તેટલી બધી સમજ — રહી છે.

આવી સમજને જ ગીતા ‘બુદ્ધિયોગ’ કહે છે, અને તેનું વર્ણન અં ૨ માં (શ્લોક ૩૯ થી માંડીને) તથા અં ૧૦-૧૦ વગેરે સ્થાને કરે છે. અને કહે છે કે, એ પ્રજ્ઞા કે બુદ્ધિયોગની સમજવાળો પુરુષ ‘શબ્દબ્રહ્માતિવર્તતે’ — શબ્દસૃષ્ટિની પાર જતો રહે છે; એટલે કે, તે શબ્દબ્રહ્મ — અથવા તો તેને મળતો નવો શબ્દ બનાવીને કહું તો — અર્થ-બ્રહ્મ કે ભાવ-બ્રહ્મ એવું આ બ્રહ્માંડ છે, તેને આંટી જઈ શકે છે. આ બુદ્ધિ એવી છે કે જે ‘અતીન્દ્રિયમ્’ એવા એ અનામી, નિરાકાર, નિર્ગુણને પણ ગ્રહણ કરી શકે છે. (બુદ્ધિયોગ ગીતા અં ૬-૨૨ : બુદ્ધિગ્રાહ્યમ્ અતીન્દ્રિયમ્). એ બુદ્ધિયોગ ભક્તિથી મળે છે; તે જ્ઞાનદીપ વડે અજ્ઞાન-તિમિર ટળે છે. (ગીતા ૧૦-૧૦.)

૪

શબ્દ દ્વારા વાત કરવી હોય તો આત્મા વિષે આટલું બની શકે. બાકી આત્મા કાંઈ વર્ણનની વસ્તુ નથી; અનુભવની વસ્તુ છે, પોતે પોતાને જોવા જેવી ‘અકલ કલા’ એ છે. આ ઉપનિષદ અંતે કહે છે એમ, આ એવું પદ છે કે, આત્મા વડે આત્મા જાતે જ આત્માને પહોંચે છે! (મંત્ર ૧૨.) વર્ણનની વસ્તુ હોય તે તો શબ્દબદ્ધ કરી શકાય; શબ્દોથી તેને જાણી લેવાય. પણ આ તો ‘શબ્દાતીત’ છે; એટલે અવર્ણનીય એવી એ પરમ વસ્તુનું વર્ણન નકારવાચક શબ્દોથી જ કરવું હોય તો કરી શકાય. એટલે કે, બહુ બહુ તો, એનો ઈશારો આપવો હોય તો આપી શકાય; એ બતાવી તો ન જ શકાય. કેમ કે કાણુ કેને બતાવે? આત્મા પોતે પોતાને બતાવે તો બતાવે છે, એમ કહી શકા.

આત્મા વિષે બતાવવાનું-જોવાનું કે બતાવી-જોઈ શકાય એવું બધું તો પહેલા ત્રણ પાદોમાં પૂરું થઈ ગયું ! એ પછી જે પાદ કે પગલું આગળ વિચારતાં આવે છે તે એથું છે, એમ કહેવા ખાતર ભલે કહો; બાકી ખરું જોતાં ગણિતની રીતે કે વ્યવહારમાં કમ તરીકે એ પાદ એથો નથી. કમ કે, તો તો એમ પુછાય કે, પછી પાંચમું શું ? છઠ્ઠું શું ? વગેરે. પરંતુ એવો સવાલ અહીં નથી. એની પૂર્વે ત્રણ પગલાં કહ્યાં છે, તે પછી ગણવાનું કે વર્ણવવાનું કશું બાકી નથી રહેતું.

તેથી કરીને આત્માના પહેલાં કહેલા ત્રણના ક્રમનો કે તેમના જેવા ક્રમમાં એથો આવતો હોય એવો અ પાદ નથી. કાંઈ એક જ વસ્તુને બરોબર નિહાળીને જોવા ત્રણ જગાઓએ જવું જોઈએ, અને તેમ કરીએ, તથા એ રીતે તેનું પૂર્ણ રૂપ કળી લેવા મથીએ, તેવું આ આત્માના રૂપનું છે : તેટલા પૂરતી જ આ ત્રણ પાદની વાત છે. તેથી વર્ણવવા ધારેલી મૂળ વસ્તુ ગણતરીમાં કાંઈ ચોક્કી ન બને. ત્રણ જગાએ જઈને જોતાં ત્રણ રીતે સાકાર જોવા મળતી ચીજ મૂળ એક જ છે અને તે જ મૂળે જોઈએ છીએ એટલું જ.

૫

એમ ત્રણ પાદે જઈને જોયા કે બતાવ્યા પછી હવે કહેવામાં આવે છે કે, એ ત્રણેને છોડીને, છતાં એ ત્રણ વડે સાકાર બનતું હોવાથી, ગણતરી પૂરતું કહીએ તો, જે તેમની આગળનું અને અંદર છતાં તેમની પાર રહેલું એવું, જે તેમનાથી નિરાળું છતાં તેમાંથી સમજાતું કે કદપી શકાતું એવું, તેથી જેને એથું કહીને વિચારી શકાય છે, તેને હવે કહ્યો.

૬

આ પ્રકારની દલીલ કરીને ઋષિ હવે આત્માનો એથો મનાતો કે ગણવા ખાતર એથો ગણાતો પાદ વર્ણવે છે. એમ આત્માના ચાર પાદ કહેવાનું પ્રકરણ માંડૂક્યકારે જે બીજા મંત્રથી શરૂ કરેલું, તેનો સમારોપ તે હવે કરે છે.

૭

ચોથો પાદ જે મનાય છે તે આ છે :—

નાન્તઃપ્રજ્ઞં ન બહિષ્પ્રજ્ઞં નોભયતઃપ્રજ્ઞં ન પ્રજ્ઞાનઘનં ન પ્રજ્ઞં
નાપ્રજ્ઞમ્ । અદૃષ્ટમવ્યવહાર્યમગ્રાહ્યમલક્ષણમચિન્ત્યમવ્યપદેશ્ય-
મેકાત્મપ્રત્યયસારં પ્રપંચોપશમં શાન્તં શિવમદ્વૈતં ચતુર્યં મન્યન્તે
સ આત્મા સ વિજ્ઞેયઃ ॥ ૭ ॥

પદાર્થ

ન = નહીં અન્તઃપ્રજ્ઞમ્ = અંતઃપ્રજ્ઞ, અંતર્મુખ ન = નહીં બહિષ્પ્રજ્ઞમ્
= બહિષ્પ્રજ્ઞ, બહિર્મુખ ન = નહીં ઉભયતઃપ્રજ્ઞમ્ = બહાર તથા અંદર
— બંને તરફની પ્રજ્ઞાવાળો ન = નહીં પ્રજ્ઞાનઘનમ્ = પ્રજ્ઞાનઘન
ન = નહીં પ્રજ્ઞમ્ = પ્રજ્ઞ, વિવિધ બધું જાણનાર, ચિદ્રૂપ, સર્વજ્ઞ
ન = નહીં અપ્રજ્ઞમ્ = અપ્રજ્ઞ, બધું નહીં જાણનાર, અચેતન.

અદૃષ્ટમ્ = અણુદેખ્યો, અદૃશ્ય અવ્યવહાર્યમ્ = વ્યવહારમાં ન
આણી શકાય — જેની જેડે વ્યવહાર ન પાડી શકાય એવો અગ્રાહ્યમ્
= જેનું ગ્રહણ ન કરી શકાય એવો, અગોચર, અગમ્ય અલક્ષણમ્ =
કોઈ પણ લક્ષણ જેને નથી એવો, અલખ અચિન્ત્યમ્ = મનમાં જેને
વિચારી ન શકાય એવો અવ્યપદેશ્યમ્ = શબ્દ ઇં વડે જે બતાવી ન
ન શકાય — ઓળખાવી ન શકાય એવો, શબ્દાતીત, અવર્ણ્ય
एकात्मप्रत्ययसारम् = સર્વ કાળે સર્વદા એક આત્મા જ છે એવી જે
પ્રતીતિ કે અમૃતત્વનો અનુભવ છે તેના સારરૂપ; જેને લઈને એક
અવિચ્છિન્ન આપાપણું આપણને પ્રતીત થાય છે, તેના મૂળ કારણ
કે રહસ્યરૂપ પ્રપંચોપશમમ્ = જ્યાં પ્રપંચનો ઉપશમ છે — પ્રપંચમાત્ર
મટ્ટી ગયો છે, આ ભવસંસાર લોપ પામી જાય છે એવો શાન્તમ્ =
શાંત, ભવસાગરનાં મોજાં જ્યાં છે જ નહીં એવી — કોઈ પણ
વૃત્તિથી રહિત એવી, જ્યાં ચિત્ત લય પામી ગયું છે એવી સ્થિતિવાળો
શિવમ્ = શિવ, જ્યાં સુખદુઃખના પલટા નથી, કેવળ આનંદ કે હોય

તો સુખ સુખ જ હોય એવી એક અવિકારી સ્થિતિવાળો અદ્વત્તમ્ = અદ્વૈત, જ્યાં અન્ય કંઈ જ નથી, જ્યાં અન્યત્વનો જ લોપ છે એવી સ્થિતિવાળો ચતુર્થમ્ = ચોથો (પાદ) મન્યન્તે = (લોકો) માને છે સઃ = તે આત્મા = આત્મા (છે;) સઃ = તે વિજ્ઞેયઃ = જેને વિશેષ કરીને જાણવાનો છે તે, જ્ઞેય.

અન્યથા

(યમ્) ન અંતઃપ્રજ્ઞમ્, ન બહિષ્પ્રજ્ઞમ્, ન ઉભયતઃપ્રજ્ઞમ્, ન પ્રજ્ઞાન-ધનમ્, ન પ્રજ્ઞમ્, ન અપ્રજ્ઞમ્ । (અતઃ યમ્) અદૃષ્ટમ્, અવ્યવહાર્યમ્, અગ્રાહ્યમ્, અલક્ષણમ્, અચિંત્યમ્, અવ્યપદેશ્યમ્, એકાત્મપ્રત્યયસારમ્, પ્રપંચોપશમમ્, શાંતમ્, શિવમ્, અદ્વૈતમ્, ચતુર્થમ્ (પાદ) મન્યન્તે, સઃ આત્મા । સઃ વિજ્ઞેયઃ ॥

અર્થ

(જે પાદ) અંતઃપ્રજ્ઞ નથી, બહિષ્પ્રજ્ઞ નથી, ઉભયતઃ-પ્રજ્ઞ નથી; (જે પાદ) પ્રજ્ઞાનધન નથી, પ્રજ્ઞ નથી, (તેમ) અપ્રજ્ઞ (પણ) નથી; (આથી કરીને જે પાદ) અદૃષ્ટ છે, અવ્યવહાર્ય છે, અગ્રાહ્ય છે, અલક્ષણ છે, અચિંત્ય છે, અવહર્ય છે; (જે આપણા પ્રજ્ઞાનમાત્રમાં સૂત્રરૂપે રહેલા) એકાત્મ-અનુભવના સારરૂપ છે; જ્યાં (પ્રથમ ત્રણ પાદોમાં ધૃતા પ્રત્યયરૂપ) પ્રપંચ વિરામ પામે છે; (એટલે,) જે શાંત છે, શિવ છે, અદ્વૈત છે; (એવો જે) ચોથો (પાદ) મનાય છે, તે આત્મા છે. (જીવે) તેને જાણવાનો છે — તે વિજ્ઞેય છે.

[આ પ્રકારે માંડૂક્યના ત્રણ આત્માના ચાર પાદો વર્ણવવાનું પૂરું કરે છે. તે કહે છે, ‘હે શિષ્ય, આત્માને ચતુષ્પાદ કહ્યો તે આ અર્થમાં તું સમજ.’]

૮

સ્વાભાવિક રીતે શિષ્યને પૂછવાનું મન થશે કે, “હે મહારાજ, પહેલા ત્રણ પાદો તો સમન્વય એવા છે. તે હું જોઈ-જાણી-માણી શકું છું. તેથી તેમનો અર્થ કે વસ્તુ હું પકડી શકું છું. તેવું આ ચોથે પાદે બનતું નથી.

“છતાં, આપ કહો છો તે પરથી એટલું તો ગળે ઊતરે છે કે, આ પકડી શકાતાં ત્રણ પગલાં પછી આત્મા વિષે આગળ વિચારવાને સારું ચોથું પગલું આવે ખરું. પણ તે પગલું કયાં મુકાય, કયાં તે મૂકવું, તેની કાઈ ચોક્કસ ધરતી પકડાતી નથી ! એથી કરીને તર્ક-યાત્રા કલ્પનાને જોરે કદાચ આગળ જાય, પણ સમજબુદ્ધિની યાત્રા તેની જોડે નથી ચાલતી; તે બુદ્ધિ અહીં થંભી જતી લાગે છે. ચોક્કસ પગલું આગળ ભરી શકાય છે એમ તો લાગે છે; - ભરવું જોઈએ, કેમ કે જિજ્ઞાસા તૃપ્ત નથી થતી; પણ તે ઊપડે તેની સાથે થંભી જાય છે, કેમ કે તે કયાં પડે છે તે દેખાતું નથી. અને તેમ છતાં તે જગા ચોક્કસ હોય એવા અર્થનો રણુકો આપની વાણીમાં જોઈ છે. તે આપે વર્ણવીને કહ્યું તે મેં સાંભળ્યું; પણ પહેલાં ત્રણ પેઠે તે વર્ણન સરળ ગળે ઊતરતું નથી.”

આ જાતનો સવાલ જરૂર થાય છે. તેનો જવાબ આ મંત્રમાં વાપરેલાં અનેક વિશેષણોમાં ઋષિએ કહ્યો છે.

૯

શિષ્યની આ ગૂંચવણ સાંભળી ગુરુ કહે છે —

“હે શિષ્ય, તારી વાત સાચી છે. આત્માના પ્રથમ ત્રણ પાદ જેવું સ્પષ્ટ અને સાકાર કે દૃષ્ટ અથવા વ્યવહારમાં વર્તી શકાય એવું આગળનું આ ચોથું પગલું નથી. પણ, અહીંયાં સમજવાનું કે ધ્યાનમાં લેવાનું એ છે કે, તે પગલું એવું હોઈ પણ ન શકે; નહીં તો તેને ચોથું શું કામ કહીએ ? તો તો એ પાદ પ્રથમ ત્રણમાંનો જ કાઈ

એક ન ઠરે કે? કેમ કે, દષ્ટ કે સાકાર યા વ્યવહાર્ય એવું કશું જ એ ત્રણ પાદ બહાર છે-હતું કે હશે નહીં.”

શિષ્ય — આપનું આ કહેવું તો સમજાય છે. પહેલા ત્રણ પાદથી સાવ તોખો પડતો તો એ હોવો જ જોઈએ, એમ અનુમાન કર્યા વગર છૂટકો નથી.

ગુરુ — “એટલે જ ઉપનિષદ એ વસ્તુ સાફ કહે છે કે, વૈશ્વાનર પેઠે તે પાદ બહિઃપ્રજા નથી; કે તૈજસ પેઠે તે અંતઃપ્રજા નથી. અથવા તો બહાર અને અંદર બેઉ તરફ જેની પ્રજા કામ કરે છે, તેવો ઉભયતઃપ્રજા પણ એ પાદ નથી. એટલે, ચોથા પાદને, આ કારણે, ન પહેલો કે ન બીજો પાદ કહી શકાય. આટલી નકારવાચક સમજ તો તને સ્પષ્ટ થવી જોઈએ.”

શિષ્ય — હે મહારાજ, ‘બહિઃપ્રજા’ કે ‘અંતઃપ્રજા’ એ પદ તો આપે આગળ કહેલું. પણ ‘ઉભયતઃપ્રજા’ એ નવો શબ્દ છે. તે પાદ નવો છે કે શું?

ગુરુ — “તારો પ્રશ્ન ઠીક છે. એ નવો પાદ નથી. પરંતુ પ્રથમ બે પાદ વચ્ચે અમુક એવી અવસ્થા હોય છે, કે જે બંને ભણીની ગણવી પડે. જેમ કે, સ્વપ્નમાં અંતઃપ્રજા હોઈએ તેમાંથી જાગતાં બહિઃપ્રજા થઈએ, તે સંધિકાળ. અથવા તો દુનિયાની સામાન્ય ભાષામાં જાગતા હોવા છતાં, જ્યારે બહારથી પ્રજ્ઞાન પામી અંતરમાં તે વિષે અંતઃપ્રજા વડે ચિંતનમનન કરીએ છીએ, અને વચ્ચે વચ્ચે બહારનું પ્રજ્ઞાન મેળવતા રહીએ છીએ અને પાછા તે વિષે અંદરથી પણ ચિંતવતા જઈએ છીએ, ત્યારે પણ — જાગતાં છતાં — આપણી ઉભય-ગતિ હોય છે. બદલે, આ ગતિ તો ખૂબ જ ચાલે છે. આ જાતનો પાદ પહેલાં બે કરતાં અલગ નથી, તેથી તેને નવો ન ગણતાં ‘ઉભયતઃપ્રજા’ કહીને ભેગો જ વર્ણવ્યો છે.”

શિષ્ય — સમજ્યો. એ વસ્તુ સ્પષ્ટ જોઈ શકાય છે.

૧૦

ગુરુ — “ હવે આગળ ચાલીએ. એમ સમજ કે, ચોથો પાદ ત્રીજો પ્રાણ પાદ પણ નથી. એટલે કે, તે ‘પ્રજ્ઞાનધન’ નથી.”

શિષ્ય — તો શું તે પ્રાણ પેઠે ‘ચેતોમુખ’ પણ નથી? પ્રજ્ઞાન-રહિતતાની શૂન્ય કે જડ અચેત દશા એ છે? તો તો એ દશા ‘ઇદમ્ સર્વમ્’ એવા દશ્યમાં ન ખપે? તેને આત્માનો ચોથો પાદ કેમ કહેવાય?

ગુરુ — “ આ પ્રશ્ન સ્થાને છે; એ બરોબર છે. ચોથો પાદ પહેલો ને બીજો નથી, એટલે દશ્યમાં તો કેમ જ ખપે? ઉપરાંત તે ત્રીજો પાદ પણ નથી. તેથી તે ‘પ્રજ્ઞા’ પણ ન ઠરે; પરંતુ તેથી તે ‘અપ્રજ્ઞા’ છે, એમેય નથી. માટે ઉપનિષદ કહે છે, તે નથી ‘પ્રજ્ઞા’ કે નથી ‘અપ્રજ્ઞા’. એટલે ત્રીજા પાદનો પ્રાણ, સર્વજ્ઞ, સર્વેશ્વર, અંતર્યામી પણ અસલ આત્મા નથી. મતલબ કે, ત્રીજો પાદે તું જેમ એક સાકાર એવો — નિદ્રામાં પણ પ્રજ્ઞાનધન બનેલો અને જગતની રીતે બેઠો એ તો સર્વેશ્વર સર્વજ્ઞ અંતર્યામી કહેવાય, એવો જે એક અજોડ પરમ ભાવ પામી શકે છે, તે પણ આત્માનો આ ચોથો પાદ નથી; કેમ કે પ્રથમ એ પાદ પેઠે જ ત્રીજા પ્રાણ પાદ જેવી પણ સાકારતા કે દૃષ્ટતા કે નિર્વચનીયતા કે ગોચરતા ચોથા પાદમાં નથી. જો તેમ હોય તો તેને ચોથો પાદ કેમ કહેવાય?”

શિષ્ય — હે મહારાજ, આ જ મારી ગૂંચવણ છે! જોને આપ અતુષ્પાદ કહી વર્ણવો છો, તેના ત્રણ પાદ તો જોયા; — જોવાય, સમજાય કે વર્ણવાય એવા છે; વ્યવહારમાં પણ એ વર્તી શકાય એવા છે. તેથી તેમને મારી બુદ્ધિ બરોબર ગ્રહણ કરે છે; એટલે કે, એમનાં લક્ષણ હું પકડી લઈ શકું છું; અને આપ તે બતાવો છો તેમ હું એ ત્રણેને જોઉં છું. મતલબ કે, તે પાદો બતાવી શકાય એવા છે. પરંતુ, આગળ વધી આપ જે ચોથો પાદ બતાવો છો, તે વર્તાતો નથી — દેખાતો નથી. અને જ્યારે આપ કહો છો કે,

આત્મા તો ખરેખરો આ ચોથો પાદ જ છે અને એ મારે જાણવાનું છે, ત્યારે તો મને એમ થાય છે કે, ત્યારે આ ત્રણ પાદ જે કહ્યા તે શું સાવ ક્ષણતુ વાત જ માનવાની? જે દેખાય છે તે ખરેખરો નથી, અને જે નથી દેખાતો તે જ ખરેખરો છે, એવી અટપટી વાત આ તો લાગે છે!

ગુરુ — “હે વત્સ, તારી મૂંઝવણ ઉઘાડી છે. પણ તું પગલે પગલે જે આગળ વધીશ, તો તેમાં કાંઈક સુધારો થશે. પહેલું તો એટલું માન કે, આત્મા ચતુષ્પાદ છે, એનો અર્થ આત્મ-પદાર્થ ત્રણ પાદ પૂરા સમજાયા બાદ સમજવાનો કે સમજી શકાય તો સમજાય એવો પદાર્થ છે. તેથી ઉપનિષદ કહે છે કે, ચોથો પાદ એ પહેલો કે બીજો કે ત્રીજો એકે નથી. તેથી કરીને તે ચતુષ્પાદ આત્મા, એના પહેલા ત્રણ પાદ પેઠે, દૃષ્ટ, વ્યવહાર્ય, ગ્રાહ્ય, સ-લક્ષણ, ચિત્ત્ય, કે વ્યપદેશ્ય નથી. એટલે તું કહે છે તે ખરું છે કે, ત્રણ પાદ પેઠે વર્તાય એવું કશું ચોથા પાદ માટે બતાવી શકાતું નથી. તેથી જ ઉપનિષદકાર એમ કહે છે કે, જે ચોથા પાદનું લક્ષણ કે ઓળખાણ આપવું હોય તો, એ લક્ષણોની અપેક્ષામાં નકારતી ભાષા વાપરીને એમ કહીએ કે, તે અદૃષ્ટ છે, અવ્યવહાર્ય છે, અગ્રાહ્ય છે, અલક્ષણ છે, અચિત્ત્ય છે, અવ્યપદેશ્ય છે. મતલબ કે, જીવની સાધારણ પ્રજ્ઞાન-શક્તિનાં જે બધાં સાધનો કે કરણો કે ઇન્દ્રિયો છે — મન, વચન કે કર્મ — તે કાંઈ વડે તે ગોચર થઈ ન શકે; એ કાંઈ વડે આપણાથી એની જેડે પાલાં પાડી શકાતાં નથી.”

શિષ્ય — આ તો કબૂલ કરવું જોઈએ; આ મારા ખ્યાલમાં પણ આવ્યું. પણ મારી મૂંઝવણ અહીં જ રહે થાય છે — ‘ત્યારે એને ચોથું કહીને અલગ કહેવાથી, સારાંશે, નક્કર ભાવાત્મક નીપજી શું રહ્યું? એ ચોથું ચતુર્થમ્ કહ્યું એ શું? એનો અર્થ શો?’ અને એમ શંકા ઊઠે છે ત્યારે, હવે આપ કહો છો તે પરથી, મને એમેય લાગે છે કે, એ શંકા વ્યર્થ છે, કેમ કે જે સાકાર નથી એમ

આપ સમજવો છો, તે વિષે પછી મારાથી એમ તો કેમ જ પુછાય કે, એનો આકાર શો છે? છતાં, જે આત્માને સત્તા છે, તે એક સત્ય ભાવ છે — અરે! તે જ છે અને બ્રહ્મ કાંઈ નહિ, એમ કહેવાય છે, — તો પછી તે ચતુર્ય કહેવાતા પદાર્થ કે ભાવનું કાંઈ કે બોધન કે આકલન થઈ શકે કે નહીં? અને તે કેવી રીતે? આ મારી મૂંઝવણ છે.

ગુરુ — “તારી વાત સાચી છે. આત્મ-પદાર્થ સત્ય છે; એ કાંઈ નેતિ-નેતિ-વાચ્ય હોવા છતાં નકાર કે શૂન્યભાવ નથી જ. અને તેથી જ તે વિજેય છે, એમ ઉપનિષદમાં કહ્યું છે. પણ તેનું સાધન ઇન્દ્રિયો કે મન અથવા વાચા કે શબ્દ નથી; છતાં તે વિજેય છે.”

શિષ્ય — હે પ્રભુ, આપના આ શબ્દો મને શાંતિ આપે છે. કેમ કે જે જાણવા જેવું હોય તો એ જ છે, એમ તો જરૂર લાગે છે. ‘આ બધું શું છે?’ ‘હું શું છું — કાણુ છું?’ ‘આ જગત શું છે?’ ‘તેને કાણુ ચલાવે છે?’ — ૪૦ પ્રશ્નો માનવીના મનમાં અચૂક ઊઠે જ છે. આ તેની મૂળ ચૂચ કે અમૂંઝણ છે. આ ટાળવા કે ઉકેલવા કે સમજાવવા સારુ આપ પ્રયત્ન કરો છો. તેથી હું કેટલું શું પામી શક્યો તે કહી જાઉં:—

આ ઉપનિષદે પહેલી વાત એ કરી કે, ત્રણ કાળમાં વર્તતું આ બધું સર્વમ્ અને તેની પારનું ત્રિકાલાતીત બધું ઐ છે (મંત્ર-૧).

અને ત્રણ કાળમાં પ્રતીત થતા ચિદાકાશમાં ‘હું હું’ કરીને ચાલતું જે એકધારું ચેતન સત્ય જણાય છે, તે મૂળે આત્મા છે; અને આ આત્મા તથા પેલું સર્વમ્ બંને બ્રહ્મ છે (મંત્ર-૨).

એ જ મંત્રમાં આગળ કહ્યું કે, આ ચિદાકાશમાં એકરસ રહેલો જે આત્મા છે તે ચતુષ્પાદ — ચાર પાદધારી છે.

તેના ચાર પાદ કયા તે સમજાવતાં ત્રણ પાદ ગણાવ્યા — વૈશ્વાનર, તૈજસ અને પ્રાણ.

તેમાં વૈશ્વાનર અને તૈજસ રૂપના પાદના આત્મામાં હું મારાપણું જોઉં છું. પ્રાણ સર્વેશ્વર વિષે તેમ જોવું એટલું સહેલું નથી; છતાં તે પાદમાં પણ હુંપણાનો કચાસ કરી શકું છું. અને મારું આ હુંપણું કેવળ કાઈ એક દશામાં જ નથી સમાતું. જાગ્રત, સ્વપ્ન કે સુષુપ્ત એ ત્રણમાંનું કાઈ એક જ સ્થાન મારું નથી; એ ત્રણે સ્થાન મારાં છે, એમ પણ મને સમજાય છે. એટલે, ‘હું કાણુ’ એ જાણવાનું તો પાછું ઊભું જ રહે છે! અને આપ કહો છો કે, તે જાણી શકાય છે, - તે ‘ચતુર્થ’ છે - તે તું આત્મા છે!

મારા સવાલના જવાબ તરીકે તેમાં જવાબપણું છે એમેય હું કબૂલ કરું છું. એ સાંભળી એટલી શાંતિ મને જરૂર થાય છે કે, મારા મૂળ સવાલનો જવાબ તો એમાં છે જ કે, આત્મા કેવળ શૂન્યવાદ કે નકારવાદ યા નિર્વાણુપદ નથી; આત્મા સત્ય છે, નિત્ય છે.

એટલે, એ સત્ય ભાવની પરખ પડે એવું હકારવાચક કાંઈક કહો, એમ મારી આપને પ્રાર્થના છે.

ગુરુ — “જરૂર, એ કહું. તું જે ત્રણ સ્થાનોમાં પોતાપણું જુએ છે, એવું જે આત્મભાન છે, એવો જે એકાત્મપ્રત્યય તને થાય છે અથવા તો તારે કબૂલ કરવો જ પડે એમ છે, તેમાં જે નવું સ્થાન કે નવો પાદ હોવાનું રહેલું છે, એ કુલ વ્યવહારની ‘કદં સર્વમ્’ની આખી તારી અનુભૂતિનો સાર છે. આવો એકાત્મપ્રત્યય તું જરૂર એક નિરાળા ભાવરૂપે કે સ્વયંભૂ હયાતીરૂપે સમજી શકશે. એ ભાવ તે ચોથો પાદ છે. આ દશ્ય જગતમાં દૃષ્ટ એવા તારા કુલ વ્યવહાર કે પ્રપંચની અંદર, જાગ્રત સ્વપ્ન અને સુષુપ્ત એ ત્રણે અવસ્થામાં, તું અનુભવ લેતો વિચરે છે; તે બધી જે અનંત અનુભવોરૂપી મણકાની મણિમાળા છે, તેની અંદર સૂત્ર રૂપે તને જે એક પોતાપણાની પ્રતીતિ થાય છે, એનો સાર આ ચોથો પાદ છે. અને એ આત્મા છે.”

શિષ્ય — હે પ્રભુ, આ તો એક હકીકત જ થઈ. એ એકાત્મ-પ્રત્યયનો ઇન્કાર ન કરી શકાય; એનો અભાવ માની ન શકાય. તે વિષે વધુ મને કહો. તે મનમાં ઊતરતી વાત લાગે છે.

ગુરુ — “ હે વત્સ, વિવિધ-પ્રજ્ઞાન-મણિમાળાના સૂત્રરૂપે રહેતી આ અનુભૂતિ સાક્ષાત્ છે. એ જ એક હકીકત છે. પણ બને છે એમ કે, પ્રપંચમાં જ્યારે જે અનુભૂતિ થાય ત્યારે તેવો હું છું, એમ આપણે રંગાઈ જઈ મોહમાં પડીએ છીએ. કેવળ સદૈવ એવો પ્રકાશ જેમ જેવા-રંગી કાચ હોય તેવો જ દેખાય છે, અથવા આકારરહિત જળ જે પાત્રમાં હોય તેવા આકારનું બને છે, એવું જ આ પ્રપંચનો અનુભવ કરતા જીવનું થાય છે. પણ એ તો કેવળ તે તે ઉપાધિએ કરીને બને છે; કાંઈ જીવનો મૂળ સાર એ નથી. આમ થાય છે તેથી જ જીવ જીવ છે. પહેલાં ત્રણ સ્થાનો કે પાદો આવી ઉપાધિવાળી દશાઓ બતાવે છે. ત્યાં આ પ્રપંચ પૂરો થાય છે. ચોથો પાદ પ્રપંચોપશમ છે, એમ ઉપનિષદ કહે છે તે આથી કરીને. ત્યાં આગળ કેવળ એકાત્મપ્રત્યયસારની જ હોવાતી છે, અગાઉના ત્રણ જીવ પ્રત્યયો ત્યાં નથી; એમનો પ્રપંચ-ત્યાં શાંતિ થાય છે — ઉપશમ પામે છે. ”

શિષ્ય — હે મહારાજ, આ તો $૧ + ૧ = ૨$ જેવું જ મારે માનવું જોઈએ. હજી આ વાત આગળ કરો.

ગુરુ — “ હે વત્સ, આટલું તું જુએ તો બાકીનું તો તું તરત જોશે. તે પાદે પ્રપંચ શમે, એટલે તે શાંત છે, એ ઉઘાડું છે. અને એમ ઉપનિષદ કહે છે.

“ કેવળ શાંતિ, અવિચ્છિન્ન નિરપવાદ શાંતતા, — એટલે કે, અશાંતતા-માત્રનો નિતાંત અભાવ — એવો આ પાદ છે. એટલે પછી, પ્રપંચની સંસરતી રહેતી કાલ-ગતિમાં સતત જે સુખદુઃખ કે રાગદ્વેષ ઇન્દ્રિય-પ્રક્રિયાની લોલકગતિ અનુભવીએ છીએ, તે એ પાદમાં સંભવે નહીં. તેથી તે પાદ કેવળ શિવ છે; ત્યાં અશુભ, અસુખ માત્રનો નિતાંત અભાવ જ માનવો રહ્યો.

“આમ જ્યાં દૈત જ નથી, પછી કાણુ કાને શું કરે-કહે કે કરાવે-કહાવે? ત્યાં કર્તા, કર્મ અને ક્રિયા જેવું જ નથી રહેતું, કે જે ત્રિપુત્રીને લઈને આ પ્રપંચની અનંતતા અને અનેકતા જોઈએ છીએ. તેથી ઉપનિષદ આગળ અદ્વૈત વિશેષણ વાપરીને કહે છે કે, તે પાદ અદ્વૈત છે.”

શિષ્ય — હે મહારાજ, આ કહો છો તે પરથી મને શું કે કેટલું હવે સમજાય છે તે કહી જાઉં.

સત્ કે હયાતી જેવી કાંઈ વસ્તુ હોય, ચિત્ કે પ્રજ્ઞાન યા ચેતના જેવો કાંઈ અનુભવ હોય, અને સુખદુઃખ નહીં પણ કેવળ અવિરત શાંતિ કે નિર્ભેજ અનૂટ આનંદ જેવી કાંઈ ચીજ હોય, તો તે અહીં આ ચોથે પાદે તેની પરાકાષ્ઠા પામે છે!

વળી પ્રપંચ સત્ય છે કહેવા કરતાં એકાત્મપ્રત્યયસાર સત્ય છે, પ્રપંચોપશમ સત્ય છે, એમ કહેવું એ વધારે ઉચિત છે.

સતત ડાહ્યા કરતી કે હિલોળતી રહેતી ચિત્તવૃત્તિને ચિત્ કે ચેતના માનવી, તેના કરતાં એ બધી લહરીઓમાં ડાહ્યા વિના શાંત રહેતી જે અડગતા છે, તે શાંત ખરી ચિત્ છે એમ કહેવું, એ જ વધારે ઉચિત છે.

અને મનના રાગદ્વેષ ઇન્ને લઈને સુખદુઃખ રૂપે દેખાતું ભાન એમાં આનંદ માનવો એ આનંદ નથી, પણ અડગ શાંત જે છે તે જ આનંદમૂર્તિ છે — શિવ છે એમ કહેવું, એ વધારે ઉચિત ગણાય.

એમ આત્મા આ જ એક પાદ છે. અને તે સચ્ચિદાનંદ છે, અદ્વૈત છે, એમ સ્વીકારવું જોઈએ. અને જરૂર, આ એક ચોક્કસ ભાવ છે; તે શૂન્ય નથી. ત્યાં પ્રપંચનો નિર્વાણ છે, પણ એ શૂન્યત્વ ન કહી શકાય.

તથા આ ચોક્કસ માનવા પડતા પરમ અદ્વૈત ભાવને ચોથો ક્રમ આપીને વાત કરવી પડે, એ પણ ઉઘાડું છે. મને લાગે છે કે, આત્મા ચતુષ્પાદ છે, એ વિધાનમાં ઊંડું રહસ્ય છે.

ગુરુ — “ હે વત્સ, તે ઠીક કહ્યું. એ ચોથો પાદ સચ્ચિદાનંદ — સચ્ચિત્સુખ છે; તે પણ એની એક ઓળખ જ થઈ. પણ એ ચોથું સ્થાન છે એ કહેવા માત્ર છે, એ તારા ધ્યાનમાં આવ્યું? જો અદ્વૈત જ છે, એકમેવાદ્વિતીયમ્ સ્થાન જ સત્ય હકીકત છે, તો ત્યાં પહેલું, બીજું ૪૦ ક્રમ શી રીતે સંભવે? ”

શિષ્ય — શું તેથી કરીને ઉપનિષદ કહે છે કે, ‘ત્રોયો મનાય છે?’

ગુરુ — “ બરોબર. રૂપિયો કલદાર છે. હવે તેને બતાવવા પાવલી લઈને ત્રણ ગણાવીએ; તે ત્રણ સ્થાને રૂપિયો નથી. રૂપિયો તો ચોથી પાવલી મૂક્યા તો અને ત્યારે જ થાય. એમ ત્યાં જ — ચોથે પગલે પાવલી નહીં, પણ રૂપિયો છે અને બીજો નથી. એટલે એ હંમે ચોથો પાદ માનીએ તો બલે; પરંતુ હકીકતમાં એ આપણે સમજવાને માટે યુક્તિ વાપરીએ છીએ એટલું જ. ”

શિષ્ય — એટલે આ ત્રણ અને ચાર પાદની સાત પણ પ્રપંચ કે વ્યવહારની અંદરનો વ્યવહાર જ છે — બતાવવા ખાતર વાત કરવા પૂરતું જ છે, એમ-કરે! અહેસો ન આવે. આત્મા તો કેમ કરતાં જણાય?

ગુરુ — “ તે જાણી શકાય; જાણવો જોઈએ. ‘સઃ વિજેયઃ’ । ખરું જોતાં તો એ જાણવાનો છે એમ પણ નથી. કેમ કે, આપણે એને જ સતત જાણીએ છીએ — દરેક બોધમાં. બોધમાત્રમાં સારરૂપે આ આત્માનો જ બોધ થાય છે. અરે, એમ કહેવું એ પણ અધૂરી વાત છે. આત્મા એકમાત્ર છે અને બીજું કંઈ નથી, ત્યાં પછી કાણ કોનો બોધ કરે કે કોને કરાવે? એ આત્મા કેવળ બ્રહ્મ જ છે એમ જે અગાઉ ઉપનિષદ કહે છે, તેનો આ અર્થ છે. ”

શિષ્ય — હે મહારાજ, ચોથો મનાતો ચતુષ્પાદ આત્મા આ રીતે બ્રહ્મ છે (મંત્ર ૨ - અયમાત્મા બ્રહ્મ), એ હું સમજ્યો. તેવી જ રીતે આ બધું સર્વમ્ પણ એ જ આત્મા કે બ્રહ્મની લીલા

હોઈ તે એ સર્વમ્ પણ બ્રહ્મ છે, એ પણ મને ખ્યાલમાં આવે છે. મંત્ર ૨ થી માંડેલું પ્રકરણ અહીં મંત્ર ૭ સુધીમાં આટલી વાત કરી ચૂક્યું, એ મેં જોયું. હવે હું આગળ જતાં ઊઠતી મારી શંકા કે પરિપ્રશ્ન પૂછું છું :—

મંત્ર ૧માં કહ્યું કે, આ બધું इदम् સર્વમ્ કે વિશ્વ ઓં કે તેની વિસ્તાર-ગાથા કે વંશવેલો છે.

મંત્ર ૩ થી ૭ માં, આત્મા એટલે શું, તે પ્રકરણ ચાલ્યું. તેમાંથી મને એમ સમજાયું કે, આ બધું સર્વમ્ આત્માની પણ વિસ્તારગાથા કે સંતતિ છે. પ્રાણ પાદમાંથી બધું જન્મ્યું છે. (મંત્ર — ૬ एषः योनिः सर्वस्य प्रभवाप्ययी हि भूतानाम्)

એટલે, એ બે ભેગાં વિચારતાં મને એવો સવાલ ઊઠે છે કે, તો પછી ઓં અને આત્મા બે એક જ કે શું? ઓં એક અક્ષરનું ઉપવ્યાખ્યાન આ સર્વમ્ છે. આ સર્વમ્ બ્રહ્મ છે અને આત્મા પણ બ્રહ્મ છે. તો પછી સર્વમ્ અને આત્મા બંને ઓંનું ઉપવ્યાખ્યાન હરે કે નહીં?

ટૂંકમાં બ્રહ્મરૂપ આત્મા અને ઓંકાર એક અક્ષર, એ બે વચ્ચે શો સંબંધ છે. તે હવે કહો.

ગુરુ — “ હે, વત્સ, તારો સવાલ સાચો છે. આત્મા એ જ એકમાત્ર અદ્વૈત સત્તા કે સત્ય છે અને બીજું કંઈ નથી, તો આ ઓં શું? બે છૂટાં કહેવાયાં છે, તેથી શું તે બે જુદાં બને છે? જુદાં તો સંભવે નહીં, કેમ કે એથી તો પછી ‘અદ્વૈત’ કહેવાનો અર્થ ન રહે. એટલે એમ જ માનવું પડે કે, આત્મા અને ઓં વચ્ચે ફરક નથી; બંને એક જ અક્ષર કે બ્રહ્મ છે. હે શિષ્ય, તારી ગૂંચ આવા પ્રકારની જ છે ને?”

શિષ્ય — હાજી. આપે બરોબર મારી ગૂંચ પકડી. આત્મા અને ઓં વચ્ચેની એકતાની કડી મારા ધ્યાનમાં નથી આવી. આત્માના ચાર પાદ સમજતાંની સાથે, તેના ત્રણ પાદોમાં સમાઈ જતા સર્વમ્ની જોડેની આત્માની કડી મને બંધ બેસી. તે એમ કે, આ બધું સર્વમ્

આત્માનું ઉપવ્યાખ્યાન છે; એ બંને ચોથે પાદે બ્રહ્મરૂપે એકતાને પામે છે.

હવે જો આ બધું સર્વમ્ ઝંનુંય ઉપવ્યાખ્યાન છે તો તે શી રીતે, એ મારી શંકા છે, તે આપે દીક કહ્યું.

ગુરુ — “હે વત્સ, માંડૂકચોપનિષદકાર આ જ શંકાના નિવારણ માટે હવે આગળના મંત્ર ૮ માં નવી પ્રતિજ્ઞા કરે છે કે, આત્મા અને ઝંકાર એક જ છે; અને તેનું વિવેચન પછીના ૪ મંત્રમાં કરીને તેના કુલ બાર મંત્ર દ્વારા આ ઝંકાર-ઉપનિષદ સમાપ્ત કરે છે.”

આમ સંવાદ-શૈલીમાં સાત મંત્રોનો અનુબંધ જોઈને, હવે ઝંકારનું સ્વરૂપ સમજવા માટેનું પ્રકરણ શરૂ થાય છે, તે જોઈએ.

એ પ્રકરણ દ્વારા ઋષિ બીજી એક વસ્તુ પણ કહે છે કે, આવો આત્મા કે જે જાણવો છે, તે કઈ રીતે બને? ઋષિ જવાબ આપે છે, ઝંનું સ્વરૂપ જાણીને તે દ્વારા આત્મા જાણી શકાશે; કેમ કે આત્માનો યથાર્થ વાચક ઝંકાર છે; આત્મા અને ઝંકાર જુદા જ નથી.]

૧૦

આત્મા અને ઝંકારની એકવાક્યતા

[માત્રા અને પાદ]

સાતમા મંત્રમાં વર્ણવેલો ચતુષ્પાદ આત્મા ઝંકાર છે, એમ હવે ઋષિ ૮મા મંત્રમાં જણાવે છે —

સોડ્યમાત્માધ્યક્ષરમોંકારોઽધિમાત્રં પાદા માત્રા માત્રાશ્ચ
પાદા અકાર ઉકારો મકાર ઇતિ ॥૮॥

પદાર્થ

સઃ = તે અયમ્ = આ આત્મા = આત્મા અધ્યક્ષરમ્ = શબ્દ કે અક્ષરની રીતે જોતાં, અક્ષરને અનુલક્ષીને કહીએ તો ઝંકારઃ = ઝંકાર; અધિમાત્રમ્ = અક્ષરની માત્રાઓની રીતે જોતાં, માત્રાઓને અનુલક્ષીને કહીએ તો પાદાઃ = (આત્માના) પાદો માત્રાઃ = માત્રાઓ;

માત્રા: = માત્રાઓ. ચ = તથા પાદા: = પાદો. અકાર: = અ અક્ષર કે ધ્વનિ. ઉકાર: = ઉ અક્ષર કે ધ્વનિ. મકાર: = મ અક્ષર કે ધ્વનિ. इति = એમ, એ મુજબ, એટલે કે.

અન્વય

सः अयम् आत्मा अध्यक्षरम्. उँकारः; अधिमात्रम् (तस्य) पादाः मात्राः; मात्राः च अकारः उकारः मकारः इति पादाः (सन्ति) ।

અર્થ

(ઉપરના મંત્રમાં કહેલો) તે આ આત્મા, અક્ષરને અનુલક્ષીને કહીએ તો ઝંકાર (છે); (અક્ષરની) માત્રાઓને અનુલક્ષીને કહીએ તો (તેના) પાદ માત્રાઓ (છે); અને અકાર, ઉકાર, મકાર એ માત્રાઓ (છે, તે આત્માના) પાદો (સમાન છે).*

* ઉપરનો અન્વય ખીજી રીતે નીચે મુજબ કહી શકાય:—

मः अयम् आत्मा अध्यक्षरम्, उँकारः अधिमात्रम् । (अस्य आत्मनः) पादाः (उँकारस्य) मात्राः । मात्राः च अकारः उकारः मकारः इति (ताः आत्मनः) पादाः (सन्ति) ।

અર્થમાં સારાંશે ભૂલ નથી. છવ્વિંદલીલ જરા ભુલી રીતે બેસે છે. અધ્યક્ષરમ્, અધિમાત્રમ્, આ અન્વયમાં નામ છે; ઉપર લીધેલા અન્વયમાં તે અન્વય છે. નામ તરીકે આ બે પદો તેમને મળતાં અધ્યાત્મમ્, અધિભૂતમ્, અધિદેવતમ્, અધિયજ્ઞમ્ — પદો બેવાં છે. એ બધાં ગીતામાં (અ. ૮-૧ થી ૪) આવે છે. ત્યાં અધ્યક્ષરમ્, અધિમાત્રમ્ નથી. પણ તેમાં મળતાં ‘અધિ’ — પદો પેઠે અર્થ કરીએ તો, અધ્યક્ષરમ્ = અક્ષરોમાં શ્રેષ્ઠ, અક્ષરમણિ; તથા અધિમાત્રમ્ = માત્રાઓમાં શ્રેષ્ઠ, માત્રામણિ એવો અર્થ થાય. એટલે આ મંત્રનો અર્થ એમ બેસે કે, ‘તે આ આત્મા અક્ષરમણિ છે. અને તેવી જ રીતે ઝંકાર માત્રામણિ છે. હવે સમજે કે, તે આત્માના પાદો એ આ ઝંકારની માત્રાઓ છે. ઝંકારની માત્રાઓ અ, ઉ, મ છે, તે (આત્માના) પાદોને બેસાડી મળતી આવે છે.’

જગતમાં બે વાત સમજવાની છે: ૧. હવે રૂપી સનાતન કે અક્ષર તત્ત્વો છે તેમનો મણિ કે અર્કરૂપ અધ્યક્ષર તે આત્મા છે. ૨. શબ્દશ્રવણ પણ

[અત્યાર સુધી (મંત્ર ૨ થી શરૂ કરીને મંત્ર ૭ સુધી) આત્મ-પદાર્થ શું છે તે કહ્યું. પદ- કે નામ- ધારી એવા વિવિધ અર્થો કે ભાવો યા પદાર્થો કે વસ્તુઓ કે ક્રિયાઓ — કે જે વડે આ સંસારને કે આ બધું સર્વમ્ છે તેને ઓળખીએ છીએ અને એમ આપણે ગિંધતાં જાગતાં અને સ્વપ્નમાં અનુભવીએ છીએ, — તે બધાને તપાસતાં, જે પરમ-અર્થ પરમ-ભાવ કે પરમ-પદાર્થ યા અસલ એક વસ્તુ મૂળે રહેલી જેવા મળે છે, તે આત્મા છે. આ બધું સર્વમ્ તેની પ્રથમ ત્રણ પાદોમાં સમાઈ જાય છે; ચોથે પાદે તે પોતે પોતા-રૂપે પોતાને જ પ્રત્યક્ષ થાય છે.

હવે આ આત્માને જે ‘અધ્યક્ષરમ્’ સમજવો હોય, — શબ્દો કે અક્ષરો દ્વારા વર્ણવવો હોય તો, આ મંત્રમાં કહેવાયું છે કે, તે રીતે તપાસતાં આત્મા ઓં છે.

એક બાળુ-રૂપ કે આકાર ‘યા’ સાકારતા જોતાં, અધિરૂપમ્ તપાસતાં, આત્મા પરમ-ભાવ કે પરમ-પદાર્થ છે; તેમ જ બીજી બાળુ નામ કે શબ્દ યા અક્ષર દ્વારા તેની નિર્વચનીયતા જોતાં — અધ્યક્ષરમ્ કે અધિશબ્દમ્ કે અધિવર્ણમ્ તપાસતાં, આત્મા પરમ-શબ્દ કે પરમ-નામ કે પરમ-વર્ણ છે; અને તે પરમ શબ્દ કે વર્ણ કે નામ ઓં છે.

અને પરમ-ભાવ આત્મા તથા પરમ-શબ્દ ઓં વચ્ચે, — એટલે કે અર્થસૃષ્ટિ કે ભાવસૃષ્ટિના રહસ્યરૂપ આત્મા અને નામેસૃષ્ટિ કે શબ્દ-સૃષ્ટિના રહસ્યરૂપ ઓંકાર — એ બે વચ્ચે એવી એકતા કઈ રીતે છે,

અક્ષરનો જ વિસ્તાર છે. માત્ર જુદા પરિમાણમાં વાત કરીએ છીએ એટલું જ. તેથી જેમ આત્માને પાદ છે તેમ શબ્દબ્રહ્મનો વિસ્તાર માત્રાઓ વડે બને છે. આ માત્રાઓનો મણિ તે અધિમાત્રમ્ ઓંકાર છે.

આમ, એક પરમ પદાર્થ તરીકે આત્મા અને પરમ માત્રા કે શબ્દ તરીકે ઓં, એવી બે સારભૂત વસ્તુઓ છે. આત્માને પાદ છે, તેમ ઓંકારને માત્રા છે, જે અ, ઉ, મ છે. તે ત્રણ માત્રાઓ આત્માના ત્રણ પાદને બરોબર મળતી આવે છે. ચોથો ચતુષ્પાદ આત્મા, તેમ ચોથો અમાત્ર ઓંકાર છે.

આ પ્રકારે પણ અન્વય તથા અર્થ કરાય, તોપણ બાધ નથી આવતો.

તે આગળ બતાવે છે. ઉપનિષદકાર કહે છે કે, આત્માને જેમ પાદ છે, તેમ જ ઝંકારને માત્રા છે, અને એકના પાદો તે બીજાની માત્રાઓ છે, એમ જુઓ.

બીજી રીતે કહીએ તો, રૂપસૃષ્ટિ પેટે જે શબ્દ- કે નામ- સૃષ્ટિને જણીએ, તો આ બીજી સૃષ્ટિનો આખો વ્યાપ પણ ત્રણ પગલાંમાં પૂરો આવરી લઈ શકાય છે. અને અક્ષરોની સૃષ્ટિમાં એ ત્રણ પગલાં તે ઝંકારની ત્રણ માત્રાઓ છે, — જે ત્રણ માત્રાઓ અકાર, ઉકાર અને મકાર છે.

નામસૃષ્ટિ વાચા- કે શબ્દ- બ્રહ્મનો વ્યાપ છે. આત્માની ત્રણે અવસ્થામાં જે જેવા બતાવવા મળે છે, તે બધું શબ્દાતીત નથી; શબ્દસૃષ્ટિમાં પણ તે છે જ. તેનું વર્ણન કરવા વાચા સમર્થ છે. આ જે વાચારચિત માનવસૃષ્ટિ છે, તેનો આખરી કે ચરમ શબ્દ જે જોઈએ તો તે ઝંકાર છે. અને જેમ વાચાનો ચરમ શબ્દ ઝંકાર છે, તેમ જ આકાર કે દષ્ટિનો પેલો ચરમ ભાવ આત્મા છે; એટલે, તે ચરમ-કે છેલ્લે પદે જઈને સમજતાં, સ્પષ્ટ થાય છે કે, તે બંને એક છે.

જેમ અક્ષરમણિ આત્મા તેનાં ત્રણ પાદ વડે આ સર્વને વ્યાપી લે છે, તેમ જ માત્રામણિ ઝંકાર તેની ત્રણ માત્રા (અ ઉ મ્) વડે એ જ સર્વને (શબ્દો દ્વારા) વ્યાપી લે છે. એક ઝંકાર નામ-મણિ છે, બીજો આત્મા રૂપ-મણિ છે.

હવે જે નામ અને રૂપની હદ ત્રણ કક્ષાઓમાં વટાવી જઈ એ, તો ચોથી કક્ષાએ કે ચોથે પગલે જે અચૂક અચલ અને અદ્વિતીય પદ કે ધામ યા સ્થિતિ કે અમાત્ર નિઃશબ્દતા પર પહોંચવાનું આવે છે, તેને રૂપ-દષ્ટિએ આત્મા કહો કે નામ-દષ્ટિએ ઝંકાર કહો; પરંતુ તે બંને એક જ બ્રહ્મ તત્ત્વ છે, કે તેનાં બે પાસાં છે. વસ્તુતાએ એમાં જુદાઈ નથી. (જુઓ મંત્ર ૨.)

એમ કહીને શબ્દ કે વર્ણુ યા જ્વનિ કે ભાષાનો જાડો વિચાર કરીને ઉપનિષદ કહે છે કે, એ બધું શબ્દ-જગત 'માત્રા'ઓનો વ્યાપ છે; અક્ષરો અને તેમની બારાખડીનો ખેલ છે. તે મારફતે મનુષ્ય તેના ઇન્દ્રિયગમ્ય કુલ અનુભવને ગૂંથીને મનુષ્યને માટે જ શક્ય એવો ભાષા-સંસાર રચે છે. એ સંસારમાં પણ બધું પરિવર્તી અને ગતિશીલ છે. તેમાં જે અ-પરિવર્તી, અ-ગતિશીલ અ-ક્ષર છે, તે કેવળ ઓં છે. ઓં ને બારાખડી નથી, તે કોઈ એક વર્ણુ નથી. ભાષા કે વાચા બંધ થતાં, જીવનના પ્રતીકરૂપે સહજ સ્વયંભૂ સંભળાતો કે ચાલતો જે એકમાત્ર અનુભવ છે, તે દરેક પ્રાણીમાં જે પ્રાણ ચાલે છે તે છે. આ પ્રાણની ગતિ શ્વાસોચ્છ્વાસ વડે વર્તાય છે; તે શો અવાજ કાઢે છે? 'ઓહમ્' 'સોહમ્' જેમ તે આપણને સંભળાય છે.

આ જ્વનિ જીવનનો સહજ સ્વયંભૂ આવિષ્કાર છે. તે આદિ શબ્દ છે. તે શબ્દમાત્રનું કારણ છે. 'ભવાપ્યયો હિ મૂતાનામ્' જેમ ઈશ્વર છે (જુઓ મંત્ર ૬), તેમ જ "ભવાપ્યયો હિ શબ્દાનામ્ કે વર્ણાનામ્" આ ઓં છે. તેથી જ યોગસૂત્રકારે કહ્યું છે કે, ઈશ્વરનો વાચક ઓંકાર કે પ્રણવ છે. (જુઓ પ્રથમપાદ, સૂત્ર ૨૭.).

આ પ્રણવ શબ્દને લખવા માટે જ 'ઓં' નિશાની કે સંજ્ઞા યા સંકેત યોજનાં છે. મનુષ્યના પ્રાણનું, એટલે કે તેના જીવનનું, તેની ચેતનાનું, એટલે કે તેના આત્મરૂપનું એ વાચક છે. એથી જ એ આત્મા અને એને માટેનો વાચક ઓં એક જ છે. નામ અને રૂપમાં આ અવિચ્છિન્નભાવ છે જ, એ ઉઘાડું છે. આ ઓંની અંદર અથી શરૂ થતી અને મએ પહોંચીને પૂરી થતી વર્ણુમાળા સમાઈ જાય છે. વાચા-વીણાના સૂરોના પડદા 'અ'થી શરૂ થઈ 'મ'એ પૂરા થાય છે. બની પૂર્વે વાચાનો પ્રયત્ન નથી તેમ જ મથી હોહ બિડાયે તેની પછી પ્રયત્ન નથી. વચ્ચે ડ રહેલો છે કે જેનાથી જાંચે વાચાનો પ્રયત્ન જતો નથી. એમ આ ત્રણ મૂળ પ્રયત્નો

જ સમન્વિત એક પ્રાણરૂપે મળીને ‘ઓહમ્’ ‘સોહમ્’ એમ ધ્વનિ સંભળાયા કરે છે. એમ પ્રાણ ચાલે છે તે વખતે અને ત્યાં આગળ માત્રાઓથી બનતી એવી વાચા નથી, પણ કેવળ પ્રાણ કે જીવન છે. એટલે કહો કે, વાચાના પ્રયત્નની શાંત કે પૂરી સહજશૂન્ય કે નિઃશબ્દ દશા છે. તે જગાએ પ્રાણનો એ સહજ ઝંકાર શબ્દ જ છે, બીજી કંઈ માત્રા નથી; — જેમ ચતુર્થ પાદે આત્મામાં કંઈ બીજો ભાવ નથી, તેમ તે માત્રાતીત દશાએ અમાત્ર એવો ઝંકાર જ છે.* તેથી આત્મા અને ઝંકાર એક છે.

એમની ત્રણ પૂર્વ ગતિ કે દશા જોઈએ તોય આ સમાનતા કે એકરૂપતા વળી વધુ ઊંડી રહેલી જોવા મળે છે. આત્માની ત્રણ પૂર્વ ગતિ તે એના ત્રણ પાદ; તેમ જ ઝંકારની ત્રણ માત્રાઓ છે. આ પાદ અને આ માત્રાઓ એકસમાન કેમ અને કેવી રીતે છે, તે એકે એકે હવે પછીના મંત્રમાં કહે છે.

આર્યપ્રજ્ઞએ યોજેલું ભાષાશાસ્ત્ર અને અનુભવેલું અધ્યાત્મ, આ રીતે, મળે છે. મનુષ્યપ્રાણીની ખાસિયત એ છે કે, તે વાચાલુ છે અને બીજું એ કે, તેને આત્મભાન થઈ શકે છે. આ બંને ગુણ તપાસતાં, ભાષા કે વાચા અને આત્મભાનનાં લક્ષણોને ઊંડે ઊતરીને તપાસવાનાં આવે છે. આ ઉપનિષદ તે કરે છે અને કહે છે કે, ભાષાનું મૂળ અને આત્મભાનનું મૂળ એક જ બ્રહ્મ છે, કે જે આત્મા છે, અને જેનો સહજ સ્વયંભૂ વાચક કે પ્રતીક ઝંકાર છે.]

● મંત્ર ૭માં જે વિશેષણો આત્માને માટે વાપર્યાં છે, તે બધાં ઝંકાર માટે વાપરી શકાય. તેમને વાણીની શબ્દસૃષ્ટિમાં લાગુ કરવાં જોઈએ એટલું જ.

વૈશ્વાનર પાદ અને અકાર માત્રા

આત્માના ત્રણ પાદ અને ઠંકારની ત્રણ માત્રાઓ સમાન છે, તે હવે એક એક પાદ લઈને ઋષિ આગળના (૯, ૧૦, ૧૧ એ) ત્રણ મંત્રોમાં સમજાવે છે. પ્રથમ પાદ વૈશ્વાનર કહે છે :—

જાગરિતસ્થાનો વૈશ્વાનરોઽકારઃ પ્રથમા માત્રાપ્તેરાદિ-
મત્સ્વાદ્વાપ્નોતિ હ વૈ સર્વાન્ કામાનાદિશ્ચ ભવતિ ય એવં
વેવ ॥ ૧ ॥

પદાર્થ

જાગરિતસ્થાનઃ = જાગ્રત દશાના સ્થાન કે ક્ષેત્રવાળો વૈશ્વાનરઃ =
વૈશ્વાનર, વિશ્વપુરુષ અકારઃ = અકાર અક્ષર કે ધ્વનિ પ્રથમા = પહેલી
માત્રા = (ઠંકારની) માત્રા આપ્તેઃ = વ્યાપ્તિ કે વ્યાપકતાને લઈને
આદિમત્સ્વાત્ = આદિમત્ત્વ - પહેલાપણું હોવાને લઈને વા = અથવા.

આપ્નોતિ = પ્રાપ્ત કરે છે, પામે છે, મેળવે છે હ વૈ = ખરેખર
સર્વાન્ = બધા કામાન્ = કામો-કામનાઓ, ઇચ્છાઓને આદિઃ = શરૂનો,
પ્રથમ ચ = અને ભવતિ = થાય છે યઃ = જે એવમ્ = એમ વેદ = જાણે છે.

અર્થ

જાગરિતસ્થાનઃ વૈશ્વાનરઃ, આપ્તેઃ આદિમત્સ્વાત્ વા, પ્રથમા
માત્રા અકારઃ । યઃ એવં વેદ (સઃ) સર્વાન્ કામાન્ આપ્નોતિ હ વ,
આદિઃ ચ ભવતિ ॥

અર્થ

જાગ્રત દશાના સ્થાન કે ક્ષેત્રવાળો વૈશ્વાનર (૩૫
આત્મા), (બંનેનાં સામાન્ય એવાં) વ્યાપ્તિ અથવા આદિ-
મત્ત્વને લઈને, (ઠંકારની) પ્રથમ માત્રા અકાર છે.

જે એમ જાણે છે, તે ખરેખર બધા કાર્મોને પામે છે અને પ્રથમ બને છે.

[સાક્ષાત્ કે ચક્ષુગમ્ય સાકારતા દ્વારા પમાતા જગતનું પરમ કે તુરીય રહસ્ય આત્મા છે; તેવી જ રીતે શ્રવણ-ગમ્ય એવા એ જ જગતનું શબ્દ દ્વારા પમાતું પરમ કે તુરીય રહસ્ય ઝંકાર છે. આત્મા અખિલ સાકારતાનો સાર છે; તેમ ઝંકાર અખિલ શબ્દસૃષ્ટિનો સાર છે. પહેલું રહસ્ય રૂપ કે દરયતી સાકારતા પરત્વે છે; બીજું રહસ્ય નામ કે શ્રાવ્યતા નાદ કે શબ્દ પરત્વે છે. એક જ એવા આ જગતરૂપી પ્રજેય કે દરય તા બ્રાહ્મણ પદાર્થનાં બે રીતનાં નિરૂપણો જ આ છે. તેથી, એ બેમાં ભુદાંઈ નથી વર્ણવી, પણ ઝંકાર અને આત્માની આવી સમજથી એકરૂપતા કહી છે.

આ એકરૂપતા તેમનાં પાદો કે માત્રાઓમાં પણ રહેલી છે.

આત્માના ત્રણ પાદ ઝંકારની ત્રણ માત્રાઓ છે, તે કેવળ કલ્પના કે ગોઠવણી જ નથી; એ વિધાન તર્કશુદ્ધ અને પ્રત્યક્ષ સમજી શકાય એવું છે.

પ્રથમ વૈશ્વાનર પાદ લઈ ઉપનિષદ કહે છે કે, તે અકાર માત્રા છે; કારણ કે પોતપોતાના ક્ષેત્રમાં જુઓ તો વૈશ્વાનર અને અકાર માત્રા બંનેની વ્યાપકતા અને બંનેનું પોતપોતાનું મહત્ત્વ સામાન્ય કે સરખું છે.

પહેલો પાદ વૈશ્વાનર અને પહેલી માત્રા અકારમાં સમાનતા એ છે કે, પોતપોતાના સ્થાને બંને સરખાં વ્યાપક છે અને સૌથી પ્રથમ છે. જ્યારે સ્થાન બધાં સ્થાનોમાં પ્રથમ છે અને તે સૌની મૂળ ભૂમિકા પેઠે તેઓમાં વ્યાપેલું છે. તેમ જ શબ્દસૃષ્ટિમાં સૌથી પ્રથમ ધ્વનિ અકાર છે અને તે આખી સૃષ્ટિમાં સ્વર તરીકે વ્યાપેલો છે. આથી કરીને પાદ અને માત્રા વચ્ચેની તુલના કરીને કહેવાય છે કે, પહેલો પાદ અને પહેલી માત્રા સમાન છે.

આ સમજ જેને લાધે, તે જાત્રતમાં અનુભવાતા બધા કામોને તાગ પામી જશે; એટલે તે વ્યવહારમાં અગ્રસર બનશે. કેમ કે, તે દશ્ય વ્યવહારનું રહસ્ય પામી ગયો. નામ અને રૂપ દ્વારા ચાલતી જાત્રત દશામાં તે ગૂંચવાતો નથી.

આ દશાનો વિસ્તાર જુદી જુદી કામનાઓ પ્રગટવાને રૂપે છે. તેના સંગથી ભોગવવાની ઇચ્છા કે કામના જાગે છે. તે વિસ્તારનો સાર એક આત્મા કે એક ઝંકાર છે, એમ સમજનારો એ શબ્દબ્રહ્મ કે રૂપબ્રહ્મ કે કામ-બ્રહ્મથી ગૂંચવાતો નથી; તેમાં રહેલા એકમાત્ર ચેતનનો જ એ વ્યાપ છે, તેથી એ જ આદિ છે અને બાકી બધું તેનું રૂપાખ્યાન કે કેવળ પસારો છે, એમ તેને સમજાશે.

આ રીતે, જાત્રતમાં જણાતા જગતનું આવું રહસ્ય જાણનારને શું ફળ મળે છે તે અંતે મંત્રમાં કહ્યું છે. તે જગતની કામનાઓનું હાદ પામી જઈને નિષ્કામ બનશે.

વાણીના પ્રયત્નમાં અકાર આદિ-પ્રયત્ન છે, એ સ્પષ્ટ છે. ગ્રાણ્ય સાવ ખૂટે અને બોલી ન શકાય ત્યારેય (હાંફ કે બીજી તેવી દશામાં) અકાર પ્રયત્ન થયા કરે છે.

એ પ્રયત્નનું સ્થાન વાઝીણાનો પહેલો પડદો છે. તે પેટમાં — લગભગ ડૂંટીએથી સ્કુરનારો ધ્વનિ છે. બીજા બધા વર્ણોના પડદા મકાર સુધીમાં પૂરા થાય છે.

હંચામાં હંચો પડદો ઉકારનો છે તે પણ સહેજે જોઈ શકાય છે. અકાર અને ઉકારના બે પડદા વચ્ચે વ્યંજનમાળાના પ્રયત્નો ગોઠવાયેલા છે, કે જેનો અંત મકારથી થાય છે.

આમ ઝંકારની ત્રણ માત્રાઓમાંથી પ્રથમ અકાર વર્ણવ્યા પછી બીજી માત્રા ઉકાર હવે પછીના મંત્રમાં વર્ણવે છે.]

તૈજસ પાદ અને ઉકાર માત્રા

આત્માનો ખીજો પાદ સ્વપ્નમાં વિલસતો તૈજસ છે અને ઝંકારની માત્રાઓમાં ખીજી માત્રા ઉકાર છે. વૈશ્વાનર અને અકાર પેઠે આ બેઉ પણુ સમાનધર્મી એક છે :—

સ્વપ્નસ્થાનસ્તૈજસ ઉકારો દ્વિતીયા માત્રોત્કર્ષાદુભયત્વા-
દ્યોત્કર્ષતિ હ વૈ જ્ઞાનસંતતિ સમાનચ ભવતિ નાસ્યાબ્રહ્મવિદ્
કુલે ભવતિ ય એવં વેદ ॥૧૦॥

પદાર્થ

સ્વપ્નસ્થાનઃ = સ્વપ્નદશાના સ્થાન કે ક્ષેત્રવાળો તૈજસઃ = તૈજસ,
સ્વપ્નસૃષ્ટિનો સ્વામી કે બોક્તા ઉકારઃ = ઉકાર અક્ષર કે ખ્વનિ
દ્વિતીયા = ખીજી માત્રા = (ઝંકારની) માત્રા ઉત્કર્ષાત્ = ઉત્કર્ષ ગુણને
લઈને, જોયે જાણવાને કારણે ઉભયત્વાત્ = ઉભયપણાને લઈને (જાગ્રત
અને નિદ્રા, અકાર અને મકાર) બંને તરફ સંબંધ હોવાને લીધે
વા = અથવા.

ઉત્કર્ષતિ = ઉત્કર્ષ કરે છે, ઉછેરે છે, વૃદ્ધિ કરે છે હ વૈ =
ખરેખર જ્ઞાનસંતતિમ્ = જ્ઞાનની પરંપરાને, જ્ઞાનવિજ્ઞાનના વિસ્તારને
સમાનઃ = સમાન, સરખો ચ = અને ભવતિ = થાય છે; ન = ના અસ્ય =
એના કુલે = કુલમાં, (શિષ્યો કે વિદ્યાર્થીઓના) પરિવારમાં અબ્રહ્મવિદ્ =
બ્રહ્મને નહિ જાણનાર, આ વિશ્વનું પરમ સત્ય બ્રહ્મ છે એમ નહિ
સમજનાર ભવતિ = થાય છે યઃ = જે એવમ્ = એમ વેદ = જાણે છે.

અ.વ.ય.

સ્વપ્નસ્થાનઃ તૈજસઃ, ઉત્કર્ષાત્ ઉભયત્વાત્ વા, દ્વિતીયા માત્રા
ઉકારઃ । યઃ એવં વેદ, (સઃ) જ્ઞાનસંતતિમ્ ઉત્કર્ષતિ હ વૈ, સમાનઃ ચ
ભવતિ; અસ્ય કુલે અબ્રહ્મવિદ્ ન ભવતિ ॥

અર્થ

સ્વપ્નદશાના સ્થાન કે ક્ષેત્રવાળો તૈજસ (૩૫ આત્મા), (જંનેમાં સામાન્ય એવાં લક્ષણો) ઉત્કર્ષ અથવા ઉભયત્વને લઈને, (ઉંકારની) બીજી માત્રા ઉકાર છે.

જે એમ જાણે છે તે ખરેખર જ્ઞાનસંતતિ જાણે ને જાણે લે છે — જ્ઞાનવૃદ્ધિ કર્યા જ કરે છે, તથા (સર્વમાં સમતા જોતો) સમાન થાય છે. તેના કુલમાં કેઈ અપ્રહ્મવિદ નથી થતો.

[બીજો પાદ અને બીજી માત્રા એ જે વચ્ચે સમાનતા એ કારણે છે કે, જંનેમાં 'ઉત્કર્ષ' અને 'ઉભયત્વ'નું સરખું લક્ષણ જોવા મળે છે.

જન્યત દશામાં જે સંસ્કારો કે વૃત્તિઓ ચિત્તભૂમિમાં સ્મૃતિરૂપે ખચી રહે છે, તે સ્વપ્નદશામાં ઉત્કર્ષ પામે છે — પાછાં ઊઠે છે અને એક અવનવી તેજ-સૃષ્ટિ (સિનેમામાં જોવા મળે છે એવી જ રીતે) સરજે છે. આ દશા નિદ્રા કે સુષુપ્તિની દશાની અંદર સમાયેલી રહે છે. એમ, એક બાજુ જન્યત દશા તરફ અને બીજી બાજુ સુષુપ્ત દશા તરફ, — જંને બાજુ આ સ્વપ્નદશા સંબંધ ધરાવે છે.

હવે ઉકાર માત્રા જોઈએ. અકારમાત્રા વાગ્ના ઊગમસ્થાનેથી થતા પ્રયત્નનું ફળ છે. ઉકાર માત્રા તે પ્રયત્નને જાણે લેવાય, ત્યારે જન્મે છે. આમ અથી ઉત્કર્ષ પામતાં ડ પ્રયત્ન થાય છે. તથા અ જે આદિ પ્રયત્ન છે અને મ જે અંત્ય પ્રયત્ન છે તેમની વચ્ચે ઉકાર પ્રયત્ન હોઈ ને, તે બેઉ તરફ સંબંધ ધરાવે છે.

અહીંયાં ધ્યાન પર લેવાની મૂળ બાબત એ છે કે, વાચાતંત્ર પ્રાણુગતિને આધીન છે; તેને આભારી છે. નાભિથી પ્રયત્ન શરૂ કરીને જાણે જતાં જતાં તેનો છેવટનો ઉત્કર્ષ થાય છે; નાભિથી અ અને મસ્તકના 'અભરંધ્ર'થી ડ પ્રયત્ન થાય છે. પ્રાણુ નાભિસ્થાનના મૂળ ઉચ્ચાર-ચક્રને પ્રેરીને ઉત્કર્ષ પામતાં પામતાં મસ્તકના ઉચ્ચતમ

ઉચ્ચાર્યક સુધી જાય છે. વચ્ચે રૂકાર પ્રયત્ન આવી જાય છે. એમ અ, ઇ, ઉ ત્રણ મૂળ સ્વરો છે.

આમ જે વાચાનો ઉત્કર્ષ છે, તેમાં વિદ્યાનો વ્યાપ આવી જાય છે. તેથી જ વાચા એ જ સરસ્વતી કે શારદા કે વિદ્યા દેવી છે, એમ આપણે માનીએ છીએ.

આ વ્યાપને જે જાણે, જે પામે, તેને વિદ્યાલાભ થાય જ. કેમ કે વિદ્યા એ વાણી કે ભાષા મારફતે આપણે ખીલવેલો સંસાર છે. મનુષ્ય જ એ પામી શકે છે, કારણ કે તેને વાચા છે. વાચાને માટે સંકેત યોજીને લખી - આલેખીને પણ તે કામમાં લે છે અને એમ જ્ઞાન કે વિદ્યાને ગ્રંથસ્થ સાહિત્ય રૂપે સંધરી શકે છે.

આથી જ ઉપનિષદ્કાર કહે છે કે, જેણે આ તૈજસ સમાન ઉકારનો મંત્ર જાણ્યો, તેની જ્ઞાનસંતતિ વધશે. પરિણામે એ સર્વમાં રહેલી સમાનતા જોતો થશે, અને એમ બ્રહ્મતત્ત્વના આકલન તરફ જશે. તેવાના કુલમાં — એટલે શિષ્યોના પરિવારમાં મૂળ બ્રહ્મતત્ત્વના આકલનપૂર્વક વિદ્યાબ્યાસ થતો હશે; તેથી તેમાંનો કોઈ બ્રહ્મનું નિરાકરણ - ઇનકાર નહીં કરે;* મૂળ એક બ્રહ્મની જ હસ્તી છે એવું તે જાણ્યા અને સમજ્યા વગર નહીં રહે. બધી વિદ્યાઓના વ્યાપનો તેમ જ સંસારચક્રનો મૂળ ઊગમ એક જ ભૂમિકામાંથી છે, એ તેની સમજમાં ઊતરશે.]

* ‘માહં બ્રહ્મ નિરાકુર્યામ્, મા મા બ્રહ્મ નિરાકરોદ્; અનિરાકરણમ્ અસ્તુ, અનિરાકરણં મેઽસ્તુ’ । - કેન૦ શાંતિપાઠ.

‘— એ બ્રહ્મનો હું ઇનકાર ન કરું; તે બ્રહ્મને હું ન બૂઠું. (સામેથી) બ્રહ્મ મને ન બૂલે - તરછાડે. એ પ્રમાણે (મારા તરફથી) બ્રહ્મનો ઇનકાર ન હો; એ બ્રહ્મ મારો ઇનકાર ન કરે.’

પ્રાજ્ઞ પાદ અને મકાર માત્રા

આત્માનો ત્રીજો પાદ સુષુપ્તિ કે નિદ્રાની દશાએ જતાં જણાતો કે ઓળખાતો પ્રાજ્ઞ છે; અને ઝંકારની માત્રાઓમાં ત્રીજી માત્રા મકાર છે. તે અગાઉનાં બે પાદો અને બે માત્રાઓ પેઠે, આ ત્રીજો પાદ પ્રાજ્ઞ અને ત્રીજી માત્રા મકાર પણ સમાનધર્મી એક છે, એમ નીચેનો ૧૧ મો મંત્ર કહે છે :

સુષુપ્તસ્થાનઃ પ્રાજ્ઞો મકારસ્તૃતીયા માત્રા મિતેરપીતેર્વા
મિનોતિ હ વા इदं सर्वमपीतिश्च भवति य एवं वेद ॥૧૧॥

પદાર્થ

સુષુપ્તસ્થાનઃ = સુષુપ્ત દશાના સ્થાન કે ક્ષેત્રવાળો પ્રાજ્ઞ = પ્રાજ્ઞ, બધું જ જાણનારો, જીવનસ્વામી, સર્વેશ્વર મકાર = મકાર અક્ષર કે ધ્વનિ તૃતીયા = ત્રીજી માત્રા = (ઝંકારની) માત્રા મિતે = મિતિ-માપ કે મર્યાદાને લઈને, અવધિને કારણે અપીતે = ‘અપીતિ’ એટલે અધ્યય કે લય યા સંમિલનને લઈને, એકત્વ કે લયને કારણે વા = અથવા.

મિનોતિ = માપે છે, મર્યાદા પામે છે, તાગ મેળવે છે
હ વૈ = ખરેખર इदम् = આ सर्वम् = બધું (દશ્ય) અપીતિ = અધ્યય, અંત, લય ચ = અને भवति = થાય છે य = જે एवम् = એમ વેદ = જાણે છે.

અ.વ.ય

સુષુપ્તસ્થાનઃ પ્રાજ્ઞઃ, મિતેઃ અપીતેઃ વા, તૃતીયા માત્રા મકારઃ ।
યઃ एवं वेद, (सः) इदं सर्वं मिनोति ह वै अपीतिः च भवति ।

અર્થ

સુષુપ્ત દશાના સ્થાન કે ક્ષેત્રવાળો પ્રાણ (રૂપ આત્મા), (બંનેમાં સામાન્ય એવાં) મિતિ અથવા અપીતિને લઈને, (ઠંકારની) ત્રીજી માત્રા મકાર છે.

જે એમ જાણે છે. તે, ખરેખર, આ સર્વને માપી લે છે તથા તેનો અપ્યય કે લયસ્થાન પણ બને છે.

[પ્રાણ પાદનું સ્વરૂપ મંત્ર ૫, ૬ માં જોયું. સંસારનો પ્રભવ-ઉત્પત્તિ અને તેનો અપ્યય-લય કે અંત એ બંને આ પાદમાંથી છે. જાગ્રત અને સ્વપ્ન બંને સૃષ્ટિનો વૈશ્વાનર અને તૈજસ પુરુષ પ્રાણ-પાદે લય પામી શાંત થાય છે; અને પાછો નિદ્રાને અંતે એ બંનેનો સંભવ પણ ત્યાંથી જ થાય છે. (જુઓ મંત્ર ૬.)

આ 'પ્રભવ' અને 'અપ્યય' માટે આ મંત્રમાં બીજા બે શબ્દો વાપર્યા છે — 'મિતિ' અને 'અપીતિ.' જાગ્રત અને સ્વપ્નમાં જણાતું આ બધું સર્વમ્ પ્રાણ પાદમાં સમાઈ જાય છે; ત્યાં આગળ તેનું માપ નીકળી આવે છે — મર્યાદા આવી જાય છે.

એટલે, આમ જોતાં અમાપ એવો આત્મા તેને ત્રીજે પાદે, પ્રાણ તરીકે માપ કે મિતિ ધારણ કરતો લાગે છે. એ માપ તેમાંથી જે 'પ્રભવ' થાય છે, તે જ છે. તેથી પ્રભવ કહો કે મિતિ કહો, ત્રીજે પાદે આત્માનું એ એક લક્ષણ છે.

'અપીતિ' એ 'અપ્યય' જ છે. (સં. અપિ + ઇ ધાતુ પરથી બંને છે.) બેઉનો અર્થ છે 'તરફ જવું', '-માં મળવું-લીન થવું', 'લય પામવું કે એક થવું'.

આ વિવેચન ભાવો કે સાકાર પદાર્થોના ક્ષેત્રે થયું. હવે તેમને માટે વપરાતા વાચકોના વાચા- કે શબ્દ- ક્ષેત્રે જોતાં, મકાર પણ બંને લક્ષણો ધરાવે છે. વાચાનો સંસાર વ્યંજનો દ્વારા વ્યાપે છે. વ્યંજનોનું ક્ષેત્ર મુખનાં જુદાં જુદાં સ્થાનો છે. તેમનું માપ મકારથી આવી

જાય છે. હોઠ પછી કાઠ ઉચ્ચાર-સ્થાન નથી. એમ મકારે પહોંચતાં શબ્દસૃષ્ટિના વ્યાપનું માપ કે અવધિ આવી રહે છે; તેનો પ્રભવ એટલામાં સમાઈ ગયો. તેથી પ્રાણ પેઠે મકાર પણ મિતિ-ધારી છે : ભાવસૃષ્ટિનો વ્યાપ પ્રાણમાં, તેમ જ શબ્દસૃષ્ટિનો વ્યાપ મકારમાં પોતપોતાનો પૂરો આકાર પામી રહે છે.

એ જ વસ્તુ બીજી રીતે કહીએ તો, તે આખો વ્યાપ ત્યાં 'અપીતિ' કે લય યા એકત્વને પામે છે એમેય કહેવાય. અને આગળ ચાલે ત્યારે પાછો તેમાંથી જ પ્રભવ પામે છે. આમ 'અપીતિ' લક્ષણુ પણ પ્રાણ અને મકાર બંનેનું છે.

એટલે, જે આ સમજે તે આ બધા 'સર્વમ્'નો તાગ પામી જશે અને એ બધાનું તથ્ય એની સમજમાં બિતરીને લીન થશે, એવી ફલશ્રુતિ કહી છે. એટલાસાથે તે આ સંસારનો વિસ્તાર તેમ જ તેનો લય બંને એકમાં જ જોઈ લેશે. ભાષાક્ષેત્રે મકારની પાર અને ભાવક્ષેત્રે પ્રાણની પાર તે સર્વમ્ નથી. તેથી આ બંને એક છે.

આમ કહીને, પોતાની ત્રણ માત્રાઓ ધારણ કરનારો ઝંકાર પોતે હવે કેવો છે તે છેલ્લા ૧૨ માં મંત્રમાં કહીને આ ઉપનિષદ વિરામ પામે છે.]